

رَبِيع

مولانا مفتی محمد رفیع عثمانی صاحب ذکر

ادارۃ المعارف گل پوری

رسانیہ

عرضِ مؤلِف

نَحْمَدُهُ وَنُصَلِّی عَلٰی رَسُوْلِہِ الْکَرِیْمِ

احکام حج کے متعلق تصنیف و تالیف کا سلسلہ عہد صحابہ سے مسلسل جاری ہے۔ سب سے پہلے اس موضوع پر سرکار دو عالم ﷺ کے مشہور صحابی حضرت جابر رضی اللہ عنہ نے تالیف (۱) فرمائی جن کو جمۃ الوداع میں آپ کا ہسپت ہونے کی لازوال دولت نصیب ہوئی تھی۔

اس کے بعد کتنے ہی علماء و فقهاء کرام نے اپنے اپنے زمانے میں مختلف زبانوں میں بے شمار کتابیں اس موضوع پر لکھی ہیں..... اس مختصر کتاب پے ”رفیق حج“ کا مقصد انہی کتابوں کے ضروری مسائل، آسان زبان اور آسان ترتیب کے ساتھ پیش کرتا ہے۔

ناچیز راقم الحروف نے اس کتاب میں سب ہے زیادہ استفادہ اپنے والد بزرگوار مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ

(۱) تدوین حدیث۔ (مولانا مناظر احسن گیلانی) ص ۶۰

کی تادر کتاب ”احکام حج“ سے کیا ہے، اور جہاں جہاں دوسری کتابوں سے مددی گئی وہیں ان کا مختصر حوالہ درج کر دیا گیا ہے۔ وہ بھی سب کی سب نہایت مستند کتابیں ہیں۔ ان کتابوں کی فہرست کتاب کے آخر میں آئے گی۔

اصل خدمت انہی بزرگوں کی ہے، اس ناچیز کام مخف خوشہ چینی،
تشریح و توضیح، اور ترتیب و بیان کو آسان بنانا ہے۔

اس تالیف کا اصل محرک اسلامی جمہوریہ پاکستان کی وزارت مذہبی امور ہے جس کی فرماش تھی کہ ایسی مختصر کتاب مرتب کر دی جائے جو اول سے آخر تک حج و زیارت کے تمام ضروری مسائل پر حاوی ہو..... مجھے اس میں اپنا یہ فائدہ نظر آیا کہ یہ کتاب اس مبارک سفر میں جن حاجج کرام کی رفیق بنے گی، اللہ تعالیٰ کے فضل و کرم سے کیا بعید ہے کہ وہ ان کی عبادتوں اور دعاوں میں اس ناکارہ کا بھی کچھ حصہ لگادے اور اسی کو ذریعہ نجات بنادے۔

ایں دعا از من و از جملہ جہاں آمین باد

حج کے مسائل میں تفصیلات اتنی زیادہ اور جزئیات اتنی پاریک ہیں کہ وہ سب بیان کی جاتیں تو کتاب بہت مخیم ہو جاتی، جسے اس طویل سفر میں ساتھ رکھنا، اور اس میں سے اپنی ضرورت کے مسائل تلاش کرنا حاجج کرام کو نہایت دُشوار ہوتا۔

اس لیے اس بات کی پوری کوشش کی گئی کہ اس زمانہ کے حاجی کو جن مسائل کی ضرورت عموماً پیش آجائی ہے وہ سب، زیادہ سے زیادہ آسان اور

مختصر انداز میں آسان ترتیب کے ساتھ اس کتاب میں جمع کردیئے جائیں، اور حاجج کرام کو ایک سے زیادہ کتابیں ساتھ رکھنی نہ پڑیں۔

حرمین شریفین میں حج کے موقع پر ہجوم ہر سال تیزی سے بڑھ رہا ہے، مسائل سے ناواقفیت کی بنا پر بہت سے تندرست نوجوان بھی سخت مشکلات میں گھر جاتے ہیں، خواتین اور ضعیف و بیمار حضرات کیلئے تو اور بھی دشواری ہوتی ہے اس لیے جگہ جگہ حاجج کرام کیلئے مفید مشورے بھی لکھ دیئے گئے ہیں، اور جن مسائل میں شرعی طور پر کچھ سهوںت ہے ان کو خاص طور سے ہر موقع پر واضح کر دیا گیا ہے۔

امید ہے کہ حاجج اور زائرین کرام اگر اس کتاب کا مطالعہ سفر سے پہلے اور سفر کے دوران بغور فرماتے رہے تو بہت سی دشواریوں سے نفع سکیں گے اور انشاء اللہ حج مقبول نصیب ہو گا۔

لیکن پھر بھی اتفاقاً کوئی ایسی صورت پیش آجائے جس کا حکم اس کتاب پر میں نہ ملتے تو کسی معتبر عالم دین سے دریافت کر لیا جائے۔ حضرات اہل علم سے مودبانہ درخواست ہے کہ کوئی غلطی نظر میں آئے توازن را کرم مطلع فرمائے۔

اس کتاب پر کی تیاری میں نوجوان عالم دین مولانا عبدالرؤوف صاحب سلمہ جودار العلوم کراچی میں عربی کے استاد اور معین مفتی ہیں۔ میرے ساتھ اول سے آخر تک برابر کے شریک رہے۔ اس مبارک خدمت میں انہوں نے جس

اخلاص و جانفشاری سے ہاتھ بٹایا، اس کے بغیر صرف تین ماہ میں کتاب کی تحریک
میرے لیے ممکن نہ تھی۔ اللہ تعالیٰ ان کے علم و عمل میں بیش از بیش ترقی عطا
فرمائے۔ آمین۔

ان کے علاوہ میں عزیز محترم مولوی محمد مصطفیٰ صاحب قاضل دارالعلوم
کراچی کا بھی معنوں ہوں جنہوں نے مسودہ کی صاف نقل شب و روز لگ کر
نہایت احتیاط اور کاؤش سے تیار کی۔

حجاج اور زائرین کرام سے انتباہ ہے کہ وہ ہم سب کو اور ان تمام حضرات کو
دعاؤں میں یاد رکھیں جنہوں نے اس کتاب کی تکمیل و طباعت اور اشاعت
و تقسیم میں حصہ لیا ہے۔

خدا کرے یہ کتماچہ صحیح محتی میں ”رفیق حج“ ثابت ہو۔ قارئین کرام کو
اس سے فائدہ پہنچے، اور اللہ جل شانہ کی پارگاہ میں شرف قبولیت سے نوازا
جائے۔ آمین۔

وَهُوَ الْمُسْتَعَانُ وَعَلَيْهِ التَّكَلَّدُ

بندہ ناکارہ محمد رفع عثمانی عقا اللہ عنہ

خادم چامعہ دارالعلوم کراچی

۱۳۹۹ھ

۱۹۷۵ء

فہرست مضمایں

صفحہ	مضایں
۳	عرض مؤلف
۱۷	حج کے اصطلاحی الفاظ، اور خاص خاص مقامات کا تعارف
۳۲	دعا قبول ہونے کے خاص خاص مقامات
	باب اول
۳۳	حج و عمرہ
۳۵	حج اسلام کا ایک اہم رکن ہے
۳۶	حج کے فضائل
۳۷	حج نہ کرنے کا گناہ
۳۸	حج کس پر فرض ہے؟
۳۹	عورتوں کو شہریا محروم کے بغیر سفر جائز نہیں
۴۰	مسائل حج کی اہمیت اور خلاف ورزی کا نقصان
۴۱	سفر حج سے پہلے کون کون سے کام شرعاً ضروری ہیں
۵۰	سفر کی دعائیں اور آداب و احکام
۵۲	دورانِ سفر میں
۵۵	کرایہ سواری اور مزدوری وغیرہ کے شرعی احکام
۵۷	رفقائے سفر کے ساتھ حسن سلوک

مضافات

صفحہ

۵۸	سفر میں نماز کے احکام
۵۸	قبلہ کی طرف منہ کرنا
۵۹	بس اور ریل میں پیشہ کر نماز پڑھنا جائز نہیں
۶۰	بھری سفر میں نماز
۶۰	ہوائی سفر میں نماز
۶۱	عمرہ اور افعالی حج کی ابتدا
۶۱	حج اور عمرہ
۶۲	عمرہ کی اہمیت اور اس کے فضائل
۶۳	حج کی تین قسمیں
۶۳	حج کی مذکورہ تین قسموں میں فرق
۶۵	فرائض حج
۶۷	حج کے واجبات، سنتیں اور مستحبات
۶۸	احرام باندھنے کا طریقہ
۷۰	احرام کی پابندیاں
۷۲	عورتوں کا احرام اور ان کے خاص مسائل
۷۵	حر میں شریفین میں عورتوں کی نماز
۷۶	پچوں کا احرام
۷۷	تا سمجھ پچوں کا احرام

۷۷	مجھدار بچوں کا احرام
۷۸	میقات کا بیان
۷۸	احرام کہاں اور کس وقت باندھا جائے؟
۷۹	میقات پانچ ہیں
۸۰	تین دائرے
۸۲	حدود میقات کے اندر رہنے والے کہاں سے احرام باندھیں؟
۸۳	پاکستان اور ہندوستان سے آنے والے کہاں سے احرام باندھیں؟
۸۳	بھری راستہ سے جانے والوں کا حکم
۸۳	ہوانی راستہ سے جانے والوں کا حکم
۸۴	ایک مفید مشورہ
۸۵	جدو پہنچنے کے بعد
۸۶	حدود حرم میں داخلہ
۸۷	مکہ معظمه میں داخلہ
۸۸	بیت اللہ پر پہلی نظر کے وقت
۸۹	سب سے پہلا کام طواف
۸۹	طواف کرنے کا طریقہ اور بھر اسود کا استلام
۹۱	بھر اسود کو بوسہ دینے میں احتیاط
۹۲	بیت اللہ کے چار گوشے

مضافات

صفحہ

۹۳	طواف کی دعائیں
۹۵	پہلے چکر کی دعا
۹۷	دوسرے چکر کی دعا
۹۸	تیسرا چکر کی دعا
۱۰۰	چوتھے چکر کی دعا
۱۰۲	پانچویں چکر کی دعا
۱۰۳	چھٹے چکر کی دعا
۱۰۶	ساتویں چکر کی دعا
۱۰۸	ملزم پر جانا اور دعا مانگنا
۱۰۸	طواف کے بعد دور کعت نماز
۱۱۰	آب زم زم پینا
۱۱۰	طواف میں اضطیاب اور رُمل
۱۱۲	صفا اور مرقد کے درمیان سعی
۱۱۲	سعی کی شرائط اور آداب
۱۱۳	سعی کا مسنون طریقہ
۱۱۷	سعی سے فارغ ہو کر
۱۱۸	اہم وضاحت
۱۱۹	صرف عمرہ یا تسبیح کرنے والے مفرد اور قارین

مضافات

صفحہ

۱۱۹	حج کے پانچ دن
۱۲۰	پہلا دن ۸ ذی الحجه
۱۲۱	دوسرا دن ۹ ذی الحجه، یوم عزفہ
۱۲۲	وقوف عرفات
۱۲۳	آج کی نماز، ظہر و عصر
۱۲۴	وقوف عرفات کا مسنون طریقہ
۱۲۵	عرفات کی دعائیں
۱۲۸	چند مسائل
۱۲۹	عرفات سے مزدلفہ کو روائی اور وہاں کے مسائل
۱۳۰	حج کا تیرا دن ۰ اذی الحجه
۱۳۰	آج کا پہلا واجب، صبح کو مزدلفہ میں ظہرنا
۱۳۲	مزدلفہ سے منی کو روائی
۱۳۲	دو سویں ذی الحجه کا دوسرا واجب جمروہ عقبہ کی آمدی
۱۳۳	جمروہ عقبہ کی رمی کا طریقہ
۱۳۵	رمی کے ضروری مسائل
۱۳۵	اپنی رمی دوسرے سے کرانا
۱۳۷	دو سویں تاریخ کا تیرا واجب قربانی
۱۳۸	قربانی میں آسانی کے لئے مفید مشورہ

- | | |
|-----|--|
| ۱۳۹ | دسویں تاریخ کا چوتھا واجب حلق یا قصر |
| ۱۴۰ | قربانی اور بال کٹوانے میں ایک آسانی |
| ۱۴۱ | طوافی زیارت، اس کا وقت، اور متعلقہ مسائل |
| ۱۴۲ | صفا اور مردہ کے درمیان حج کی سعی |
| ۱۴۳ | حج کا چوتھا دن اذی الحجہ |
| ۱۴۵ | حج کا پانچواں دن اذی الحجہ |
| ۱۴۶ | منی سے مکہ مظہرہ کو واپسی |
| ۱۴۷ | طواف وِداء |

باب دوم

- | | |
|-----|--|
| ۱۴۹ | جنایات اور ان کی جزائیں |
| ۱۵۱ | جزاؤں کا تعارف |
| ۱۵۳ | جنایت کامل و جنایت ناقص |
| ۱۵۴ | جنایات کی دو قسمیں |
| ۱۵۴ | قسم اول۔ جنایات احرام اور ان کی جزائیں |
| ۱۵۵ | عذر کی وجہ سے بعض جنایتوں میں آسانی |
| ۱۵۶ | وہ پانچ قسم کی جنایتیں یہ ہیں۔ |
| ۱۵۶ | یہ آسانی کون سے عذر میں ملتی ہے |

۱۵۸	(۱) خوشبو استعمال کرنے کی جنایت
۱۵۸	بدن پر خوشبو کا استعمال
۱۵۸	اس مسئلہ کی ضروری وضاحت
۱۶۱	کپڑے میں خوشبو استعمال کرنا
۱۶۲	خوبصوردار چیزیں کھانا
۱۶۳	خوبصوردار چیزیں پینا
۱۶۳	خوبصوردار چیزوں کے کھانے اور پینے میں ایک فرق
۱۶۴	(۲) سلے ہوئے کپڑے کا استعمال
۱۶۵	موزے یا بوت جوتے پہننا
۱۶۵	(۳) سریا چہرہ ڈھانپنا
۱۶۶	(۴) بال منڈوانا، کٹوانا یا اکھاڑنا
۱۶۸	(۵) تاخن کاشنا
۱۶۸	ایک ضروری یاد دھانی
۱۶۹	(۶) جوئیں مارنا
۱۷۰	(۷) جنسی خواہشات
۱۷۱	(۸) حرام میں شکار کا مارنا یا اس کی طرف اشارہ کرنا۔
۱۷۲	حرم کا شکار مارنا یاد رخخت کا نہ

مضافات

صفحہ

۱۷۳	جنایات کی دوسری قسم متعلقہ واجبات حج
۱۷۴	بلا حرام میقات سے آگے بڑھ جانا
۱۷۵	بے وضو یا ناپاکی کی حالت میں طواف کرنا
۱۷۶	طواف عمرہ
۱۷۶	طواف کے چکروں میں کمی کرنا
۱۷۶	سمیٰ کی جنایات
۱۷۷	غروب آفتاب سے قبل عرفات سے نکل آنا
۱۷۷	بلا عذر و توقف مزدلفہ چھوڑنا
۱۷۸	دو سین تاریخ کے افعال خلاف ترتیب او اکرنا
۱۷۸	رمی کی جنایات
۱۷۹	ذم اور صدقہ دینے کا طریقہ اور متعلقہ تفصیلات
۱۸۰	حج بدلت
۱۸۱	تعريف
۱۸۱	امر و مامور
۱۸۱	ضروری مسائل
باب سوم	
۱۸۹	زیارت مدینہ منورہ
۱۹۳	حاضری مدینہ منورہ کے بعض آداب

مضامین

صفحہ

۱۹۳	مذیت طیبہ میں داخلہ
۱۹۶	مسجد نبوی
۱۹۷	مسجد نبوی میں داخلہ
۱۹۸	ریاض الجنة
۱۹۹	روضۃ اقدس
۲۰۰	حاضری
۲۰۱	رسول اکرم صلی اللہ علیہ وسلم پر درود و سلام
۲۰۲	حضرت ابو بکر صدیق پر سلام
۲۰۳	حضرت عمر فاروق پر سلام
۲۰۴	خواتین کے لئے ضروری بدایت
۲۰۵	جنت البقع
۲۰۶	جبل أحد
۲۰۷	شہداء أحد
۲۰۸	مسجد قبا
۲۰۹	مسجد نبوی کے ستون
۲۱۰	اسٹوانہ حنانہ (رونے والا ستون)
۲۱۱	اسٹوانہ عائشہ
۲۱۲	اسٹوانہ ابوالباجہ

۲۱۰	اسٹوانہ السریر (تحنیت والا ستون)
۲۱۱	اسٹوانہ الحرس (حفاظت کا ستون)
۲۱۲	اسٹوانہ الوفود (آنے والے و فود کا ستون)
۲۱۳	اسٹوانہ التجد
۲۱۴	اسٹوانہ جبریل
۲۱۵	صفہ
۲۱۶	مدینہ منورہ کی خاص خاص مسجدیں
۲۱۷	مدینہ منورہ کے خاص خاص با برکت کنوں
۲۱۸	مدینہ طیبہ سے رخصت
۲۱۹	وطن واپسی
۲۲۰	حج مقبول ہونے کی علامت
۲۲۱	ان کتابوں کی فہرست جن سے اس کتاب کی تیاری میں مددی گئی
۲۲۲	عربی بول چال
۲۲۳	ضروری لکھتی
۲۲۴	دہائیاں، سینکڑے، ہزار
۲۲۵	ہر گفتگو میں مددی ہونے والے الفاظ اور مختصر جملے
۲۲۶	روزمرہ استعمال ہونے والے ضروری الفاظ حرروف تجھی کی ترتیب سے
۲۲۷	موڑ والے سے گفتگو
۲۲۸	دکاندار سے گفتگو

حج کے اصطلاحی الفاظ اور خاص خاص مقامات کا تعارف

احرام:۔ اس کے لفظی معنی ہیں کسی چیز کو حرام کرنا اور شریعت میں حج یا عمرہ یادوں کی پختہ نیت کر کے تلبیہ پڑھنے کو احرام کہتے ہیں، جب کوئی شخص حج یا عمرہ یادوں کی نیت کر کے، تلبیہ پڑھتا ہے تو احرام شروع ہو جاتا ہے اور اس پر چند حلال چیزیں حرام ہو جاتی ہیں، ان چادروں کو بھی احرام کہہ دیتے ہیں، جن کو حاجی احرام کی حالت میں استعمال کرتے ہیں۔

آفاقی:۔ وہ شخص ہے جو میقات کی حدود سے باہر رہتا ہو، جیسے یمنی،

ہندوستانی، پاکستانی، مصری، شای، عربی اور ایرانی وغیرہ۔
افراد:۔ صرف حج کا احرام باندھ کر حج کے افعال ادا کرتا۔

إِنْتِلَام:۔ حجر آسود کو بوسہ دینا اور ہاتھ سے چھوٹیاً حجر آسود یا رُکنِ نیماں کو
صرف ہاتھ لگانا۔

إِضْطِبَاع:۔ احرام کی چادر کو داہنی بغل کے نیچے سے نکال کر بائیں کا ندھ پر
ڈالنا۔

آیام تحر:۔ دسویں ذی الحجه سے بارہ ذی الحجه تک کے تین دن مراد ہیں جن
میں قربانی کی جاتی ہے۔

بَدَنَة:۔ احکام حج و احرام کی بعض خلاف ورزیوں کی وجہ سے حاجی پر پوری ایک
گائے یا پورے ایک اونٹ کی قربانی واجب ہو جاتی ہے۔ اس گائے یا اونٹ کو
بدنه کہا جاتا ہے۔

آیام تشریق:۔ نویں ذی الحجه سے تیرہ ذی الحجه تک، جن لیام میں عکیر تشریق
پڑھی جاتی ہے۔

بیت اللہ:۔ جسے کعبہ مکرہ بھی کہتے ہیں، یہ مکہ معظمہ میں مسجد حرام کے نئے
میں ایک مقدس مکان اور دنیا میں سب سے پہلا عبادت خانہ ہے یہ مسلمانوں
کا قبلہ ہے، ساری دنیا کے مسلمان اسی کی طرف رخ کر کے نماز پڑھتے ہیں،
اس کو فرشتوں نے اللہ کے حکم سے آدم علیہ السلام کی پیدائش سے بھی پہلے

بنایا تھا پھر منہدم ہو جانے کے بعد حضرت آدم علیہ السلام نے اس کو تعمیر کیا پھر ابراہیم علیہ السلام نے، پھر قریش نے، پھر عبد اللہ بن زبیرؓ نے، پھر عبد الملک نے، اس کے بعد بھی مختلف زمانوں میں کچھ مرمت وغیرہ ہوتی رہی ہے۔

بَابُ السَّلَام:- اس نام کا ایک دروازہ مکہ معظمه میں مسجد حرام کا ہے، پہلے جب مسجد حرام میں داخل ہوں، تو اس دروازہ سے جانا افضل ہے مدینہ منورہ میں مسجد نبوی کے ایک دروازے کا نام بھی باب السلام ہے۔

بَطْنِ عَرَقَة:- عرفات کے قریب ایک جنگل ہے جس میں وقوف درست نہیں، کیونکہ یہ عرفات سے خارج ہے، سعودی حکومت نے اس کی حدود پر نشانات لگوادیے ہیں، تاکہ وقوف عرفات اس کے اندر نہ ہو۔

بَيْتُ خَدِيْجَة، خدیجہ:- یعنی اُمُّ الْمُؤْمِنِين حضرت خدیجہؓ المکبری رضی اللہ عنہا کا وہ مکان جس میں خاتون جنت سیدۃ فاطمۃ الزہرا عرضی اللہ عنہا اور دیگر صاحبزادیاں رضی اللہ عنہن پیدا ہوئیں، اور هجرت کے زمانہ تک رسول اللہؐ کا اسی میں قیام رہا، بعض علماء نے لکھا ہے کہ مکہ مکرمہ میں مسجد حرام کے بعد یہ مکان تمام مقامات سے افضل ہے۔

مرودہ کے دائیں جانب اوپر اپنچائی پر سوق ابوسفیان ایک بازار ہے، اس بازار کی در میانی گلی میں جہاں صرافوں کی دکانیں ہیں، یہ مکان واقع ہے۔

(ارشاد الساری)

تَمْسِحٌ: - حج کے مہینوں میں پہلے صرف عمرہ کا حرام باندھنا، اور عمرہ سے فارغ ہو کر اسی سال میں حج کا حرام باندھ کر حج کرنا۔

تَكْبِيرٌ: - اللَّهُ أَكْبَرُ کہنا۔

تَهْلِيلٌ: - لَا إِلَهَ إِلَّا اللَّهُ کہنا۔

تَلِيهَةٌ: - لَيَّبِكَ اللَّهُمَّ لَيَّبِكَ، لَيَّبِكَ لَا شَرِيكَ لَكَ لَيَّبِكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ.

تَسْعِيمٌ: - ایک مقام کا نام ہے، مکہ مکرمہ کے قیام میں یہاں سے عمرہ کے لیے حرام باندھتے ہیں، یہ مکہ سے تین میل ہے عام لوگ اس مقام کو چھوٹا عمرہ اور ”عمرہ صغیرہ“ کہتے ہیں۔

جنایت: - جن کا کرنا حج یا حرام کی حالت میں جائز نہیں، ان کاموں کو جنایت کہا جاتا ہے۔

حَمَرَةٌ، حَمَرَاتٌ يَا حَمَارٌ: - منی میں تین بہت اوپنے اوپنے ستون ہیں جن کے درمیان کافی فاصلہ ہے لوگوں کی سہولت کے لیے اب ان کے اوپر ایک بہت بڑا پل بنادیا گیا ہے۔ یہاں گنگریاں ماری جاتی ہیں، ان میں سے جو مسجد خیف کے قریب مشرق کی طرف ہے اس کو اُبُرُهُ الْأَوَّلِ (پہلا جرہ) کہتے ہیں اور اس کے بعد والے کو اُبُرُهُ الْوَسْطِي (درمیانی جرہ) اور اس کے بعد والے کو اُبُرُهُ الْعَقْدِیة اور اُبُرُهُ الْآخِرِی (آخری جرہ) کہتے ہیں۔ آج کل عوام پہلے جرہ کو چھوٹا

شیطان، در میانی جرہ کو در میانہ شیطان اور آخری جرہ کو برا شیطان کہتے ہیں۔

جَبَلٌ أَبُو قَبِيسٍ: - مکہ میں ایک پہاڑ کا نام ہے۔ جو صفا پہاڑی سے قریب ہے، اس پر ایک مسجد ہے، جسے مسجد بلاں کہتے ہیں۔ مَعْزَةُ شَقِ الْقَرْبَى میں ظاہر ہوا تھا۔

جَبَلٌ نُورٍ: - مکہ مکرمہ کا ایک مشہور پہاڑ ہے جو مکہ سے منی جاتے ہوئے راستہ میں باہمیں طرف پڑتا ہے، اس کی اوپنچی چوٹی دور سے نظر آتی ہے غار حراء اسی میں واقع ہے۔

جَنَّتُ الْمُعْلَمٰ: - مکہ مکرمہ کا وہ قبرستان ہے جہاں ام المومنین حضرت خد مسیح الکبریٰ اور حضور اکرم صلی اللہ علیہ وسلم کے صاحبزادے، خاندان کے لوگ اور دوسرے صحابہ کرام مدد فون ہیں۔

جَبَلٌ شَيْرٍ: منی میں ایک پہاڑ کا نام ہے۔

جَبَلٌ رَّحْمَتٌ: - عرفات میں ایک پہاڑی ہے، جہاں آنحضرت صلی اللہ علیہ وسلم نے وقوف فرمایا تھا۔

جَبَلٌ قُزَّخٌ: - مزدلفہ میں ایک پہاڑ ہے۔

حج کے مہینے: - یہ کل دو مہینے اور دس دن ہیں، یعنی شوال اور ذی القعده کے پورے مہینے اور ذی الحجه کے شروع کے دس دن۔

حرّم: - مکہ مکرمہ کے چاروں طرف، کچھ دور تک زمین "حرّم" کہلاتی ہے

اس کی حدود پر نشانات لگے ہوئے ہیں، اس میں شکار کھلنا، درخت کاشنا، جانوروں کو گھاٹ چرانا حرام ہے۔ اور بیت اللہ جس بڑی مسجد کے درمیان میں واقع ہے آج کل لوگ اس کو بھی حرم کہدیتے ہیں۔

حَرَمٌ يَا أهْلَ حَرَمٍ:— وہ شخص جوز میں حرم میں رہتا ہو، خواہ مکہ میں رہتا ہو یا مکہ سے باہر حدود حرم میں۔

حِلٌّ:— حرم کے چاروں طرف (یعنی حدود حرم سے باہر اور مواقیت کے اندر) جوز میں ہے۔ اس کو حل کہتے ہیں، کیونکہ ان میں وہ چیزیں حلال ہیں جو حرم کے اندر حرام ہیں۔

حِلٌّ؟:— ”زمینِ حل کا رہنے والا

حُدُثُّيَّة:— جده سے مکہ مکرہ جانے والے راستے پر، حدود حرم کے قریب ایک مقام کا نام ہے، آج کل یہ فہمیہ کے نام سے معروف ہے، اس جگہ ایک مسجد نبی ہوئی ہے اور پانی کا خاطر خواہ انتظام ہے، یہاں نبی علیہ السلام نے کفار کے ساتھ ایک معابدہ فرمایا تھا۔ اور بیعتِ رسول حضور صلی اللہ علیہ وسلم نے یہیں پر صحابہ کرام سے ملی تھی۔

حَلْقٌ:— سر کے بال منڈوانا یا خود موٹڈ لینا۔ اس کے ذریعے حرام سے نکلتے ہیں۔

حَطَّيْمٌ:— بیت اللہ سے متصل شimalی جانب قد آدم دیوار سے کچھ حصہ زمین

گھرا ہوا ہے۔ اس کو حطیم بھی کہتے ہیں۔ اس حصے کو بھی طواف میں شامل کرنا واجب ہے، یہ کعبہ شریف کا حصہ ہے، قریش مکہ نے زمانہ اسلام سے قبل کعبہ شریف کی تعمیر کی تھی، تو حلال خرچ کی کمی کے باعث اس حصہ کی تعمیر چھوڑ دی تھی لیکن اس کی طرف منہ کر کے اس طرح نماز پڑھنا کہ بیت اللہ کے باقی کسی حصے کی طرف رخ نہ ہو یہ جائز نہیں اس طرح نماز نہیں ہوتی۔

وَمِنْ:۔ احکام حج یا احرام کی پابندیوں کی خلاف ورزی کرنے سے بکری وغیرہ ذبح کرنی واجب ہوتی ہے اس کو دم کہتے ہیں۔

ذُواْلُحَلْقَةَ:۔ یہ جگہ مدینہ والوں کے لئے میقات ہے۔ مدینہ سے مکہ آتے ہوئے تقریباً چھ میل پر واقع ہے، اس کو ”پیر علی“ کہتے ہیں
مرکُّنِ یَمَانِی:۔ بیت اللہ کے جنوب مغربی گوشہ کو کہتے ہیں جو یمن کی جانب ہے۔

رَمْلُ:۔ طواف کے پہلے تین چکروں میں اکڑ کر شانہ ہلاتے ہوئے قریب قریب قدم رکھ کر ذرا تیزی سے چلنا۔

رَمْلُ:۔ جرات پر کنکریاں مارنا۔

زَمَرْمُمُ:۔ مسجد حرام میں بیت اللہ کے قریب ایک کنوں ہے جس کو حق تعالیٰ نے اپنی قدرت سے چشمہ کی صورت میں اپنے نبی حضرت اسماعیل علیہ السلام

اور ان کی والدہ کے لئے جاری فرمایا تھا اور ہر اروں سال سے اب تک جاری ہے۔

سُقیٰ: - حلقا اور مردہ کے درمیان مخصوص طریقہ سے سات پھیرے لگاتا جس کا طریقہ سُقیٰ کے بیانات میں آئے گا۔

شَوْطٌ: - بیت اللہ کے چاروں طرف سات چکر لگاتے سے ایک طواف ہوتا ہے۔ ایک چکر کو شوط کہتے ہیں۔ سُقیٰ کے وقت صفا سے مردہ تک جانے کو بھی ایک شوط اور مردہ سے صفاتک آنے کو دوسرا شوط کہتے ہیں اسی طرح سات پھیرے ہونے تک ہر پھرے کو شوط کہتے ہیں۔

صَفَا: - کعبہ شریف کے قریب جنوب کی طرف ایک پہاڑی تھی جس سے سُقیٰ شروع ہوتی ہے۔ اب اس پہاڑی کا تھوڑا سا نشان رہ گیا ہے۔ اس کا اکثر حصہ ایک ڈھلان کی خلکل میں ہے جس پر سنگ مرمر کے ٹائل بچپے ہوئے ہیں، جگر اسود کے سامنے پرانی عمارت عبور کر کے نئی عمارت کے بالکل آخر میں واقع ہے۔ اس پر بھی چھت ڈال دی گئی ہے۔

طواف: - کعبہ شریف کے چاروں طرف سات مرتبہ چکر لگانا۔ طواف کی چار قسمیں ہیں جن کی ترتیج آگے آرہی ہے۔

طوافِ قدوم: - مکہ معظمہ میں بیجیتے ہی حاجی جو پہلا طواف کرتے ہیں اسے طوافِ قدوم کہتے ہیں یہ طواف قابوں اور مفرد آفاقی دونوں کیلئے سنت ہے۔

طَوَافِ زِيَارَتٍ:— وہ طواف جو وقوف عرفہ کے بعد کیا جاتا ہے۔ اسے طواف رکن بھی کہتے ہیں کیونکہ یہ حج میں فرض ہے۔

طَوَافُ وَدَاعٍ:— مکہ سے واپس ہوتے وقت جو طواف کرتے ہیں وہ طواف وداع کہلاتا ہے۔ یہ واجب ہے اور اسے طواف صدر بھی کہتے ہیں۔

طَوَافِ نَفْلٍ:— یہ ہر وقت کیا جاسکتا ہے اس میں زمل اور اضطباب نہیں ہوتا اور اس کے بعد صفا مرودہ کی سعی بھی نہیں ہوتی۔

مکہ مکرہ میں قیام کے دوران جس قدر چاہیں نفلی طواف کریں اس کا بہت ثواب ہے۔ کوئی نفلی طواف بالکل نہ کرے تو کوئی گناہ نہیں۔ لیکن جب کریں گا تو طواف کے بعد کی دور کعیں واجب ہو جائیں گی اس طواف کا کوئی خاص وقت نہیں نہ تعداد مقرر ہے، جس وقت چاہیں کریں، البتہ جب نماز یا خطبہ ہو رہا ہو اس وقت طواف کرنا مکروہ ہے۔ (ارشاد الساری)

عُمُرَةٌ:— حل یا میقات سے احرام باندھ کر بیت اللہ کا طواف اور صفا مرودہ کی سعی کرنا۔

عَرَفَاتٌ:— یہ مکہ مکرہ سے نو میل کے فاصلے پر حد حرم سے باہر وہ عظیم الشان میدان ہے جہاں حج کا سب سے بڑا فرض ادا کیا جاتا ہے، اور تمام حاجی و ذی الحجہ کو زوال کے بعد قیام کرتے ہیں، اور اسی میدان میں حضرت آدم علیہ السلام اور حضرت حوعالیہ السلام کا جدائی کے بعد ملاپ اور تعارف ہوا تھا اسی

تعارف کی وجہ سے اس میدان کو عرفات کہا جاتا ہے۔ اس میدان کی حدود چاروں طرف سے متعین ہیں۔ اور اب حکومت سعودیہ نے ان حدود پر نشانات لگوادیے ہیں تاکہ وقوف عرفات جو حج کا رکن اعظم ہے اس سے باہر نہ ہو۔

غارِ حَرَّا:۔ اس غار میں آنحضرت صلی اللہ علیہ وسلم پر سب سے پہلے وحی نازل ہوئی یہ جبل نور میں ہے جو منی جاتے ہوئے راستے میں پڑتا ہے اور اس کی اوپری چوٹی دور سے نظر آتی ہے۔

غارِ ثُور:۔ اس غار میں آنحضرت صلی اللہ علیہ وسلم نے مکہ مکرمہ سے ہجرت کرتے ہوئے تین روز قیام فرمایا تھا، یہ جبل ثور میں ہے جو مکہ مکرمہ سے تین میل کے فاصلے پر واقع ہے۔

قرْزَان:۔ حج اور عمرہ کا احرام ایک ساتھ باندھ کر پہلے عمرہ اور پھر حج کرنا۔
قَارِنُ:۔ قرآن کرنے والا۔

قَضْر:۔ احرام سے باہر ہونے کے لئے پورے سر کے یا کم از کم چوتھائی سر کے بال انگلی کے پورے کے برابر کٹوانا خود کاٹ لیتا۔

كَعْبَةُ مَكْرَمَةُ:۔ جسے بیت اللہ بھی کہتے ہیں۔ یہ مکہ معظمه میں مسجد حرام کے نیچے میں ایک مقدس مکان اور دنیا میں سب سے پہلا عبادت خانہ ہے ایک روایت کے مطابق اس کو فرشتوں نے اللہ تعالیٰ کے حکم سے آدم علیہ السلام

کی پیدائش سے بھی پہلے بنایا تھا پھر ایک روایت کے مطابق منہدم ہو جانے کے بعد حضرت آدم علیہ السلام نے اس کو تعمیر کیا، پھر طوفان نوح میں یہ منہدم ہو گیا، بنیاد میں زیر زمین باقی رہ گئیں تھیں جن پر حضرت ابراہیم علیہ السلام نے اسے از سر نو تعمیر فرمایا، پھر قریش نے، پھر عبد اللہ بن زبیرؓ نے، پھر عبد الملک نے تعمیر کیا اس کے بعد بھی مختلف زمانوں میں کچھ اصلاح و مرمت ہوتی رہی یہ مسلمانوں کا قبلہ ہے اسی کی طرف رخ کر کے سارے عالم کے مسلمان نمازوں کا ادا کرتے ہیں۔

محرّم:۔ احرام باندھنے والا۔

محرّم:۔ ایسے رشتہ دار کو کہتے ہیں جس سے زندگی میں کبھی بھی نکاح نہ ہو سکتا ہو جیسے حقیقی بھائی، باپ، دادا، بیچا، تایا وغیرہ۔ عورت کے لئے سفر حج میں شوہر یا محرم کا ہمراہ ہونا ضروری ہے بغیر شوہر یا محرم کے سفر جائز نہیں۔ (غذیۃ السالک)

مُفْرِد:۔ جس نے صرف حج کا احرام باندھا ہو

میقات:۔ وہ ہے جہاں سے مکہ جانے والوں کے لئے احرام باندھنا واجب ہے۔ یہ میقات کل پانچ ہیں جن کے مجموعے کو موافقیت کہا جاتا ہے۔ ہر میقات کا نام اور محل و قوع اپنے مقام پر تفصیل سے بیان ہو گا۔

میقاتی:۔ میقات کا رہنے والا۔

مَسْجِدُ حَرَامٍ:۔ شہر مکہ مکرمہ میں کعبہ شریف کے چاروں طرف جو عظیم مسجد ہے اسے مسجد حرام کہتے ہیں اور عام لوگ اسے ”حرم شریف“ کہتے ہیں۔ مگر یاد رہے کہ اصل حرم کی حدود مکہ مکرمہ سے پہلے ہی شروع ہو جاتی ہیں۔ اور مکہ مکرمہ کے چاروں طرف دور تک پھیلی ہوئی ہیں جیسا کہ لفظ حرم کی تشریع میں پیچھے بیان ہو چکا ہے۔

مَطَافُ:۔ طواف کرنے کی جگہ جو بیت اللہ کے چاروں طرف مسجد حرام کے اندر رہے۔

مَقَامُ إِبْرَاهِيمَ:۔ یہ جنت کا پتھر ہے حضرت ابراہیم علیہ السلام نے اس پر کھڑے ہو کر بیت اللہ کو تعمیر کیا تھا آج کل یہ ششی کے خوبصورت خول میں ہے اور مطاف کے اندر رہے۔

مُلْتَقَىٰ:۔ حجر اسود اور بیت اللہ کے دروازہ کی درمیانی دیوار جس پر لپٹ کر دعا مانگنا منسون ہے۔ یہاں دعا بہت قبول ہوتی ہے۔

مِيزَابَ رَحْمَةٍ:۔ حطیم کے اندر کعبہ شریف کے اوپر سے گرنے والا پرناال اس کے نیچے کھڑے ہو کر دعا مانگنا چاہیے، کیونکہ یہاں دعا قبول ہوتی ہے۔
مَسْحٌ: صفا اور مرود کے درمیان سعی کرنے کی جگہ سعی کی تشریع پیچھے گزر چکی۔

مَرْوَهُ:۔ بیت اللہ کے شرقی شمالی گوشہ کی سمت میں ایک چھوٹی سی پہاڑی ہے

جس پر سعی ختم ہوتی ہے اب اس پھاڑی کا تھوڑا سانشان رہ گیا ہے، اس کا اکثر حصہ ڈھلان کی شکل میں ہے جس پر سنگ مرمر کے نائل بچھے ہوئے ہیں، اور یہ صفا پھاڑی کے بالکل سامنے ہے۔ دونوں پھاڑیوں کے درمیان خاصاً فاصلہ ہے جس پر چھپت ڈال دی گئی ہے۔

میلینِ اخضرین:۔ صفا، مرودہ کے درمیان سعی کرنے کی جگہ میں دیوار کے اندر دونوں جانب دو، دو سبز رنگ کے ستون ہیں، سعی کرنے والے ان ستونوں کے درمیان دوڑتے ہیں۔ عورتوں کو دوڑنے کا حکم نہیں ہے۔

(ارشاد الساری)

منی:۔ مکہ معظمه سے تین میل مشرق کی طرف دو پھاڑیوں کے درمیان ایک بہت بڑا میدان ہے جہاں پر می اور قربانی کی جاتی ہے۔ یہ حرم میں داخل ہے۔

مزدلفہ:۔ منی اور عرفات کے درمیان ایک میدان ہے جو منی سے تقریباً تین میل مشرق کی طرف ہے، عرفات سے واپس ہو کر یہاں رات گزارتے ہیں۔

محسرہ:۔ منی اور مزدلفہ کے درمیان ایک میدان ہے جہاں سے تیزی سے گزرتے ہیں کیونکہ اس جگہ اصحاب فیل پر جنہوں نے بیت اللہ پر چڑھائی کی تھی عذاب نازل ہوا تھا۔

موقف:۔ شہرنے کی جگہ۔ اس سے میدان عرفات میں یا مزدلفہ میں شہرنے کی جگہ مراد ہوتی ہے۔

مَسْجِدُ الرَّأْيَةِ: - یہ مسجد جنت المعلیٰ کے راستے میں ہے فتح مکہ کے دن یہاں حضور اقدس صلی اللہ علیہ وسلم نے جھنڈا نصب فرمایا تھا۔

مَسْجِدُ الْجُنُونِ: - یہ مسجد جنت المعلیٰ کے بڑے دروازہ کے دائیں طرف چند قدم کے فاصلے پر واقع ہے۔ پہاڑی پتھروں سے تعمیر کی گئی ہے۔ یہاں جنات نے حاضر ہو کر رسالت مآب صلی اللہ علیہ وسلم سے قرآن کریم سننا اور ایمان لائے جس کا ذکر قرآن شریف کی سورہ جن میں آیا ہے۔ (ارشاد الساری)

مَسْجِدُ خَيْفُ: - منی کی بڑی مسجد کا نام ہے جو منی کے شمال میں پہاڑ سے متصل ہے (ارشاد الساری) کہتے ہیں کہ اس میں ستر پیغمبر مد فون ہیں (فناکل حج)

مَسْتَرِ الْخَرَامِ: - مزدلفہ میں ایک مسجد ہے اور مزدلفہ کا پہاڑ جبل قژح بھی مشتر خرام کہلاتا ہے۔

مَسْجِدُ نَمَرَةِ: - یہ عظیم الشان مسجد میدان عرفات کے بالکل کنارے پر ہے اس کا کچھ حصہ عرفات سے خارج ہے۔ سعودی حکومت نے اس جگہ بڑے بڑے بورڈ لگادیئے ہیں تاکہ کوئی شخص مسجد کے اس خارج حصے میں قیام نہ کرے کیونکہ اس حصے میں قیام کرتا وقوف عرفات کے لئے کافی نہیں، یہ مسجد حضرت ابراہیم خلیل اللہ علیہ الصلوٰۃ والسلام کی قائم کی ہوئی ہے۔

وُقُوفُ: - وقوف کے لفظی معنی تھہرنے کے ہیں اور حج کے مسائل میں عرفات اور مزدلفہ میں تھہرنا مراد ہوتا ہے۔

تَيْكِنَمُ:— کہ سے، جنوب کی طرف دو منزل پر ایک پہاڑ ہے، اس کو آج کل سعدیہ بھی کہتے ہیں، اس کے بال مقابل گزرتے ہوئے ہمارے ملک سے جانے والے حضرات پانی کے جہاز میں احرام باندھتے ہیں۔

يَوْمُ التَّرْوِيهَ:— آٹھویں ذی الحجه کو کہتے ہیں۔

يَوْمُ عَرْفَةَ:— نویں ذی الحجه جس روز حج کا سب سے بڑا رکن ادا کیا جاتا ہے، اور سب حاجی عرفات میں وقوف کرتے ہیں۔

دعا قبول ہونے کے خاص خاص مقامات

- (۱) بیت اللہ پر نظر پڑتے وقت
- (۲) مطاف
- (۳) طواف کرتے وقت
- (۴) حجتیم میں
- (۵) میزابِ رحمت کے پاس
- (۶) رُکنِ یمانی کے پاس
- (۷) حجر اشود اور رُکنِ یمانی کے درمیان
- (۸) مژرم پر
- (۹) مقامِ ابڑاہیم کے پاس
- (۱۰) صفا پر
- (۱۱) زمزم کے کنویں کے پاس
- (۱۲) مرودہ پہاڑی پر (۱۳) صفا وہ کے درمیان سئی کرتے وقت
- (۱۴) منی میں
- (۱۵) پہلے جرہ کے پاس کنگری مارتے وقت
- (۱۶) دوسرے جرہ کے پاس کنگری مارتے وقت
- (۱۷) تیرے جرہ کے پاس کنگری مارتے وقت
- (۱۸) عرفات کے میدان میں
- (۱۹) مُزَّدِّ لفہ
- (۲۰) خانہ کعبہ کے اندر

بَابُ أَوَّلٍ

حج و عمرہ

حج اور عمرہ کا مفصل طریقہ، فضائل،
مسائل، حج کی فسمیں اور

متعلقہ تفصیلات

۱۔ الحجَّ أَشْهُرٌ مَعْلُومٌ فَمَنْ فَرَضَ فِيهِنَّ الْحَجَّ

حج (کے چند) میں ہیں جو معلوم ہیں لہذا جو شخص ان میں حج مقرر کرے (کہ حج کا احرام باندھ لے) فَلَأَرَفَتَ وَلَا فُسُوقَ لَا جَدَالَ فِي الْحَجَّ

تو پھر نہ کوئی حش بات (جائز) ہے، نہ کوئی تاریخی (درست) ہے اور نہ کسی قسم کا جھکڑا (زیارت) وَمَا تَفْعَلُوا إِمْنَ خَيْرٌ يَعْلَمُهُ اللَّهُ ط (سورہ بقرۃ)

ہے اور جو تم نیک کام کرو گے اللہ اس کو جانتا ہے۔

☆☆☆

۲۔ إِنَّ أَوَّلَ بَيْتٍ وُضُعَ لِلنَّاسِ لِلَّذِي بِبَكَةَ مُبَرَّ كًا

یقیناً جو مکان لوگوں کے واسطے سب سے پہلے مقرر کیا گیا وہ مکان ہے جو کہ میں ہے جس کی وَهُدْيٰ لِلْعَلَمِينَ (فیہ ایت میثت مقام ابراہیم)

حالت یہ ہے کہ وہ برکت والا ہے اور پورے جہاں کے لوگوں کا رہنا ہے۔ اسکیں کھلی

وَمَنْ دَخَلَهُ كَانَ أَمِنًا وَلِلَّهِ عَلَى النَّاسِ حِجَّ الْبَيْتِ

نشانیاں ہیں، مجملہ ان کے ایک مقام ابراہیم ہے اور جو شخص اسکیں داخل ہو جائے

مِنْ اسْتَطْاعَ إِلَيْهِ سَبِيلًا ط وَمَنْ كَفَرَ فِيَنَ اللَّهُ

وہ امن والا ہو جاتا ہے، اور اللہ کے واسطے لوگوں کے ذمہ اس مکان کا حج کرتا ہے

غَنِيٌّ عَنِ الْعَلَمِينَ (سورہ آل عمران)

یعنی اس شخص پر جو کر طاقت رکھے وہاں تک کے راستے کی۔ اور جو شخص منکر ہو تو اللہ تعالیٰ

تمام جہاں والوں سے غنی ہیں

☆☆☆

حج و عمرہ

حج اسلام کا ایک اہم رکن ہے

حج اسلام کے پانچ اركان میں سے ایک اہم رکن ہے
حق تعالیٰ جل شانہ کا ارشاد ہے

۱۔ وَإِلَهُكُمْ أَنَا حَجُّ الْبَيْتِ مِنْ اسْتَطَاعَ إِلَيْهِ سَبِيلًا
وَمَنْ كَفَرَ فَإِنَّ اللَّهَ عَنِ الْعُلَمَائِينَ ۝ (آل عمران)

ترجمہ: اللہ کے لئے لوگوں کے ذمہ اس مکان (یعنی بیت اللہ) کا حج کرنا (فرض) ہے
(مگر سب کے ذمہ نہیں خاص) اس شخص پر جو اس گھر تک آنے کی قدرت رکھتا ہو، اور
جو شخص کفر کی روشن اختیار کرے (یعنی باوجود قدرت کے نہ آئے) تو (وہ اپنا ہی نقصان
کرتا ہے) اللہ تعالیٰ تو سارے جہاں والوں سے بے نیاز ہے۔

۲۔ وَأَذْنُنُ فِي النَّاسِ بِالْحَجِّ يَا تُوكِرِ جَالَأَوْعَلَى كُلِّ ضَامِيرٍ
يَأْتِيْنَ مِنْ كُلِّ فَجِّ عَمِيقٍ لِيَشْهُدُوا مَنَافِعَ لَهُمْ ۝ (سورہ حج)

ترجمہ: اور لوگوں میں حج (کے فرض ہونے) کا اعلان کرو جیسے (اس اعلان سے) لوگ
تمہارے پاس (یعنی اس مقدس عمارت کے پاس) چلے آئیں گے پیدل بھی اور ایسی
او نئیوں پر سوار ہو کر بھی جو دور راز راستوں سے چل کر آئی ہوں تاکہ یہ آنے والے

اپنے فوائد کے لئے حاضر ہو جائیں۔

حدیث:- رسول کریم صلی اللہ علیہ وسلم کا ارشاد گرامی ہے
”لے لو گو! تم پر حج فرض کیا گیا ہے، اس لئے تم حج کرو۔ (مسلم شریف)

حج کے فضائل

حج کے بے شمار فضائل اور فوائد بہت سی حدیثوں میں بیان ہوئے ہیں
یہاں چند حدیثیں ذکر کی جاتی ہیں۔

حدیث:- رسول اکرم صلی اللہ علیہ وسلم نے فرمایا کہ جو شخص اللہ تعالیٰ کے
لئے حج کرے اور فخش کام، فخش کلام اور فتن و فجور سے بچتا ہے تو وہ گناہوں
سے ایسا پاک ہو کر لوٹتا ہے جیسے آج ماں کے پیٹ سے پیدا ہوا (بخاری و مسلم)

حدیث:- رسول کریم صلی اللہ علیہ وسلم نے فرمایا کہ مقبول حج کا بدلہ جنت
کے سوا کچھ نہیں۔ (بخاری و مسلم)

تحریح:- مقبول حج کا مطلب یہ ہے کہ حج کو تمام آداب و شرائط کے ساتھ
ادا کیا جائے۔

حدیث:- رسول اللہ صلی اللہ علیہ وسلم نے ارشاد فرمایا حج اور عمرہ کرنے
والے اللہ تعالیٰ کے مہمان ہیں اگر وہ دعا کریں گے تو اللہ تعالیٰ قبول فرمائے
گا۔ (ابن ماجہ)

حج نہ کرنے کا گناہ

حدیث:- رحمت عالم صلی اللہ علیہ وسلم نے فرمایا جس شخص کے پاس اتنا خرچ اور سواری کا انتظام ہو کہ بیت اللہ جا کر حج کر سکتا ہے اور پھر وہ حج نہ کرے، تو وہ یہودی ہو کر مرے یا نصرانی (اللہ تعالیٰ کو اس کی کوئی پرواہ نہیں) (مشکوٰۃ)

حدیث:- سرکار دو عالم صلی اللہ علیہ وسلم کا ارشاد ہے کہ جس شخص کو واقعہ کوئی مجبوری حج کرنے سے منع نہ ہو اور ظالم بادشاہ کی طرف سے کوئی رکاوٹ بھی نہ ہو اور ایسا شدید مرض بھی نہ ہو جو حج سے روک دے پھر وہ بغیر حج کے مر جائے تو وہ چاہے یہودی ہو کر مر جائے یا نصرانی ہو کر مرے (اللہ تعالیٰ کو اس کی کوئی پرواہ نہیں) (مشکوٰۃ)

مسئلہ:- جو شخص قدرت کے باوجود حج نہ کرے وہ فاسق ہے اور جو شخص حج کے فرض ہونے تھی کامنکر ہو وہ کافر ہے (زبدۃ المناسک)

حج کس پر فرض ہے؟

حج ہر شخص پر فرض نہیں ہوتا، بلکہ اس کی خاص خاص شرطیں ہیں، جس شخص میں وہ پائی جائیں خواہ مرد ہو یا عورت اس پر حج فرض ہو گا اور جس میں وہ تمام شرطیں یا کوئی ایک شرط مفقود ہو اس پر حج فرض نہیں ہو گا وہ شرائط یہ ہیں۔

پہلی شرط:-

مسلمان ہونا یہ شرط صرف حج کے ساتھ خاص نہیں، بلکہ تمام عبادات نماز، روزہ وغیرہ کے لئے بھی ہے، چنانچہ کافر پر حج فرض نہیں۔

دوسری شرط:-

بالغ ہونا، نابالغ پر حج فرض نہیں، اگر کسی مسجددار نابالغ نے حج کر لیا تو وہ نفل ہو گا، بطور فرض کے ادا نہ ہو گا، چنانچہ بالغ ہونے کے بعد اگر اسکیں سب شرائط پائی گئیں تو اب حج دوبارہ کرتا ہو گا۔

تیسرا شرط:-

عقل ہونا، پاگل، مجنون اور دیوانہ پر حج فرض نہیں، اگر ایسے شخص نے حج کر لیا تو وہ بطور فرض کے ادا نہ ہو گا۔

چوتھی شرط:-

آزاد ہونا، چنانچہ غلام اور لوٹدی (باندی) پر حج فرض نہیں۔

پانچویں شرط:-

بدن کا سالم ہونا، چنانچہ جو شخص ناپینایا پائیج ہو یا جس کا ایک ہاتھ یا ایک پاؤں کٹا ہوا ہو یا اتنا بوڑھا یا بیمار ہو کہ سخت مشقت کے بغیر سواری پر بھی سفر نہ کر سکے تو ایسے لوگوں پر حج فرض نہیں اور دوسروں کے ذریعے حج کرنا یا

حج کی وصیت کرنا بھی ان پر لازم نہیں۔
لیکن اگر یہ لوگ مشقت جھیل کر حج کر لیں تو فریضہ حج ادا ہو جائے گا،
تند رست ہونے کے بعد دوبارہ حج فرض نہیں ہو گا۔

بہت سے علماء نے فرمایا ہے کہ ایسے لوگوں پر بھی حج فرض ہے، اگر ان کو
یقین یا قلن غالب ہو کہ وہ تازہ مددگی خود حج کے لئے نہیں جاسکیں گے تو ان پر
واجب ہے کہ کسی دوسرے شخص کے ذریعے اپنا حج کرالیں یا مرتبے وقت
وصیت کر دیں کہ میرے ہمراں کے بعد میرا حج کرادیا جائے اور اختلافی
مسئلہ میں احتیاط ہی بہتر ہے اس لئے ایسے حضرات کے پاس اگر مال ہو تو خرچ
دے کر کسی دوسرے سے حج کرالیں چاہیے یا وصیت کر دیجی چاہیے۔

مسئلہ:- یاد رکھئے جس شخص پر صحت و تند رستی کے زمانہ میں حج فرض ہوا پھر
بعد میں حج کرنے سے پہلے پہلے لپاچ یا بیمار ہو گیا تو اب اس پر حج کی ادائیگی
بالاتفاق واجب ہے، خود جاسکتا ہو تو خود جائے ورنہ خرچ دے کر کسی دوسرے
شخص سے کرائے اگر اس کی بھی قدرت نہ ہو تو وارثوں کو وصیت کر دے کر
بعد وفات اس کی طرف سے حج بدل کر دیں، (زبدۃ المناسک)

چھٹی شرط:-

استطاعت ہونا، یعنی مالدار ہونا اس کا مطلب یہ ہے کہ حاجی کے
پاس اپنی روزانہ کی ضروریات سے زائد اتنا سرما یہ ہو جس سے وہ بیت اللہ تک
آنے جانے اور وہاں دوران قیام اپنے مصارف پورے کر سکے اور جن اہل و

عیال کا نفقة اس کے ذمہ واجب ہے، اس کا بھی واپسی تک کے لئے انتظام کر سکے، چنانچہ جس شخص کے پاس اتنا مال موجود ہو اس پر حج فرض ہے اور جس شخص کے پاس اتنا مال نہ ہو اس پر حج فرض نہیں۔

مسئلہ:- اگر کسی غریب، مسکین نے کسی طرح حج فرض یا صرف حج کی نیت سے احرام باندھ کر حج کر لیا تو اس کا حج فرض ادا ہو جائے گا، پھر بعد میں مالدار ہونے پر دوبارہ حج فرض نہیں ہو گا۔ (زبدۃ المناسک)

مسئلہ:- اگر کسی غریب نے نفلی حج کی نیت سے احرام باندھا اور حج کر لیا تو یہ حج نفلی ہو گا، اس کے بعد اگر مالدار ہوا تو دوسرا حج اس پر لازم ہو گا۔ (زبدۃ المناسک)

مسئلہ:- کسی شخص کے پاس صرف اتنا خرچ ہے کہ وہ مکہ مکرمہ جا کر حج کر سکتا ہے مگر مدینہ طیبیہ آنے جانے اور وہاں کے قیام کا خرچ اس کے پاس نہیں ہے تو اس پر حج فرض ہے۔ (زبدۃ المناسک)

مسئلہ:- جس شخص میں حج کے فرض ہونے کی ساری شرطیں پائی جائیں، اس پر زندگی بھر میں صرف ایک دفعہ حج کرنا فرض ہے، ایک سے زیادہ حج کرنا فرض نہیں، مستحب ہے اور اس کا بھی بڑا اثواب ہے۔ (زبدۃ المناسک)

مسئلہ:- اگر بیٹھے پر حج فرض ہے اور والدین پر فرض نہیں ہے تو بیٹھے کو اپنا حج کر لینا ضروری ہے، والدین کو حج کرنا ضروری نہیں ہے، بلکہ پہلے والدین کو حج

کرانے کی وجہ سے اپنے حج کی ادائیگی میں تاخیر کرنا بھی درست نہیں اسی طرح اگر خاوند پر حج فرض ہو گیا ہے اور بیوی پر فرض نہیں ہے تو خاوند کو بیوی کی وجہ سے حج میں تاخیر کرنا درست نہیں ہے۔

مسئلہ:- کسی شخص پر حج فرض ہو چکا ہے اور اس کی اولاد بھی بالغ ہے تو اگر آسانی سے ان کی شادی کر سکتا ہے تو ان کی شادی سے فراغت حاصل کر کے حج کو جائے، ورنہ ان کی حفاظت کا معقول انتظام کر کے حج کے لئے جانا لازم ہے۔

مسئلہ:- جب کسی پر حج فرض ہو جائے تو فوراً اسی سال حج کرنا واجب ہے، بلاعذر دیر کرنا اور یہ خیال کرنا بھی عمر پڑی ہے، پھر کسی سال کر لیں گے درست نہیں ہے، تاہم بعد میں بھی اگر حج کر لیا تواہ ہو جائے گا لیکن تاخیر کرنے کا گناہ ہو گا۔
(شرح البدایہ)

ساتویں شرط:-

استطاعت کا وقت حج میں پایا جانا، اس شرط کا مطلب یہ ہے کہ چھٹی شرط میں جس استطاعت کا ذکر ہے وہ استطاعت وقت حج میں پائی جائے تب تو حج فرض ہو گا اور اگر وقت حج شروع ہونے سے پہلے استطاعت ختم ہو گئی یعنی جو مال حج کے لیے کافی ہوتا وہ وقت حج شروع ہونے سے پہلے خرچ یا ضائع ہو گیا تو حج فرض نہیں ہو گا۔

یہاں وقت حج سے مراد حج کے مہینے یعنی شوال، ذی قعده اور دس دن ذی

الحجہ کے ہیں، یہ وقت ان لوگوں کے لیے ہے جو مکہ مکرمہ سے اتنی مسافت پر رہتے ہوں کہ ان دونوں میں اپنے وطن سے روانہ ہو کر حج پر پہنچ سکیں اور اگر اتنی دور رہتے ہوں کہ اس عرصہ میں بھی حج پر پہنچنا ممکن نہ ہو تو ایسے لوگوں کے لیے وقتِ حج اس وقت سے شروع سمجھا جائے گا جس وقت ان کے علاقہ کے لوگ عام طور سے سفرِ حج کے لیے جانا شروع کرتے ہیں۔

چنانچہ پہلی قسم کے لوگ حج کے مہینوں سے پہلے پہلے مصارفِ حج کے مالک ہوئے اور ماہِ شوال شروع ہونے سے پہلے ہی وہ مال خرچ یا ضائع ہو گیا تو ان پر حج فرض نہیں ہو گا اس طرح دوسری قسم کے لوگوں کا مال اگر اپنے علاقے کے وقتِ حج سے پہلے خرچ یا ضائع ہو گیا تو ان پر بھی حج فرض نہیں ہو گا۔

مسئلہ:- جس شخص کے پاس کسی وقت بھی اس قدر سرمایہ جمع ہو گیا، جو حج کے لیے کافی تھا اور زمانہ حج یعنی شوال شروع ہونے تک یا اس وقت تک جس میں اپنے علاقے کے لوگ حج کے لیے جانا شروع کرتے ہیں، اس کی ملک میں رہا، پھر اس نے حج کرنے کے بجائے اس کو مکان کی تعمیر یا کسی شادی کی تقریب یا اور کسی کام خرچ کر دیا تو اس کے ذمہ حج فرض ہو چکا، اس پر لازم ہے کہ پھر محنت کر کے اتنا سرمایہ جمع کرے جس سے حج فرض ادا کر سکے اگر اخیر عمر تک اتنا سرمایہ جمع نہ ہو سکے تو مرتبے وقت وصیت کر جانا واجب ہے کہ اس کی طرف سے حج کر دیا جائے۔
(زبدۃ وغذیۃ)

مسئله:- جس شخص کے پاس حج کے اوقات میں حج کے بعد سرمایہ جمع تھا لیکن حج کے لیے جانے سے پہلے پہلے چوری ہو گیا خود بخود کسی طرح ضائع ہو گیا، تو حج ساقط نہیں بدستور فرض رہے گا، کوشش کر کے پھر اتنا سرمایہ جمع کرے یا قرض لے لے جس سے اپنا حج فرض ادا کر سکے اگر اتنا سرمایہ جمع نہ کر سکے تو مرتب وقت وصیت کر جانا واجب ہے۔ (غذیہ)

مسئله:- کسی شخص میں حج کی تمام شرطیں موجود تھیں پھر حج کرنے سے پہلے اندر ہلایا پائیج ہو گیا اور تازہ ندی حج کے لیے خود جانے کے قابل نہ رہا تو بھی اس پرج فرض ہے، کسی دوسرے کو مصارف دے کر حج کرائے یا مرتب وقت وصیت کر جائے۔ (غذیہ)

مسئله:- کوئی شخص فقیر ہے، اس پرج فرض نہیں، ایسا شخص اگر کسی کی امداد سے یا خود پیدل چل کر مکہ مکرمہ پہنچ گیا اور کیم شوال سے پہلے واپس آگیا تواب بھی اس پرج فرض نہیں ہوا۔ لیکن اگر شوال کا مہینہ مکہ مکرمہ ہی میں شروع ہو گیا تو اس پرج فرض ہو گیا بشرطیکہ خرچہ اس کے پاس ہو اور عرفات تک سواری کا خرچہ بھی ہو یا عرفات تک پیدل جانے کی قدرت رکھتا ہو جس پر اس طرح حج فرض ہو گیا ہو اس پر لازم ہے کہ حج فرض کی نیت سے احرام باندھ کر حج کرے۔ اگر نفلی حج کر کے واپس آگیا تو اس پرج فرض باقی رہے گا۔

عورتوں کو شوہر یا محرم کے بغیر سفر جائز نہیں

عورتوں کو بغیر شوہر کے یا محرم کے حج کا سفر کرنا جائز نہیں ہے خواہ عورت جوان ہو یا بڑھی، دونوں کے لیے یکساں حکم ہے۔ اور محرم ایسے رشتہ دار کو کہتے ہیں جس سے زندگی میں کبھی بھی نکاح نہ ہو سکتا ہو جیسے حقیقی بھائی، بیٹا، چچا، تیا اور ما مول وغیرہ چنانچہ اگر زندگی بھر خاوند یا محرم میسر نہ ہو تو حج نہ کرنے کا گناہ نہیں ہو گا، لیکن مرتبے وقت و صیت کر دینا واجب ہے کہ میراج کرا دینا۔ (زبدۃ۔ رد المحتار)

مسئلہ: — منہ بولا باپ، بھائی اور بیٹا شرعاً محرم نہیں ہیں، ان کے ہمراہ سفر حج میں جانا جائز نہیں۔

مسئلہ: — اگر محرم، عورت سے حج کے مصارف لئے بغیر حج پر جانے کے لیے تیار نہ ہو تو عورت پر محرم کے مصارف بھی واجب ہیں لیکن اگر عورت کے پاس اتنی رقم نہ ہو کہ محرم کا خرچ بھی دے سکے تو ایسی عورت پر حج فرض نہیں۔ (شای) (شای)

مسئلہ: — جب عورت کو کوئی محرم قابلِ اطمینان ساتھ جانے کے لیے مل جائے تو اب حج کے لیے جانے سے شوہر کا روکنا درست نہیں، اگر شوہر روکے بھی تو اس کی بات نہ مانے اور حج کے لیے چلی جائے، البتہ نفلی حج میں شوہر کی اجازت کے بغیر جانا جائز نہیں ہے۔ (زبدۃ المحتار)

مسئلہ :۔ عورت کے لیے سفر میں محرم یا خاوند کا ساتھ ہونا اس وقت ضروری ہے جبکہ عورت مکہ مکرمہ سے ۲۸ میل یا اس سے زیادہ دور رہتی ہو اور اگر عورت کے اور مکہ مکرمہ کے درمیان ۲۸ میل سے کم فاصلہ ہو تو شوہر اور محرم کے بغیر بھی حج کے لیے جانا فرض ہے۔ (زبدۃ المناسک)

مسئلہ :۔ جس صورت میں عورت کے ہمراہ محرم یا خاوند کا ہونا ضروری تھا، لیکن عورت ناواقفی سے بغیر شوہر اور محرم کے حج کے لیے چلی آئی اور حج کر لیا تو حج اس کا ادا ہو جائے گا، لیکن بغیر محرم کے سفر کرنے کا گناہ ہو گا۔ (غنتیہ)

مسئلہ :۔ عورت مالدار تھی مگر وقت حج میں (جس کی تفصیل گزر چکی) وہ عدت کے اندر تھی تو اس عورت کو حج کے لیے جانا واجب نہیں، اگر عدت کے باوجود جا کر حج کر لیا تو حج ہو جائے گا، لیکن گنہگار ہو گی۔ (زبدۃ المناسک)

مسئلہ :۔ جو لڑکی ابھی جوان نہیں ہوئی، لیکن جوانی کے قریب پہنچ چکی ہے اس کو بغیر شرعی محرم کے، حج کے لیے جانا درست نہیں اور غیر محرم کے ساتھ بھی درست نہیں۔ (شرح البدایہ)

مسئلہ :۔ اگر محرم نابالغ ہو یا ایسا بد دین ہو کہ ماں، بہن وغیرہ سے بھی اس پر اطمینان نہ ہو تو اس کے ساتھ جانا بھی درست نہیں۔

(شرح البدایہ)

مسائل حج کی اہمیت اور خلاف و رزی کا نقصان

حج کے تمام فضائل و برکات کا جاصل کرنا اس وقت ممکن ہے جبکہ حج کے فرائض و واجبات اور سنتیں پوری احتیاط سے ادا کرے۔ (جن کا ذکر آگے آیا گا) اور جو چیزیں حج کو خراب کرنے والی ہیں ان سے پرہیز کرے ورنہ اگر فرض سے سبد و شی ہو بھی گئی توفیقی تو فضائل و برکات سے محروم رہنا یقینی ہے۔ حج و زیارت کو جانے والے حضرات اس معاملے میں اکثر غفلت کرتے ہیں، حج و زیارت کے احکام اور مسائل معلوم کرنے کا اہتمام نہیں کرتے، وہاں پہنچ کر معلوموں کے ناداواقف نوکروں کے سپرد ہو جاتے ہیں، نہ واجبات کی ادائیگی کا اہتمام کرتے ہیں نہ دوران احرام گناہوں سے بچنے کی فکر کرتے ہیں۔

یاد رہے کہ حج و عمرہ کا احرام باندھ کر انسان پر بہت سی شریعی پابندیاں عائد ہوتی ہیں جن کے خلاف کرنا سخت گناہ ہے اور حرم شریف میں جو گناہ کیا جائے اس کا وہاں بھی انتہائی سخت ہوتا ہے، یہ بے خبر لوگ حج کر کے یہ حساب لگاتے ہیں کہ ہم گناہوں سے پاک ہو کر آئے ہیں اور ثواب آخرت کا بڑا ذخیرہ کر کے لائے ہیں اور ہوتا یہ ہے کہ حج کے واجبات اور سنتیں ترک کرنے کا وہاں اور واجبات احرام کی خلاف و رزی کر کے گناہوں کا ذخیرہ کر کے لوٹتے ہیں حر میں شریفین کی بے شمار برکات اور حق تعالیٰ کی بے حد رحمت سے یہ سب معاف ہو جائیں، اس کا امکان ضرور ہے، مگر ہمیں اس سے بے فکر ہونے کا کوئی حق نہیں اور جو گناہ بے پرواہی سے کیا جائے اس کے معاف ہونے کا امکان بھی کم ہے، اس لیے مسائل حج کو سفر سے پہلے اور دوران سفر برابر سامنے رکھیں انشاء اللہ حج مقبول نصیب ہو گا۔

سفر حج سے پہلے کون کون سے کام شرعاً ضروری ہیں

اس مبارک سفر سے پہلے چند باتوں کا پورا اہتمام کریں:-

(۱) اپنی نیت خالص اللہ تعالیٰ اور ثواب آخرت کے لیے کریں، دنیا کی عزت اور نام و نمودیا تجارتی فوائد میاد و سری دنیوی اغراض کو ارادہ حج میں داخل نہ ہونے دیں پھر اگر بفضل خدا کچھ دنیوی فوائد بھی حاصل ہو جائیں تو اس کا مضائقہ نہیں (اور حدیث کے وعدہ کے مطابق دنیوی فوائد بھی ضرور حاصل ہوں گے) مگر اپنی نیت کو ان میں ملوٹ نہ کریں۔

(۲) اپنے تمام چھوٹے بڑے گناہوں سے خالص توبہ کریں اور توبہ میں تین کام ضروری ہیں۔

(۱) زمانہ ماضی میں اپنے کیے ہوئے گناہوں پر ندامت و افسوس اور جن چیزوں کی قضایا تدارک کیا جا سکتا ہے ان کی قضاء اور تدارک کرنا۔

(۲) حال میں فوراً ان تمام گناہوں کو چھوڑ دینا۔

(۳) مستقبل میں گناہوں کے پاس نہ جانے کا عزم اور پختہ قصد کرنا۔
ان تینوں کاموں کے بغیر محض زبان سے توبہ کا لفظ بولنے سے توبہ نہیں ہوگی۔

زمانہ ماضی میں قابل قضایہ چیزیں ہیں، روزے، نمازیں، جو نمازیں اور روزے بالغ ہونے کے بعد ادا نہیں کئے اس کا حساب لگا کر اور حساب پورا یاد نہ

ہو تو اندازہ لگا کر قضا کرنا۔ اگر گز شستہ زمانے میں اپنے مال کی زکوٰۃ ادا نہیں کی تو اب حساب کر کے یا محتاط اندازہ لگا کر وہ ادا کرنا۔ کوئی قسم کھائی پھر اس کے خلاف کیا تو اس کا کفارہ۔ یا کوئی نذر منت مانی اور پھر ادا نہیں کی تو اس کا قضا کرنا۔ اور قابل تدارک حقوق العباد یہ ہیں مثلاً کسی کا قرض یا کوئی مالی حق آپ کے ذمہ رہ گیا ہے یا کسی کو آپ نے زبان یا ہاتھ سے تکلیف پہنچائی ہے یا کسی کی غیبت کی ہے تو ان سے معاف کرنا اور سب حقوق کا دار کر دینا، یا معاف کرالینا۔

مسئلہ :- جس کامی حق آپ کے ذمہ ہے اگر وہ مر گیا ہے تو اس کے وارثوں کو ادا کریں یا ان سے معاف کرائیں، اگر حق والے بہت زیادہ ہیں اور ان کے پتے معلوم نہیں تو جس قدر مالی حق ان کا آپ کے ذمہ ہے ان کی طرف سے صدقہ کر دیں اور اگر ہاتھ یا زبان سے کسی کو ایذا پہنچائی تھی تو اس کے لئے کثرت سے دعائے مغفرت کرتے رہیں انشاء اللہ حقوق کے وباں سے نجات ہو جائے گی۔

مسئلہ :- اگر قضا شدہ نمازیں اور روزے اتنی مقدار میں ہیں جن کو سفر حج سے پہلے آپ پورا نہیں کر سکتے یا لوگوں کے حقوق اتنے زیادہ آپ کے ذمے ہیں کہ ان سب سے معاف کرنا یا ادا کرنا اس وقت اختیار میں نہیں ہے تو ایسا کجھ کہ ان سب فرائض و حقوق کی ادا یا معاف کرانے کا پتہ عزم ابھی سے کر لیجھے اور جس قدر ادا کیا جاسکے اس کو ادا کر دیجئے اور جو باقی رہیں ان کے لئے ایک وصیت نامہ لکھئے اور اپنے کسی عزیز یا ہمدرد دوست کو اس پر آمادہ کر لیجھے کہ اگر آپ ادا نہ کر سکیں تو آپ کے بعد وہ ادا کر دے۔

مسئلہ :- جس شخص کے ذمہ لوگوں کے قرض ہوں اور قرض سے فاضل مال نہیں ہے، تو وہ اداء قرض سے پہلے حج کا ارادہ نہ کرے، بلکہ جو کچھ سرمایہ ہے، اس کو قرض سے سبندو شی میں خرچ کرے، لیکن اگر اداء قرض سے پہلے حج کر لیا تو حج ادا ہو جائے گا۔ تجارتی قرضے جو عادتاً ہمیشہ جاری رہتے ہیں اس میں داخل نہیں، ایسے قرضوں کی وجہ سے حج کو موخر نہیں کیا جائے گا۔

مسئلہ :- جس شخص کے ذمہ لوگوں کا قرض ہو اور اس کی کوئی ایسی جائداد بھی نہیں جس سے قرض ادا کیا جاسکے تو اس کو قرض خواہ کی اجازت کے بغیر حج کرنا جائز نہیں۔ (مناسک ملاعی قاری)

(۳) حج کے لئے مال حلال جمع کرنے کا اہتمام کریں، حرام مال سے حج کیا جائے تو وہ مقبول نہیں ہوتا اور اس کا ثواب نہیں ملتا، اگرچہ فرض ساقط ہو جاتا ہے۔ (مناسک ملاعی)

مسئلہ :- جس شخص کے پاس مال مشتبہ ہو اس کو چاہیے کہ کسی غیر مسلم سے قرض لے کر اس سے حج کرے، پھر قرض اپنے مال سے ادا کر دے تاکہ ثواب و برکات سے محروم نہ رہے۔

(۴) ضروریات سفر تیار کرتے وقت احرام کا کپڑا ساتھ لینے کا ضرور خیال رکھیں، احرام کے لئے ایک چادر اور ایک تہبند ہونا چاہیے جو سفید رنگ کا ہونا بہتر ہے، سردیوں میں چادر کی بجائے کمبل بھی استعمال کر سکتے ہیں، دو بڑے تو لئے بھی جو چادر اور تہبند کا کام دے سکیں، ہر موسم میں مناسب رہتے

ہیں، اگر اللہ نے وسعت دی ہے تو دو تین احرام ساتھ رکھ لیں کہ ایک میلا ہو جائے تو دوسرا استعمال کر سکیں۔

(۵) سفر سے پہلے ضروری ہے کہ سامان سفر تیار کر لے تاکہ دوسروں کو اس کی وجہ سے تکلیف نہ پہنچے اور اتنا زیادہ سامان بھی ساتھ نہ لے کہ خود بھی تکلیف اٹھائے اور رفقاء سفر بھی پریشان ہوں۔ (رفق سفر)

سفر کی دعائیں اور آداب و احکام

(۱) احباب و اقرباء سے رخصت ہوتے وقت اپنا قصور معاف کرائیں اور ان سے دعاء خیر کی درخواست کریں، جب گھر سے نکلنے کا ارادہ کریں تو دو رکعت نماز نفل پڑھیں، جب دروازہ کے قریب آئیں تو سورہ انا نزل اللہ (سورہ قدر) پڑھیں۔

(۲) جب گھر سے باہر آئیں تو اپنی گنجائش کے موافق کچھ صدقہ کریں اور آئیہ الکرسی پڑھ کر یہ دعا کریں

اللَّهُمَّ إِنِّي أَعُوذُ بِكَ أَنْ أَضْلَلَ أَوْ أُضْلَلَ أَوْ أَذْلَلَ

أَوْ أَزْلَلَ أَوْ أَظْلِلَمَ أَوْ أُظْلَمَ أَوْ أَجْهَلَ أَوْ يُجْهَلَ عَلَيَّ

ترجمہ:- ”اے اللہ میں تیری پناہ چاہتا ہوں اس بات سے کہ میں گمراہ ہو جاؤں یا گمراہ کر دیا جاؤں، یا خود سیدھی راہ سے ہٹوں یا ہٹا دیا

جاؤں، یا ظلم کروں یا مجھ پر ظلم ہو، یا جہالت کروں یا مجھ پر جہالت

ہو۔“

اور یہ دعا بھی پڑھے:

اللَّهُمَّ إِنَّا نَسْأَلُكَ فِي سَفَرٍ نَاهِدًا الْبَرَّ وَالتَّقْوَىٰ وَمِنَ
الْعَمَلِ مَا تُرضِّي. اللَّهُمَّ هَوْنُ عَلَيْنَا سَفَرُنَا هَذَا
وَاطُولْنَا بُعْدَهُ. اللَّهُمَّ أَنْتَ الصَّاحِبُ فِي السَّفَرِ
الْخَلِيفَةُ فِي الْأَهْلِ. اللَّهُمَّ إِنِّي أَعُوذُ بِكَ مِنْ وَعْثَاءِ
السَّفَرِ وَكَابَةِ الْمُنْظَرِ وَسُوءِ الْمُنْقَلَبِ فِي الْمَالِ
وَالْأَهْلِ وَالْحَوْرِ بَعْدَ الْكُوْرِ وَدَعْوَةِ الْمَظْلُومِ.

ترجمہ:- "اے اللہ ہم تم تھے سے اس سفر میں نیکی اور پرہیز گاری کا سوال کرتے اور ان اعمال کا سوال کرتے ہیں جن سے آپ راضی ہوں۔ اے اللہ ہمارے اس سفر کو ہم پر آسان فرمادے اور اس کا راستہ جلدی جلدی طے کرادے، اے اللہ تو سفر میں ہمارا ساتھی ہے اور ہمارے پیچھے گھر کا کار ساز، اے اللہ میں تیری پناہ چاہتا ہوں سفر کی مشقت سے اور بری حالت کے دیکھنے سے، اور واپس ہو کر مال میں یا اولاد میں برائی دیکھنے سے، اور بننے کے بعد بگزرنے سے، اور مظلوم کی بدو عاسے۔"

اگر دعا کے الفاظ یاد نہ ہوں تو دعاوں کا مضمون جو ترجیح میں لکھا ہوا ہے، پنجی اپنی زبان میں اس کی دعا مانگ لیں۔

(۳) جب عزیزوں سے رخصت ہوں تو یہ دعائناً تکیں۔ **أَسْتَوْدِعُكُمُ اللَّهُ**

الَّذِي لَا يَضْطِعُ وَدَائِعَةٌ

ترجمہ:- ”میں تمہیں اللہ کے سپرد کرتا ہوں جس کے سپرد کی ہوئی
چیزیں ضائع نہیں ہوا کر تیں۔“

(۲) جب سواری پر سوار ہوں تو بسم اللہ پڑھ کر یہ دعا کریں۔

سُبْحَنَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ وَإِنَّا

إِلَى رَبِّنَا لَمُنْقَلِبُونَ

ترجمہ:- ”سب تریفیں خدا ہی کے لیے ہیں جس نے یہ (سواری)
ہمارے قبضہ میں دیدی اور ہم اس کی قدرت کے بغیر اسے قبضہ
میں کرنے والے نہ تھے اور بلاشبہ ہم کو اپنے رب ہی کی طرف
ضرور جانا ہے۔“

دورانِ سفر

قرآن حکیم نے سفر حج کا دستور العمل یہ بتایا ہے کہ:

الْحَجُّ أَشْهُرٌ مَعْلُومٌ فَمَنْ فَرَضَ فِيهِنَّ الْحَجَّ
فَلَا رَفَثَ وَلَا فُسُوقٌ وَلَا جِدَالٌ فِي الْحَجَّ

ترجمہ:- ”(زمان) حج (کے) چند میں ہیں جو (مشہور و معلوم ہیں)-
چنانچہ جو شخص ان (ایام) میں (اپنے ذمہ) حج مقرر کرے (کہ حج
کا احرام باندھ لے) تو پھر (اس شخص کو) نہ کوئی فحش بات (جائز)
ہے اور نہ احکام کی خلاف ورزی (درست) ہے اور نہ کسی قسم کا
لڑائی جھگڑا زیبایا ہے۔“ (ابقرہ)

اس آیت میں حج کا احرام باندھنے والوں کو تین چیزوں سے پرہیز کرنے کی تاکید کی گئی ہے، وہ تین چیزیں یہ ہیں:-

(۱) فحش کام اور گفتگو:- حالت احرام میں جنسی افعال اور ان کے متعلق گفتگو، میاں بیوی کو بھی جائز نہیں، اشارہ ایسی بات کرنے میں مصائب نہیں۔

(۲) نافرمانی:- اس سے مراد ہر قسم کا گناہ ہے، گناہ کا رنکاب ہر حال میں گناہ ہے، لیکن ایام حج میں اور حالت احرام میں اس کا گناہ اور زیادہ شدید ہو جاتا ہے، لہذا ہر وقت یہ فکر رکھنی چاہیے کہ کوئی کام خلاف شریعت نہ ہو۔ غلطی سے کوئی گناہ ہو جائے تو فوراً توبہ واستغفار کریں۔

(۳) لڑائی جھگڑا:- جھگڑا کرنا تو عام حالات میں بھی مذموم اور ناجائز ہے، مگر حج میں اور حالت احرام میں اور بھی سخت گناہ ہے۔

یہ تینوں کام یوں تو خود ہی برے اور گناہ ہیں مگر حج کے موقع پر اور حالت احرام میں سختی سے ان کی ممانعت کی وجہ یہ ہے کہ سفر حج اور مقام حج میں خاص طور پر ایسے مواقع بہت زیادہ پیش آتے ہیں کہ عورتوں، مردوں کے اختلاط کی بنا پر نفس پر قابو پاتا آسان نہیں رہتا، اس لئے بے حیائی اور جنسی خواہشات سے متعلق کاموں اور گفتگو کو میاں بیوی پر بھی حرام کر دیا گیا۔ اور حج کے عظیم الشان اجتماع میں جگہ جگہ دوسرے گناہوں کے بھی بے شمار مواقع پیش آتے ہیں اس لئے نافرمانی سے گریز کرنے اور گناہوں سے بچنے کی خصوصی تاکید کی گئی۔ اور سفر

حج میں اول سے آخر تک بے شمار مواقع ایسے بھی پیش آتے ہیں کہ رفقاء سفر اور دوسرے لوگوں کے ساتھ جگہ کی تنگی اور بہت سے دوسرے اسباب کی بنا پر لڑائی جھگڑا ہو جاتا ہے، اس لئے جھگڑانہ کرنے کا یہاں خاص طور پر حکم دیا گیا۔
 (معارف القرآن)

خلاصہ یہ کہ اس مبارک سفر میں، ہر قسم کی بے ہودہ اور ناجائز باطلی سے پرہیز رکھنا ضروری ہے، جس کا سب سے بہتر طریقہ یہ ہے کہ ذکر اللہ میں یا اللہ کی دینی کتابوں کے پڑھنے یا سننے میں مشغول رہیں جن سے عمل کی اصلاح اور آخرت کی فکر پیدا ہو۔

اب ہم یہاں سفر کے دوران پیش آنے والے ضروری آداب و مسائل بیان کرتے ہیں جو فقہ کی معتبر کتابوں سے لئے گئے ہیں۔ ان کی پابندی کی گئی تو انشاء اللہ حج مقبول نصیب ہو گا۔

ادب:- اگرچند حضرات مل کر سفر حج کرنا چاہتے ہوں تو ان کو چاہیے کہ آپس میں کسی ایک کو اپنا امیر بنالیں اور جب آپس میں کوئی اختلاف رائے پیش آئے تو اس کے فیصلے پر عمل کریں اگرچہ خلاف طبع ہو، حدیث میں اس کا حکم فرمایا گیا ہے (کنز العمال)

اگر حکومت کی جانب سے امیر یا تاب مقرر ہوں تو وہ بھی اسی حکم میں داخل ہیں۔ جائز حدود میں ان کی اطاعت کریں اگرچہ ان کا حکم اپنی مرضی کے خلاف ہو۔

ادب:- ریل، بس یا جہاز میں یاریلوے پلیٹ فارم یا دینگ روم میں یا کراچی اور جدہ میں حاجیوں کے مسافر خانوں وغیرہ جہاں سب مسافروں کا حق برابر ہے، اس میں کوئی ایسا کام کرنا جس سے دوسرے مسافروں کو تکلیف ہو جائز نہیں، مثلاً گندگی پھیلانا، پھل وغیرہ کھا کر ھٹکلے بکھر دینا نوار کھا کر تھوک یا پان کی پیک یا سگریٹ کا دھواں اس طرح چھوڑنا جس سے دوسروں کو تکلیف ہو سخت گناہ ہے، حدیث میں ایسا کام کرنے والے پر لعنت کے الفاظ آئے ہیں۔
(رفیق سفر)

ادب:- ریل، جہاز، اور مسافر خانوں کو اور حر میں شریفین میں حاجیوں کے لیے جوبیت الخلاء اور غسل خانے بنائے گئے ہیں ان کو گندہ کر دینا جس سے بعد میں آنے والے کو نفرت ہو یہ بھی اسی درجہ کا گناہ ہے۔ (رفیق سفر)

ادب:- بس یاریل کی کھڑکیوں سے پان کی پیک یا پانی وغیرہ اس طرح ڈالنا جس سے پچھلی کھڑکیوں میں بیٹھنے والوں پر چھینٹیں پڑ جائیں یہ سب اسی ایذا رسانی میں داخل اور حرام ہیں۔ (رفیق سفر)

کراچی سواری اور مزدوری وغیرہ کے شرعی احکام

مسئلہ:- ہر سفر سے پہلے ضروری ہے کہ جو بس یا ٹیکسی وغیرہ کراچی پر لی جائے تو ٹھیک ٹھیک بتایا دیا جائے کہ میں اتنا سماں لا دوں گا اور فلاں جگہ جاؤں گا اور کراچی بھی پہلے ہی صاف صاف طے کر لیں۔ (رفیق سفر)

مسئلہ : - ریل اور جہاز والوں کی طرف سے جس قدر سامان بلا مخصوصی بیجانے کی اجازت ہے اس سے زیادہ سامان مخصوص ادا کئے بغیر لے جانا جائز نہیں۔
(رفیق سفر)

مسئلہ : - رشوت دے کر بلا مخصوص اسباب و سامان لے جانا یا سامان کا وزن کم لکھوانا جائز نہیں۔ مثلاً ایک من نو سیر تھا آپ نے وزن کرنے والے کو کچھ دے کر پورا ایک من لکھوا دیا۔ اس صورت میں دو گناہ ہوں گے، ایک رشوت دینے کا، دوسرا بلا مخصوص سامان لے جانے کا۔ (رفیق سفر)

مسئلہ : - ریل اور جہاز وغیرہ میں جس درجہ کا لٹکٹ ہواں سے اوپر کے درجہ میں سفر کرنا جائز نہیں، مثلاً سینٹڈ کلاس کا لٹکٹ ہے تو فرست کلاس میں بیٹھنا جائز نہیں، اسی طرح یہ بھی درست نہیں کہ وہاں نہانے اور قضاۓ حاجت کے لیے جا گئے البتہ کسی سے ملنے گئے تھے کہ اتفاقاً وہاں یہ حاجت پیش آئی تو پھر قضاۓ حاجت میں کوئی مصائب نہیں۔ (رفیق سفر)

مسئلہ : - سواری سے اترتے یا چڑھتے وقت اگر کسی قلی اور مزدور کے سر پر سامان رکھ دیا ہے اور اس سے کوئی اجرت طے نہیں کی تھی تو اس جگہ جو مزدوری عام طور سے دی جاتی ہو وہی دینی ہو گی۔ مگر ہمیشہ پہلے مزدوری طے کر لینے کی پابندی کریں۔ شریعت کا یہی حکم ہے۔ اور طے کر لینے کے بعد کم ہر گز نہ دیں، زیادہ دینے میں حرج نہیں بلکہ ثواب ہے۔ (رفیق سفر)

رفقاء سفر کے ساتھ حسن سلوک

قرآن مجید کی سورہ نساء میں اللہ تعالیٰ نے جہاں اپنا حق عبادت انسان پر لازم فرمایا ہے وہیں والدین اور دوسرے رشتہ داروں اور تیموں، مسکینوں کے ساتھ اور پڑوسیوں کے ساتھ حسن سلوک کا حکم دیا ہے۔ اسی کے ساتھ ”والصاحب بالجنب“ (اور پاس بیٹھنے والے) فرمाकر، اس شخص کے ساتھ بھی حسن سلوک کا حکم دیا جو رفیق سفر ہو یا گاڑی اور جہاز میں یا کسی مجلس میں آپ کے برابر بیٹھا ہو، اس لیے مسافروں پر ضروری ہے کہ اپنے سفر کے ساتھیوں کے ساتھ احسان کا معاملہ اور اچھا بر تاؤ کریں اور کم از کم یہ ہے کہ کوئی کام ایسا نہ کریں جس سے ان کو تکلیف ہو۔ (رفیق سفر)

مسئلہ : - سفر میں کوئی چیز کسی غریب آدمی کے سامنے کھائیں تو تھوڑی بہت اس کو بھی دیدیں (اپنے گھر پر کئی مسکینوں کو کھانا کھلانے سے زیادہ اس کا ثواب ملے گا) اگر اتنی گنجائش نہ ہو یا ہمت و توفیق نہ ہو تو ایک طرف کو علیحدہ ہو کر پوشیدہ کھالیں، خصوصاً چھوٹے بچوں کے سامنے اس کا بہت خیال رکھیں۔ اگر کسی کا بچہ سامنے ہے تو جو کچھ اپنے بچوں کو خرید کر دیا ہے اس کو بھی کچھ نہ کچھ دیدیں ثواب عظیم ہو گا ورنہ دور جا کر اپنے بچوں کو اس طرح کھلا دیں کہ غریب بچے کو حضرت نہ ہو، اس میں بھی انشاء اللہ تعالیٰ ثواب ملے گا۔
(رفیق سفر)

سفر میں نماز کے احکام

حج کے سفر میں نماز قصر کرنے یا نماز پوری پڑھنے کے وہی احکام ہیں جو عام سفر میں ہوتے ہیں، جس طرح عام بسفر میں اپنے شہر یا بستی سے باہر نکل جانے پر نماز قصر کی جاتی ہے، اس طرح سفر حج میں بھی جب اپنی بستی سے باہر آجائیں تو نماز قصر کی جائے گی، البتہ اگر ایسے امام کے پیچھے نماز پڑھیں جو مسافر نہیں تو قصر جائز نہیں ہوگا۔ اب مختصر اریل، بس، بحری جہاز اور ہوائی جہاز میں نماز کے دوسرے ضروری مسائل لکھئے جاتے ہیں۔

قبلہ کی طرف منہ کرنا

ریل، بس، بحری اور ہوائی جہاز کے سفر میں قبلہ کی طرف منہ کرنا نماز میں ضروری ہے اس کے بغیر نماز نہیں ہوگی، بعض لوگ دور ان سفر قبلہ کی طرف منہ کرنے کو ضروری نہیں سمجھتے، جس طرف کو چاہتے ہیں، نماز پڑھ لیتے ہیں یہ بالکل غلط ہے، حتی الامکان تحقیق کر کے قبلہ کا رخ معین کرنا چاہیے اور عام طور پر آسانی سے قبلہ کا علم ہو جاتا ہے، بالغرض اگر قبلہ کے رخ کا پتہ ہی نہ چلے اور کوئی بتانے والا بھی نہ ہو تو اندازہ اور انکل سے کام لے کر رخ سیدھا کریں، جس طرف اندازہ قائم ہو جائے شرعاً وہی قبلہ کی سمت سمجھی جائے گی۔ اگر بعد میں اندازہ کا غلط ہونا معلوم ہو تو نماز صحیح ہو گئی، لوٹانے کی ضرورت نہیں۔

(بیت المقدس)

مسئلہ :— اگر نماز کے دوران ریل یا بس یا بھری اور ہوائی جہاز کے رُخ بدل جانے کا علم ہو جائے تو نمازی کو چاہیے کہ اسی حالت میں اپنا رُخ قبلہ کی طرف پھیر لے۔ (رفیق سفر)

بس اور ریل میں بیٹھ کر نماز پڑھنا جائز نہیں

مسئلہ :— ریل، بس اور کار وغیرہ میں بلاعذر بیٹھ کر نماز جائز نہیں، کیونکہ نماز میں قیام فرض ہے، بلاعذر شرعی بیٹھ کر نماز پڑھنے سے نماز ادا نہ ہو گی۔ البتہ نفل نماز بلاعذر بھی بیٹھ کر پڑھنا جائز ہے۔ (رفیق سفر)

مسئلہ :— اگر کوئی شخص کسی مرض یا کمزوری کی وجہ سے ریل یا بس کی حرکت میں کھڑے ہو کر نماز نہیں پڑھ سکتا۔ گر جانے کا قوی اندیشہ ہے تو اس کے لئے بیٹھ کر نماز جائز ہے، لیکن تجربہ شاہد ہے کہ عام حالات میں، عام لوگ چلتی ہوئی ریل وغیرہ میں کھڑے ہو کر نماز پڑھ سکتے ہیں، مگر بہت سے ناواقف لوگ بلاوجہ بیٹھ کر نماز ادا کرتے ہیں، ان کی نماز ادا نہیں ہوتی۔ اعادہ واجب ہے۔ (رفیق سفر)

مسئلہ :— اگر کھڑے ہونے کی قدرت تو ہے مگر ریل یا بس میں اتنی جگہ نہیں کہ کھڑے ہو کر نماز ادا کر سکیں تو مناسب یہ ہے کہ اس وقت تو بیٹھ کر نماز ادا کر لیں، مگر بعد میں یہ نماز قضا کرنا پڑے گی، کیونکہ جگہ کی شیگی کی بناء پر قیام جو کہ فرض ہے ساقط نہیں ہوتا۔

بھری سفر میں نماز

سمندر اور دریا میں جہاز یا کشتی کے ذریعہ جو سفر کیا جائے، اس میں بھی نماز کے عام احکام وہی ہیں جو خشکی میں سفر کے ہیں، چند احکام میں فرق ہے، ان کو بیان کیا جاتا ہے۔

مسئلہ:— دریا اور سمندر کے سفر میں جب جہاز یا کشتی چل رہی ہو تو اس میں تو حضرت امام ابوحنیفہؓ کے نزدیک بغیر عذر کے بھی نماز فرض بیٹھ کر پڑھنے کی اجازت ہے، لیکن کھڑے ہو کر پڑھنا سب کے نزدیک افضل ہے۔ (شرح منیہ) اور اگر کشتی یا جہاز لنگر ڈالے ہوئے کھڑا ہو تو اس میں بلا عذر بیٹھ کر نماز جائز نہیں۔ (رفیق سفر)

مسئلہ:— جس شخص کو جہاز یا کشتی میں متلو اور چکر آتے ہوں کہ بیٹھ کر نماز پڑھنے پر قدرت نہ ہو تو وہ لیٹ کر اشارہ سے نماز پڑھ سکتا ہے۔ (رفیق سفر)
ہوائی سفر میں نماز

ہوائی جہاز میں نماز ادا کرنے میں یہ تفصیل ہے کہ جب تک ہوائی جہاز زمین پر کھڑا ہے یا زمین پر چل رہا ہے اس وقت تک وہ ریل کے حکم میں ہے، اس پر نماز بالاتفاق جائز ہے۔

لیکن جب وہ پرواز کر رہا ہو تو اگر یہ امید ہو کہ زمین پر اترنے تک نماز کا وقت باقی رہے گا تب تو نماز دوران پرواز نہ پڑھیں، جب زمین پر اتر جائے اس

وقت پڑھیں اور اگر یہ اندیشہ ہو کہ جہاز کے منزل پر پہنچنے تک نماز کا وقت ختم ہو جائے گا تو نماز ہوائی جہاز میں جائز ہے۔ (اس مسئلہ کی پوری تحقیق دلائل کے ساتھ امداد الفتاویٰ جلد اول میں درج ہے)

مسئلہ : اگر کھڑے ہو کر ہوائی جہاز میں نماز ادا کر سکتا ہے تو کھڑے ہو کر ادا کرنے ورنہ بیٹھ کر پڑھے۔ (رفیق سفر)

عمرہ اور افعال حج کی ابتداء

جیسے نماز کی ابتداء تکمیر تحریمہ یعنی اللہ اکبر کہنے سے ہوتی ہے اسی طرح حج اور عمرہ کی ابتداء حرام سے ہوتی ہے۔ حرام کا بیان آگے آرہا ہے، پہلے حج اور عمرہ کا فرق اور حج کی اقسام سمجھ لیجئے۔

حج اور عمرہ

بیت اللہ کے ساتھ دو بڑی عبادتیں متعلق ہیں ایک حج جس میں اکثر افعال صرف ماہذی الحجہ کے پانچ دن میں ادا کئے جاسکتے ہیں۔ دوسرے ایام میں نہیں ہو سکتے۔ دوسرے عمرہ جو حج کے پانچ دنوں کے علاوہ سال کے ہر مہینہ اور ہر وقت میں ہو سکتا ہے اور اس کے صرف تین کام ہیں ایک یہ کہ میقات سے یا اس سے پہلے عمرہ کا حرام باندھے، دوسرے مکہ معظمه پہنچ کر بیت اللہ کا طواف کرے، تیسرا صفا مروہ کے درمیان سعی کرے، اس کے بعد سر کے بال کٹوا کر یا منڈا کر حرام ختم کر دے۔

عمرہ کی اہمیت اور اس کے فضائل

جسے قدرت ہو ساری عمر میں اسے ایک دفعہ عمرہ کرنا سنت موکدہ ہے اور اس سے زیادہ مرتبہ کرنا مستحب ہے۔ (زبدۃ الناسک) عمرہ کرنے کا بڑا اثواب ہے چند احادیث ملاحظہ ہوں:

(۱) حدیث:- رسول اکرم صلی اللہ علیہ وسلم کا ارشاد ہے ”فضل تین عمل مقبول حج و مقبول عمرہ ہے“ (احمد طبرانی)

تشریح:- مقبول عمرہ وہ ہے جو تمام آداب و شرائط کے ساتھ ادا کیا جائے۔

(۲) حدیث:- رسول اکرم صلی اللہ علیہ وسلم کا ارشاد ہے کہ ایک عمرہ دوسرے عمرہ تک درمیانی حصہ کیلئے کفارہ ہے۔

(بخاری و مسلم)

تشریح:- ایک عمرہ کرنے کے بعد دوسرے عمرہ تک درمیان میں جتنی لغزشیں (یعنی صغیرہ گناہ) ہوئے ہوں وہ معاف ہو جائیں گے۔

(۳) حدیث:- حضور اکرم صلی اللہ علیہ وسلم نے فرمایا کہ رمضان المبارک میں عمرہ کرنا میرے ساتھ حج کرنے کے برابر ہے۔

(ابن حبان)

حج کی تین فسمیں

عمرہ کو حج کے ساتھ جمع کرنے نہ کرنے کے اعتبار سے حج کی تین فسمیں ہو جاتی ہیں۔

(۱) پہلی قسم یہ ہے کہ سفر کے وقت صرف حج کی نیت کرے، اسی کا احرام باندھے، عمرہ کو حج کے ساتھ جمع نہ کرے، اس قسم کے حج کا نام ”افراد“ ہے اور ایسا حج کرنے والے کو ”مفرد“ کہتے ہیں۔

(۲) دوسری قسم یہ ہے کہ حج کے ساتھ عمرہ کو اول ہی سے جمع کرے یعنی دونوں کی نیت کرے اور احرام بھی دونوں کا ایک ساتھ باندھے۔ اس کا نام ”قرآن“ ہے اور ایسا حج کرنے والے کو ”قارین“ کہتے ہیں۔

(۳) تیسرا قسم یہ ہے کہ حج کیساتھ عمرہ کو اس طرح جمع کرے کہ میقات سے صرف عمرہ کا احرام باندھے، اس احرام میں حج کو شریک نہ کرے، پھر مکہ معظمہ پہنچ کر عمرہ سے فارغ ہو کر بال کٹوانے یا منڈوانے کے بعد احرام ختم کر دے، پھر آٹھویں ذی الحجه کو مسجد حرام سے احرام باندھے، اس کا نام ”متین“ ہے اور ایسا حج کرنے والے کو ”متین“ کہتے ہیں۔

حج کرنے والے کو اختیار ہے کہ ان تینوں قسموں میں سے جو چاہے اختیار کر لے، مگر قرآن حضرت امام ابو حنیفہؓ کے نزدیک افضل ہے۔ ان تینوں قسموں کی نیت اور بعض احکام میں فرق ہے، اس لئے ان کو اچھی طرح ذہن نشین کر لینا ضروری ہے۔

حج کی مذکورہ تین قسموں میں فرق

(۱) ایک فرق تو ان تینوں قسموں کی نیتوں میں ہے۔ پہلی قسم یعنی افراد میں احرام باندھنے کے وقت صرف حج کی نیت کی جاتی ہے۔ دوسری قسم میں، حج و عمرہ دونوں کی نیت کی جاتی ہے۔ تیسرا قسم یعنی تمثیل میں اول احرام کے وقت صرف عمرہ کی نیت کی جاتی ہے۔

(۲) دوسرا بڑا فرق یہ ہے کہ پہلی دونوں قسموں میں یعنی افراد اور قران میں جو احرام اول باندھا جائے گا وہ افعال حج پورے کرنے تک باقی رہے گا، اور تیسرا قسم تمثیل میں مکہ معظمه پہنچ کر افعال عمرہ یعنی طواف و سعی سے فارغ ہونے کے بعد یہ احرام سر کے بال کٹوانے یا منڈوانے سے ختم ہو جائے گا، اور آٹھویں ذی الحجه تک یہ شخص بغیر احرام کے مکہ شریف میں قیام کر سکے گا اور اس عرصہ میں اس پر احرام کی کوئی پابندی نہ ہو گی، پھر آٹھویں ذی الحجه کو مسجد حرام سے حج کا احرام باندھے گا۔

تیسرا قسم میں سہولت زیادہ ہے، لیکن افضلیت قران کی زیادہ ہے، بشرطیکہ اس طویل احرام کی پابندیوں کو احتیاط کے ساتھ پورا کر سکے، ورنہ تمثیل کر لینا بہتر ہے۔

حج کے اعمال و احکام، اسی طرح عمرہ کے اعمال و احکام اور احرام کے باقی تمام مسائل تینوں قسموں میں یکساں ہیں، فرق اتنا ہے کہ دسویں ذی الحجه کو منی

میں قربانی کرنا قارن اور ممتتع پر واجب ہے مفرد کے لئے مستحب ہے۔
تینوں قسموں میں جو نیت بتلائی گئی ہے، اس کا دل سے کر لینا کافی ہے اور
زبان سے بھی اپنے محاورہ میں ادا کر لینا چاہیے۔ اور عربی الفاظ میں کہیں تو بہتر
ہے، مثلاً افراد میں نیت اس طرح کریں۔

اللَّهُمَّ إِنِّي أُرِيدُ الْحَجَّ فَيَسِّرْهُ لِي وَتَقْبِلْهُ مِنِّي

ترجمہ: اے اللہ میں حج کا ارادہ کرتا ہوں، اسے میرے لیے
آسان فرمائیے اور قبول فرمائیے۔

اور تمتتع کی صورت میں احرام اول کے وقت اس طرح نیت کریں۔

اللَّهُمَّ إِنِّي أُرِيدُ الْعُمُرَةَ فَيَسِّرْهُ هَالِئِي وَتَقْبِلْهَا مِنِّي

ترجمہ:۔ ”اے اللہ میں عمرہ کا ارادہ کرتا ہوں، اس کو میرے
لئے آسان فرمادیجھے اور قبول فرمائیے۔“

یہاں نیت کے عربی و اردو دونوں طرح کے الفاظ لکھ دیئے گئے ہیں، کسی
کو عربی الفاظ یاد کرنے میں دشواری ہو تو اردو، فارسی، پنجابی، سندھی، بنگلہ اور
پشتو جو بھی اپنی زبان ہو، اس میں یہ مضمون ادا کر لینا درست ہے۔

فِرَاضِ حَجَّ

جس طرح نماز میں کچھ افعال فرض، کچھ واجب، کچھ سنت، کچھ مستحب
ہیں، اسی طرح حج میں بھی ہیں۔ حج کے فرائض کل چار ہیں۔

- (۱) احرام باندھنا:- یعنی دل سے حج کی نیت کے ساتھ زبان سے کم از کم ایک بار تلبیہ پڑھنا، اتنا کرنے سے احرام شروع ہو جاتا ہے۔ (غنیہ)
- (۲) میدان عرفات میں ٹھہرنا:- یعنی وذی الحجہ کو زوال آفتاب کے وقت سے اذی الحجہ کی صبح صادق تک میدان عرفات میں کسی وقت ٹھہرنا، اگرچہ وہ ٹھہرنا ذرا سی دیر کا ہو۔ (غنیہ)
- (۳) طوافِ زیارت کرنا:- یہ طواف اذی الحجہ سے اذی الحجہ تک کیا جاسکتا ہے، لیکن اذی الحجہ کو کرنا افضل ہے اور اذی الحجہ کے بعد پوری عمر میں جب بھی کر لے ادا ہو جائے گا، لیکن اذی الحجہ سے مورخ کرنا مکروہ تحریکی ہے، جس میں دم بھی واجب ہوتا ہے۔ (غنیہ)
- (۴) ان تینوں فرضوں کو ترتیب وار ادا کرنا:- یعنی پہلے احرام، پھر عرفات میں ٹھہرنا، پھر طواف زیارت۔ اگر کسی نے ان میں ترتیب بدلتی مثلاً پہلے طواف زیارت کیا، پھر عرفات میں ٹھہرنا، پھر احرام باندھا یا پہلے احرام باندھا، پھر طواف زیارت کیا، پھر عرفات میں ٹھہرنا تو حج صحیح نہ ہو گا۔ (شرح زبدہ)
- فرائض کا حکم:- فرائض کا حکم یہ ہے کہ اگر حاجی ایک فرض بھی چھوڑ دے گا تو حج صحیح نہ ہو گا، اور دم یعنی قربانی وغیرہ کرنے سے بھی اس کی تلافی نہ ہو گی۔

۶۷ حج کے واجبات، سُنتیں اور مستحبات

حج کے واجبات، سُنتیں اور مستحبات بہت زیادہ ہیں، اس لئے ان کی پوری تفصیل افعال حج اور ایام حج کے تفصیلی بیان میں اپنے اپنے موقع پر بیان کر دی جائے گی، یہاں صرف ان کا حکم لکھا جاتا ہے۔

واجب کا حکم:- یہ ہے کہ اگر چھوٹ جائے، خواہ یہ چھوٹا بھول چوک سے ہوا یا جان بوجھ کر، یا مسئلہ نہ جاننے کی وجہ سے ہو، ہر صورت میں حج ادا ہو جائے گا، لیکن دم یعنی جانور ذبح کرنا، بہت سی صورتوں میں واجب ہو گا اور قصد ابلاغدر چھوڑنے میں گناہ گار بھی ہو گا اور صرف دم وغیرہ دینے سے یہ گناہ معاف نہ ہو گا۔ جب تک کہ توبہ نہ کرے۔ (غنیہ و زبدہ) تفصیل جنایات کے باب میں آئے گی۔

سُنت کا حکم:- یہ ہے کہ اس کے کرنے سے بہت اجر و ثواب ملتا ہے، قصد اچھوڑنا مکروہ ہے، مگر حج ادا ہو جاتا ہے اور کوئی دم یا صدقہ بھی لازم نہیں آتا۔ (زبدہ و غنیہ)

مستحب کا حکم:- یہ ہے کہ اس کے کرنے والے کو بہت زیادہ ثواب ملتا ہے اور بغیر کسی عذر کے چھوڑنا مکروہ بھی نہیں اور کوئی فدیہ بھی دینا نہیں پڑتا۔ (زبدہ)

احرام باندھنے کا طریقہ

حج اور عمرہ کے افعال میں سب سے پہلا عمل احرام ہے۔ حج یا عمرہ کی نیت کے ساتھ تلبیہ پڑھنے کو احرام کہتے ہیں، صرف تلبیہ پڑھنے یا صرف نیت کرنے سے احرام شروع نہیں ہوتا، صرف احرام کے کپڑے پہننے سے بھی احرام شروع نہیں ہوتا بلکہ حج یا عمرہ کی نیت سے تلبیہ پڑھنے پر شروع ہوتا ہے۔

جب احرام باندھنے کا ارادہ کریں تو پہلے غسل کریں اور وضو کر لینا بھی کافی ہے، اور سنت یہ ہے کہ وضو یا غسل سے پہلے ناخن تراش لیں، لیں یعنی موچھوں کے بال کٹو اکر پست کریں۔ بغل اور زیر ناف کے بالوں کو صاف کریں سر منڈانے یا مشین سے بال کٹوانے کی عادت ہو تو یہ بھی کر لیں۔ اگر سر پر پٹھے (لبے بال) ہوں تو انکھ سے ان کو درست کریں۔

احرام کے لئے دو نئی یاد ہلی ہوئی چادریں ہوتا سنت ہے، ایک کا تہیند بنایا جائے، دوسری کو چادر کی طرح اوڑھا جائے، اگر سیاہ یا دوسرا کوئی رنگ ہو تو بھی جائز ہے، سردی میں کبل سے بھی یہ کام لیا جاسکتا ہے اور تو لئے سے بھی، تہیند باندھنے اور چادر اوڑھنے کے بعد مستحب یہ ہے کہ دور کعت نقل پڑھے۔ بشرطیکہ وقت مکروہ نہ ہو نیز بعد فجر طلوع آفتاب سے پہلے اور بعد عصر غروب آفتاب سے پہلے کا وقت نہ ہو یعنی آفتاب کے طلوع یا غروب یا نصف النہار (زوال) کا وقت نہ ہو، نیز بعد طلوع آفتاب سے پہلے اور بعد عصر غروب آفتاب سے پہلے وقت نہ ہو۔ کیونکہ ان دونوں وقتوں میں بھی نماز

نفل مکروہ ہے۔ پہلی رکعت میں سورہ فاتحہ کے بعد قُلْ يَا أَيُّهَا الْكُفَّارُ وَنَ اور دوسری رکعت میں سورہ قُلْ هُوَ اللَّهُ أَكْبَرُ ہنا افضل ہے، دوسری کوئی سورت پڑھ لے تو یہ بھی جائز ہے۔ اس نماز کے وقت جو چادر اوڑھی ہوئی ہے اسی سے سر بھی چھپا لیں، کیونکہ ابھی احرام شروع نہیں ہوا جس میں سر کھلا رکھنا ضروری ہوتا ہے۔

دور کعت نفل کے بعد سر سے چادر کو کھول لیں اور حج کی مذکورہ تین قسموں میں سے جس قسم کا حج کرنا ہوا س کے مطابق نیت دل میں بھی کریں اور زبان سے بھی وہ الفاظ کہیں جو ہر قسم کے لئے پہلے لکھے گئے ہیں، اس کے بعد تلبیہ پڑھیں اور تلبیہ کے مسنون الفاظ یہ ہیں، ان کو اچھی طرح پہلے سے یاد کر لیا جائے، ان میں سے کوئی لفظ کم کرنا مکروہ ہے۔

لَبِيْكَ اللَّهُمَّ لَبِيْكَ طَلَبِيْكَ لَا شَرِيكَ لَكَ لَبِيْكَ طَلَبِيْكَ اللَّهُمَّ وَالنِّعْمَةَ لَكَ وَالْمُلْكَ لَا شَرِيكَ لَكَ.

ترجمہ:- میں حاضر ہوں اے اللہ میں حاضر ہوں، آپ کا کوئی شریک نہیں میں حاضر ہوں، بے شک سب تعریف اور نعمت آپ ہی کے لئے ہے اور سارا جہاں ہی آپ کا ہے، آپ کا کوئی شریک نہیں۔

نیت کے ساتھ الفاظ تلبیہ پڑھتے ہی احرام شروع ہو جائے گا۔ پھر دورانِ سفر کثرت سے تلبیہ کے مذکورہ الفاظ بلند آواز کے ساتھ پڑھا کریں، خصوصاً تغیری حالات کے وقت مثلاً صبح و شام، اٹھتے بیٹھتے، باہر جاتے

وقت، اندر آنے کے وقت، لوگوں سے ملاقات کے وقت، سواری سے اترتے ہوئے، بلندی پر چڑھتے وقت اور نشیب میں اترتے ہوئے زیادہ مستحب ہے، یعنی اور مستحبات کے مقابلے میں اس کی تاکید زیادہ ہے۔ عورتیں با آواز بلند نہ پڑھیں، آہستہ پڑھیں مرد بھی مسجد میں اتنی بلند آواز سے نہ پڑھیں جس سے نمازوں کو تشویش ہو اور جب بھی تلبیہ کہیں تو تین بار کہنا چاہیے۔ بہتر یہ ہے کہ تین مرتبہ تلبیہ باواز بلند کہنے کے بعد آہستہ آواز سے درود شریف پڑھیں اور پھر اپنے مقاصد کی دعائیں اور تلبیہ کے بعد مسنون دعایہ ہے:

اللَّهُمَّ إِنِّي أَسْأَلُكَ رِضَاكَ وَالْجَنَّةَ وَأَعُوذُ بِكَ مِنْ
غَضْبِكَ وَالنَّارِ.

ترجمہ:- ”اے اللہ میں آپ سے آپ کی رضا اور جنت مانگتا ہوں اور آپ کے غصہ اور عذاب دوزخ سے پناہ چاہتا ہوں۔“

احرام کی پابندیاں

احرام کی حالت میں مندرجہ ذیل چیزیں ناجائز ہیں:

- (۱) مردوں کو بدن کی ہیئت پر سلا ہوا یا بنا ہوا کپڑا پہنانا جیسے کرتا، شلوار، پاجامہ، بنیان، شیر و انی، کوٹ، سوئٹر، جانگیہ، موزے وغیرہ۔ نیز ایسا جوتا، بوٹ وغیرہ پہنانا بھی احرام میں جائز نہیں جو قدم کے نیچے میں ابھری ہوئی ہڈی کو چھپا لے۔ احرام کی چادر میں اگر کوئی پیوند لگا ہو

- یا لٹگی درمیان سے سلی ہو تو اس کا مضائقہ نہیں، روپیہ پیسہ رکھنے کے لئے سلی ہوئی ہمیانی یا پٹی باندھنا بھی جائز ہے۔
- (۲) مردوں کے لئے سر اور چہرہ ڈھانکنا۔
- (۳) کپڑوں یا بدن کو کسی قسم کی خوشبو لگانا، خوشبودار صابن استعمال کرنا، خوشبودار تمباکو وغیرہ کھانا۔ خوشبودار پھل اور پھول وغیرہ کو قصد اسونگھنا بھی مکروہ ہے، بلا ارادہ خوشبوناک میں آجائے تو مضائقہ نہیں۔
- احرام کی حالت میں گلے میں پھولوں کا ہڑا الناجائز نہیں، ان سے پر ہیز کرنا لازم ہے۔
- (۴) بدن کے بال کسی جگہ سے کاشنا، موٹڈنا، توڑنا۔ یا بال صفائپا وڈرو وغیرہ سے صاف کرنا۔
- (۵) ناخن تراشنا۔
- (۶) بحالت احرام بیوی کے ساتھ بوس و کنار جماع سب ناجائز ہیں۔
- (۷) بحالت احرام عورتوں کے سامنے جماع کی گفتگو بھی جائز نہیں۔
- (۸) لڑائی جھگڑا کرنا۔
- (۹) شکار کرنا یا شکاری کی مدد کرنا یا شکاری کے لئے شکار کی طرف اشارہ کرنا۔
- (۱۰) اپنے جسم یا اپنے کپڑے کی جوں مارنا۔

(۱۱) مذکورہ مارنا

(۱۲) عورت کا اپنا چہرہ اس طرح چھپانا کہ کپڑا چہرے کو لگا رہے۔

مذکورہ بالا تمام چیزوں کی پابندی کرتا حرام میں لازم ہے، اس کے خلاف کونا گناہ ہے اور اس کے کفارہ کے لئے اکثر صورتوں میں دم یعنی قربانی واجب ہوتی ہے جس کی پوری تفصیل تو بڑی کتابوں میں دیکھ کر یا معتبر علماء سے دریافت کر کے معلوم کی جاسکتی ہے، مگر بقدر ضرورت مسائل اس رسالہ میں بھی آگے جنایات کے باب میں بیان کردئے گئے ہیں۔

ان پابندیوں کی خلاف ورزی گناہ تو ہے ہی، اس سے انسان کا حج بھی ناقص ہو جاتا ہے، اگرچہ فرض ادا ہو جاتا ہے۔

مسئلہ:۔ ایک کام اور ایک صورت ایسی ہے کہ اس سے حج بھی فاسد ہو جاتا ہے اور دم بھی لازم ہوتا ہے اور دوسرے سال حج کی قضا بھی لازم ہو جاتی ہے، اور وہ وقوف عرفات سے پہلے "جماع" کر لینا ہے۔ جماع کے علاوہ بوس و کنار وغیرہ گناہ ہیں مگر ان کے کرنے سے حج فاسد نہیں ہوتا۔ البتہ دم لازم ہوتا ہے۔ تفصیل جنایات کے باب میں آئے گی۔

عورتوں کا حرام اور ان کے خاص مسائل

عورتوں کا حرام بھی مردوں کی طرح ہے، فرق یہ ہے کہ عورتوں کو سلے ہوئے کپڑے پہنے رہنا چاہیے، سر کو بھی چھپانا چاہیے، صرف چہرہ کھلا رکھیں،

مگر اجنبی مردوں کے سامنے برقع کی نقاب اس طرح ڈال لیں کہ وہ چہرے کو نہ لگے۔ عورتوں کے لیے موزے، دستانے پہننا جائز ہے، زیور بھی پہن سکتی ہیں۔

خواتین کے ساتھ کچھ اور مسائل بھی مخصوص ہیں جو تفصیل سے اپنے اپنے مقام پر آئیں گے، سہولت کے لئے یہاں مختصر آنکھے جاتے ہیں۔

(۱) عورتیں تلبیہ آہستہ آواز سے پڑھیں، زور سے نہ پڑھیں۔

(۲) طواف میں اضطیاغ اور رمل نہ کریں۔

(۳) دوران سُنی دو بزرستونوں کے درمیان نہ دوڑیں

(۴) جب حجر اسود پر مردوں کا ہجوم ہو تو اس کا بوسہ نہ لیں، البتہ جب جگہ خالی ہو تو بوسہ لے سکتی ہیں۔

(۵) جب مقام ابراہیم پر مردوں کا ہجوم ہو تو دو گانہ طواف دہاں نہ پڑھیں، بلکہ مسجد حرام میں کسی دوسری جگہ پڑھ لیں۔ ہاں جب جگہ خالی ہو تو پڑھ سکتی ہیں۔

(۶) خواتین کو احرام سے حلال ہونے کے لئے سر منڈوانا احرام ہے ان کو انگلی کے ایک پورے کے برابر تمام سر کے بال کتروانے چاہیں ورنہ کم از کم چوتھائی سر کے بال بقدر ایک پورے کے خود کاٹنا یا کٹوانا، احرام سے نکلنے کے لئے ضروری ہے۔

(۷) عورتوں کو حیض یا انفاس کی حالت میں کوئی طواف کرنا جائز نہیں، اگر

اس مجبوری سے ۱۲ اذی الحجہ تک بھی وہ طواف زیارت نہ کر سکیں بلکہ اس تاریخ کے بعد کریں تو ان پر تاخیر کا دم لازم نہیں ہو گا۔

(۸) عورت اگر طواف وداع کے وقت حیض یا نفاس کی حالت میں ہو اور مزید قیام کی گنجائش نہ ہو تو طواف وداع چھوڑ دے اور اس کے چھوڑنے سے کوئی دم وغیرہ لازم نہ ہو گا

(زبدہ وعنه)

(۹) عورتوں پر پرده فرض ہے مگر حرمین شریفین پہنچ کر بھی بہت سی خواتین پرده نہیں کرتیں بلکہ بسا اوقات نیم عریاں لباس پہنے ہوتی ہیں اور اسی حالت میں طواف وغیرہ کرتی ہیں یہ بے پردوگی اور بلا ضرورت مردوں کی دھکا پیل میں گھنسا سب حرام اور گناہ کبیرہ ہے، ایسی عورتیں خود بھی سخت گناہ گار ہوتی ہیں اور ان کے شوہروں سر پرست بھی جوانہ نہیں روکتے، گناہ گار ہوتے ہیں۔ یاد رکھیں مقبول حج کے لئے ان سب امور سے بچنا واجب ہے، ورنہ خطرہ ہے کہ حج سے ثواب کی بجائے گناہوں کے انبار لے کر واپس ہوں گی۔ حرمین شریفین میں جہاں عبادتوں کا ثواب بہت زیادہ ہے گناہوں کا وباں بھی سخت ہے، اس لئے کم از کم اس مبارک سفر میں شرم و حیا اور پرده کا خاص اہتمام کریں تاکہ ان کا حج صحیح طریقہ سے ادا ہو جائے اور اللہ کے نزدیک مقبول ہو۔

حر میں شر لیفین میں عورتوں کی نماز

مسئلہ : نماز باجماعت خواہ حر میں شر لیفین میں ہو یا کہیں اور اس میں اگر عورت اور مرد شریک ہوں تو عورت کو مردوں سے الگ کھڑا ہونا شرعا ضروری ہے۔ یہ مرد خواہ اس عورت کے باپ، بیٹے اور شوہر ہی کیوں نہ ہوں (عامگیری)۔

مگر حر میں شر لیفین میں خواتین پنج وقتہ نمازوں میں مردوں کی طرح مسجد میں پہنچتی ہیں، اگرچہ وہاں عورتوں کے لئے دروازہ بھی مخصوص ہے اور نماز کی جگہ بھی معین ہے، مگر خاص حج کے دنوں میں حاجیوں کی بے انہا کثرت کی وجہ سے وہ اپنی جگہ نہیں پہنچ پاتیں، مردوں ہی کے درمیان کھڑے ہو کر نماز شروع کر دیتی ہیں ایسا کرنا جائز نہیں۔

یاد رہے کہ جس طرح خواتین کو اپنے وطن میں گھروں میں نماز پڑھنا افضل ہے اسی طرح مکہ مکرمہ اور مدینہ منورہ میں بھی ان کو نماز گھر میں تنہالغیر جماعت کے پڑھنا افضل ہے اور مسجد حرام اور مسجد نبوی میں نماز کا جو ثواب مردوں کو ملتا ہے، اس سے زیادہ ثواب گھروں پر نماز پڑھنے میں عورتوں کو حر میں شر لیفین میں مل جاتا ہے۔ اس لئے وہاں کے قیام کے دوران عورتوں کو گھروں ہی میں نماز پڑھنا چاہیے، البتہ جب بیت اللہ کی زیارت یا طواف کرنے کے لئے مسجد حرام میں یاد رود وسلام کی غرض سے مسجد نبوی میں حاضر ہوں تو خیال کر کے ایسے وقت آئیں جب نماز کا وقت نہ ہو، اس وقت بھیڑ کم ہونے

کی وجہ سے حاضری بھی اطمینان سے ہوتی ہے، اور دعا مانگنے کا بھی سکون سے موقع ملتا ہے۔ اور جب مسجد میں بیٹھنا چاہیں تو بھی عورتوں کی مقررہ جگہ میں جا کر بیٹھیں اور ذکر و تلاوت میں مشغول رہیں۔

اگر اتفاقاً مسجد ہی میں نماز کا وقت ہو جائے اور نماز باجماعت پڑھ لیں تو کوئی مفافیت نہیں، نماز ہو جاتی ہے۔ اور اگر کوئی عورت اتفاقی طور پر عین نماز کے وقت مردوں کی صفوں میں پھنس جائے اور نکنا مشکل ہو تو اس وقت اس کو بغیر نماز کے جہاں بھی ہو خاموش بیٹھ جانا چاہیے جماعت میں ہرگز شامل نہ ہو۔ پھر جب امام نماز سے فارغ ہو تو تنہا وہیں نماز ادا کر لے۔

اگر دوران طواف اتفاقاً نماز کا وقت ہو جائے تو اذان ہوتے ہی جلدی جلدی طواف پورا کر کے، عورتوں کی جگہ پہنچ کر جماعت سے نماز پڑھ لیں، اگر طواف ختم کر کے مناسب جگہ پہنچنا ممکن نہ ہو تو طواف کو درمیان میں چھوڑ دیں اور نماز کے بعد اسی جگہ سے طواف شروع کر کے پورا کر لیں جہاں سے چھوڑا تھا۔

پچوں کا احرام

نابالغ بچے بچیاں دو قسم کے ہیں ایک وہ جنہیں بالکل بھی عقل و شعور نہ ہو، دوسرے وہ جو بالغ تونہ ہوں مگر سمجھدار ہوں، دونوں کے احرام کا طریقہ جدا جدائے۔

نا سمجھ بچوں کا احرام

جو بچہ بالکل نا سمجھ ہواں کے احرام کا طریقہ یہ ہے کہ پہلے بچہ کے بدن سے سلے ہوئے کپڑے اتار دیں اور ایک چادر تہبند کی طرح باندھ دیں اور ایک اوڑھادیں، لڑکی کو عورتوں کی طرح کپڑے پہنانے رکھیں اور وہ ہر وقت چہرہ کھلا رکھے پھر ان بچے اور بچی کا ولی (سرپرست) یعنی باپ بھائی وغیرہ ان کی طرف سے جیسا غرہ کی نیت کر کے تلبیہ پڑھے، پس ان کا احرام بندھ گیا۔ اب ان کو اپنے ساتھ رکھیں اور ممنوعات احرام سے انہیں بچائیں اور تمام افعال و اركان کی ادائیگی میں ساتھ رکھیں اور ان کے اركان و افعال کی ادائیگی کی بھی نیت رکھیں تاکہ ساتھ ساتھ ان کے افعال بھی ادا ہوتے رہیں، صرف طوف کی دور کھات میں ان کی طرف سے نیت معتبر نہ ہوگی لہذا یہ دو گانہ نہ بچوں پر واجب ہے نہ ان کی طرف سے ان کے ولی پر اور پھر جس طرح اپنا احرام کھولیں ان کا بھی کھول دیں۔ اگر ان بچوں سے کسی ممنوع فعل کا ارتکاب ہو جائے یا ان کا ولی ان کی طرف سے کوئی فرض یا واجب یا رکن ادا نہ کر سکے تو بچہ یا ولی پر کسی قسم کی کوئی جزا یا کفارہ یا قضا لازم نہ ہوگی۔ (غیری)

سمجھدار بچوں کا احرام

لڑکے اگر سمجھدار ہوں تو وہ مردوں کی طرح اپنا احرام خود باندھیں، لڑکیاں عورتوں کی طرح احرام باندھیں اور تمام اركان خود ہی ادا کریں، اگر

رمی وغیرہ خود نہ کر سکیں تو ان کا سر پرست ان کی طرف سے کر دے اگر کہیں غلطی کر دیں یا کوئی فرض واجب چھوڑ دیں تو ان پر بھی کوئی جزاء یا کفارہ یا قضا لازم نہ ہوگی۔ آخر میں جس وقت اور جس طرح بڑے اپنا احرام کھولتے ہیں اسی طرح ان کا بھی احرام کھلوادیا جائے۔ (غنیہ)

لیکن بہتر یہ ہے کہ حتی الامکان بچوں کو حج میں ساتھ نہ لایا جائے، ان کی وجہ سے خود مال باب کا حج بھی بعض اوقات گڑ بڑ ہو جاتا ہے۔ پریشانیاں بہت بڑھ جاتی ہیں اور اعمال حج اطمینان سے ادا نہیں ہو سکتے، یوں بھی بچوں کا حج نفل ہوتا ہے، بالغ ہو کر استطاعت کی صورت میں ان کو اپنا فرض خود ادا کرنا ہی پڑے گا۔

میقات کا بیان

احرام کہاں اور کس وقت باندھا جائے؟

اس کے لئے یہ جانا ضروری ہے کہ رسول اللہ صلی اللہ علیہ وسلم نے مکہ مکرہ کے گرد چاروں طرف کچھ مقامات متعین فرمادیے ہیں، جہاں پہنچ کر مکہ مکرہ جانے والوں پر احرام باندھنا واجب ہے، خواہ حج کا احرام باندھیں یا عمرہ کا۔ ان مقامات کو ”میقات“ کہتے ہیں اور اس کی جمع مواقیت آتی ہے۔ مواقیت کا تعین صحیح احادیث میں منقول ہے اور یہ پابندی میقات سے باہر رہنے والوں پر عام ہے جب بھی وہ مکہ مکرہ کے ارادہ سے حدود میقات میں داخل ہوں خواہ کسی تجارت و ملازمت کی غرض سے مکہ جارہے

ہوں یا عزیزوں، دوستوں سے ملاقات کے لئے بہر حال بیت اللہ کا یہ حق ان کے ذمہ ہے کہ میقات سے احرام باندھ کر مکہ میں داخل ہوں، اگر حج کا وقت ہے تو حج کا، ورنہ عمرہ کا احرام باندھیں، اور پہلے بیت اللہ کا یہ حق ادا کریں پھر اپنے کام میں مشغول ہوں۔

ہاں اگر جدہ کاسفر مکہ مکرمہ جانے کی نیت سے نہ ہو بلکہ صرف جدہ یا مدینہ منورہ جانے کی نیت ہو تو میقات سے احرام باندھنا ضروری نہیں، البتہ جب مدینہ منورہ سے مکہ مکرمہ کا سفر کریں تو وہاں کی میقات سے احرام باندھنا واجب ہے۔

میقات پانچ ہیں

(۱) **ذُواحْلَيْفَة**:- یہ مدینہ طیبہ کی طرف سے مکہ مکرمہ آنے والوں کے لیے ہے جو مدینہ طیبہ سے تقریباً اچھے میل پر مکہ مکرمہ کے راستے میں ہے، یہاں ایک مسجد بنی ہوئی ہے، آج کل یہ مقام بیر علی کے نام سے مشہور ہے۔

(۲) **بُحْفَة**:- یہ ملک شام کی طرف سے مکہ مکرمہ آنے والوں کے لیے ہے اور مدینہ طیبہ کے راستے کی مشہور منزل رانخ کے قریب ہے۔

(۳) **قَرْنُ الْمَنَازِل**:- نجد کی طرف سے آنے والوں کے لیے ہے۔

(۴) **سَيَّالِكَمْ**:- یمن کی طرف سے آنے والوں کے لئے ہے، یہ ایک پہاڑی

ساحل سمندر سے پندرہ بیس میل کے فاصلے پر ہے۔ یہ اصل میں یمن اور عدن والوں کا میقات ہے، پہلے زمانہ میں جب جدہ کی بند رگاہ نہ تھی تو ہندوستان، پاکستان اور دوسرے مشرقی ممالک سے بحری راستے پر آنے والے جہاں کا بھی یہی راستہ تھا، اس لئے اہل پاکستان و ہندوستان کے لئے بھی یہی میقات ہے۔

(۵) ذاتُ عرْقٌ:- عراق کی طرف سے آنے والوں کے لئے ہے۔ جن لوگوں کا راستہ خاص ان مقامات سے نہ ہو تو مکہ مکرمہ جانے کے لیے جس جگہ پر بھی ان میں سے کسی میقات کی محاذات (سیدھی) آجائے اس محاذات کے اندر داخل ہونے سے پہلے احرام باندھنا واجب ہے۔

یہ مواقیت ان لوگوں کے لئے ہیں جو حدود مواقیت سے باہر ساری دنیا میں کہیں بھی رہتے ہوں۔ مواقیت سے باہر ساری دنیا کو آفاق کہتے ہیں اور آفاق کے لوگوں کو آفاقت کہا جاتا ہے۔

جو لوگ مواقیت کے اندر کسی جگہ رہتے ہوں وہ کہاں سے احرام باندھیں؟ اس کو سمجھنے کے لئے پہلے تین دائروں کو سمجھنا ضروری ہے۔

تین دائرے

جاننا چاہیے کہ کعبہ مکرمہ نہایت ہی اعلیٰ و اشرف مقام ہے حق تعالیٰ نے اس کے گرد تین دائرے مقرر فرمادیئے ہیں، ہر دائرة کے کچھ مخصوص احکام

ہیں جن کو جاننا ضروری ہے۔

پہلا دائرہ:-

مواقعہ کا ہے جس کا ذکر پہلے گزر چکا۔

دوسرہ دائرہ:-

حرم کا ہے۔ یہ دائرہ پہلے دائرے سے بہت آگے جا کر مکہ مکرمہ کے قریب شروع ہوتا ہے، اس دائرہ کی حدود مکہ مکرمہ کے چاروں طرف سے مختلف فاصلوں پر معین ہیں اور مکہ مکرمہ جانے والے عام راستوں پر پختہ ستون ان کی علامات کے طور پر بنادیئے گئے ہیں۔ مثلاً جدہ سے مکہ مکرمہ جانے والی سڑک پر مکہ مکرمہ سے تقریباً ۲۱ کلومیٹر پہلے حدیبیہ کے قریب دوستون بنے ہوئے ہیں (حدیبیہ ایک مقام کا نام ہے جسے آج کل شمیسیہ کہا جاتا ہے) مکہ مکرمہ سے صرف پانچ کلومیٹر پر تسعیم میں بھی یہ ستون بنائے گئے ہیں۔ اور مکہ مکرمہ سے تقریباً ۱۸ کلومیٹر پر بحرانہ میں بھی بنے ہوئے ہیں۔ اس دائرے کے اندر شکار مارنا اور ہری گھاس یا لکڑی توڑنا حرام ہے اور اس دائرے میں شہر مکہ سمیت جو زمین ہے اسے حرم اور اس میں رہنے والوں کو اہل حرم کہا جاتا ہے۔

تیسرا دائرہ:-

مسجد حرام ہے یہ مکہ مکرمہ کی سب سے بڑی مسجد ہے، جس کے درمیان بیت اللہ واقع ہے، یہ مکہ مکرمہ میں بیت اللہ کے بعد سب سے زیادہ اشرف و اعلیٰ مقام ہے، اسے مسجد حرام کہا جاتا ہے۔

حدود میقات کے اندر رہنے والے کہاں سے احرام باندھیں؟

جو لوگ دائرة مواقیت کے اندر رہتے ہوں وہ کہاں سے احرام باندھیں؟ اس میں یہ تفصیل ہے کہ دائرة مواقیت اور دائرة حرم کے درمیان جو علاقہ ہے، اس کو حل کہا جاتا ہے اور یہاں رہنے والوں کو "اہل حل" یا "حلی" کہتے ہیں۔ ان لوگوں کا حکم یہ ہے کہ جب وہ حج یا عمرہ کے ارادہ سے مکہ مکرہ جانا چاہیں تو اپنی رہائش گاہ سے، یا حدود حرم سے پہلے پہلے احرام باندھ لیں، لیکن اگر وہ کسی اور مقصد سے مکہ مکرہ جانا چاہیں تو ان پر احرام باندھنے پر کوئی پابندی نہیں، جب چاہیں مکہ مکرہ بغیر احرام کے جاسکتے ہیں۔

جو لوگ دوسرے دائروں یعنی حدود حرم کے اندر مثلاً مکہ مکرہ میں رہتے ہوں تو ان کا حکم یہ ہے کہ ان کو عام حالات میں تو احرام کی ضرورت نہیں، البتہ جب حج یا عمرہ کرنا چاہیں تو احرام فرض ہو گا، عمرہ کے لیے حدود حرم سے باہر جا کر احرام باندھیں اور حج کے لیے حرم ہی سے احرام باندھ لیں۔

تیسرا دائرة جو "مسجد حرام" ہے احادیث میں اسکے بڑے فضائل آئے ہیں، اس میں ایک نماز پڑھنے کا ثواب ایک لاکھ نمازوں کے برابر ملتا ہے۔ (ابن ماجہ) اس مسجد کے اور بھی مخصوص احکام ہیں، مگر ان کا خصوصی تعلق احرام سے نہیں، اس لئے ان کی تفصیل کی یہاں ضرورت نہیں۔

پاکستان اور ہندوستان سے آنے والے کہاں

سے احرام باندھیں؟

یہ بات یاد رکھیں کہ آفاقتی لوگوں کے لئے میقات سے یا محاذات میقات سے احرام باندھ لینا واجب ہے، بغیر احرام کے میقات یا محاذات میقات سے مکرہ کی طرف بڑھنا جائز نہیں، اگر ایسا کیا تudem لازم آئے گا۔
البتہ میقات یا محاذات میقات سے پہلے ہی کوئی احرام باندھ لے تو یہ افضل ہے۔

جب سے ہوائی جہازوں کا سفر ہونے لگا اس وقت سے پاکستان و ہندوستان والوں کے لئے دو راستے ہو گئے ایک بھری دوسرا ہوائی۔ احرام کے معاملے میں دونوں راستوں کے احکام جدا جدابیں۔

بھری راستے سے جانے والوں کا حکم

کراچی سے جدہ جاتے ہوئے بھری جہاز سمندر کے اندر کنارے کنارے گزرتا ہے، جدہ تک راستہ میں کوئی میقات نہیں آتا اور نہ کسی میقات کی ایسی محاذات آتی ہے جس کی وجہ سے سمندر ہی میں احرام باندھنا واجب ہو جائے،
البتہ عدن گزر جانے کے بعد داہنے ہاتھ پر میلوں دور خشکی پر الیں یعنی کامیقات نیلم کم آتی ہے اور اسی وجہ سے جہاز میں اس محاذات کا خیال کرتے ہوئے احرام باندھتے ہیں اور اس محاذات کی جگہ احرام باندھنا جائز بلکہ افضل ہے،

لیکن چونکہ جہاز یا ملتم کی مجازات کے اندر مکہ مکرمہ کے رخ پر داخل نہیں ہوتا، بلکہ باہر باہر جدہ پہنچتا ہے اور جدہ پہنچنے تک مسافر کی مجازات کعبہ کے رخ پر جاتے ہوئے نہیں ہوتی اس لئے اگر کوئی شخص جدہ تک احرام کو موخر کرے جدہ پہنچ کر احرام باندھ لے تو اس کی بھی گنجائش ہے۔^(۱)

لیکن اس میں علماء کا اختلاف ہے۔ اس لئے بہتر یہی ہے کہ یا ملتم کی مجازات ہی میں احرام باندھ لے تاکہ شک و شبہ نہ رہے۔

ہوائی راستے سے جانے والوں کا حکم

کراچی سے جدہ جانے والا ہوائی جہاز اہل نجdia اہل عراق کی میقات یا ان کی مجازات سے گزرتا ہوا بلکہ بعض اوقات حرم کے اوپر سے گزرتا ہوا جدہ پہنچتا ہے، اس لئے کراچی سے بذریعہ ہوائی جہاز جانے والوں کے لئے یہ گنجائش نہیں ہے کہ وہ جدہ پہنچنے تک احرام کو موخر کریں، ان حضرات پر لازم ہے کہ جہاز روانہ ہونے کے گھنٹے ڈیڑھ گھنٹے کے اندر جہاز ہی میں احرام باندھ لیں تاکہ بلا احرام میقات یا اس کی مجازات سے تجاوز نہ ہو ورنہ گنہگار بھی ہوں گے اور دم بھی لازم ہو گا۔

ہندوستان اور بنگلہ دیش کے حاجج کرام جو بھی یاڑھا کہ سے بذریعہ ہوائی جہاز روانہ ہوتے ہیں، نقشہ دیکھنے سے اندازہ ہوا کہ ان کا جہاز بھی نجdia عراق

(۱) اس مسئلہ کی مکمل فقیہی تحقیق مفتی اعظم پاکستان حضرت مولانا مفتی محمد شفیع صاحب کی کتاب ”جوہر الفقة“ (ص ۳۹۲۳۵۹) اول میں دیکھی جاسکتی ہے۔ یہاں اسی کا خلاصہ لکھا گیا ہے۔ رفیع

کے میقات کی محاذات کے اندر سے گزر کر جدہ پہنچتا ہے، اس لئے ان حضرات کو بھی جہاز روانہ ہونے کے گھنٹہ، ڈیڑھ گھنٹہ کے اندر جہاز ہی میں احرام باندھ لیتا چاہیے۔

ایک مفید مشورہ

بعض اوقات ہوا ای جہاز کی پرواز کسی مجبوری کی وجہ سے ایک ایک دو دو دن موخر ہو جاتی ہے، اگر حاجی احرام باندھ چکے ہوں تو ان کو سخت دشواری پیش آتی ہے، کیونکہ احرام کی پابندیاں اپنے شہر میں رہتے ہوئے نباہنا آسان نہیں اور خلاف ورزی پر بہت سی صورتوں میں دم لازم ہو جاتا ہے اور گناہ بھی ہوتا ہے اس لئے حاج کرام کو مشورہ دیا جاتا ہے کہ ایمپورٹ پر احرام نہ باندھیں، بلکہ جب جہاز فضا میں بلند ہو جائے اس وقت احرام باندھیں، جس کا آسان طریقہ یہ ہے کہ پیچھے احرام باندھنے کے طریقے میں جتنے کام تفصیل سے لکھے گئے ہیں، نیت اور تلبیہ کے سواہ سب کام تو کراچی میں اپنی رہائش گاہ یا ایمپورٹ پر پورے کر لیں، احرام کے کپڑے بھی باندھ لیں مگر نیت اور تلبیہ نہ کریں، نیت اور تلبیہ کے بغیر احرام شروع نہیں ہوتا، نہ اس کی پابندیاں عائد ہوتی ہیں، جب جہاز فضا میں بلند ہو جائے اس وقت نیت کر کے تلبیہ پڑھیں۔ احرام اور اس کی پابندیاں اس وقت سے شروع ہوں گی۔

جدہ پہنچنے کے بعد

سمندری اور ہوا ای دونوں راستوں سے سفر کرنے والے پہلے جدہ پہنچتے

ہیں، اس لئے جدہ کو حرمین کا دروازہ کہا جائے تو بعید نہیں، یہاں پہنچ کر اللہ تعالیٰ کا شکردا کریں کہ منزل مقصود قریب آگئی، اور تلبیہ موقع بے موقع با آواز بلند کثرت سے پڑھتے رہیں، ضروریات سے فراغت کے بعد تمام اوقات کو ذکر اللہ میں مشغول رکھیں۔

بحری راستے سے آنے والوں نے اگر جدہ سے پہلے احرام نہ باندھا ہو تو اب جدہ پہنچ کر احرام باندھ لیں، کیونکہ مکہ مکرہ جانے والوں کو اس سے آگے بلا احرام بڑھنا جائز نہیں، مگر کراچی سے بذریعہ ہوائی جہاز جانے والے حاج کو جدہ تک احرام موخر کرنے کی مجازش نہیں جیسا کہ پچھے تفصیل سے بیان ہوا ہے اگر کوئی حاجی یا عمرہ کرنے والا بذریعہ ہوائی جہاز لا علمی میں بلا احرام جدہ پہنچ گیا تو جدہ پہنچ کر فوراً احرام باندھ لے اور بلا احرام جدہ پہنچنے کی بنا پر دم بھی دے اور اس گناہ سے توبہ استغفار بھی کرے۔

حدود حرم میں داخلہ

حدود حرم کا داخلہ رب العزت جل شانہ کی بارگاہ عظمت پناہ میں داخلہ ہے جو بہت خوش قسم لوگوں کو نصیب ہوتا ہے اس کی عظمت و جلال کو دل میں اچھی طرح یاد کر کے ان حدود میں داخل ہوں، انبیاء سالقین علیہم السلام اور بزرگان امت کا عمل توبیہ رہا ہے کہ یہاں سے پیدل، ننگے پاؤں چلتے تھے۔ یہاں سے نہ ہواتوزی طوی (شہر مکہ مکرہ سے باہر ایک مقام ہے) سے پیدل اور ننگے پاؤں ہو جاتے تھے، یہ بھی نہ ہو سکتا تھا تو مکہ مکرہ میں داخل ہو کر یہ

عمل کرتے تھے (حیات القلوب) لیکن آج کل عموماً موڑوں کی سواری ہے، اتنا آسان نہیں، پھر سامان موڑ میں رہے تو دل ادھر لگا رہے گا۔ اس لئے سوار ہی ہو کر داخل ہوتے ہیں۔ مگر کوشش کر کے نہایت خشوع خضوع سے استغفار کرتے ہوئے بار بار تلبیہ پڑھتے ہوئے داخل ہوں (زبدہ)

مکہ معظمہ میں داخلہ

حدود حرم میں کچھ اندر جا کر مکہ مکرہ کی آبادی شروع ہو جاتی ہے۔

مسئلہ : مکہ مکرہ میں داخل ہونے سے پہلے غسل کرنا سنت ہے (زبدہ)
آج کل جدہ ہی میں غسل کر کے چلنے سے یہ سنت ادا ہو سکتی ہے، کیونکہ موڑوں کی وجہ سے بہت تھوڑے وقت میں یہ سفر طے ہو جاتا ہے، مکہ مکرہ میں داخلہ کے بعد پہلے اپنے سامان اور جائے قیام کا انتظام کریں تاکہ دل اس میں الجحانہ رہے، اس کے بعد مسجد حرام میں حاضر ہوں۔

مسجد حرام میں داخلہ:-

مسئلہ :- مسجد حرام کے بہت سے دروازے ہیں، مستحب یہ ہے کہ مسجد حرام میں باب السلام سے داخل ہوں، کسی دوسرے دروازے سے داخل ہوں تو بھی کچھ حرج نہیں۔ تلبیہ پڑھتے ہوئے تواضع اور خشوع کے ساتھ بیت اللہ کی عظمت و جلالت کا دھیان کئے ہوئے داخل ہوں۔

مسئلہ :- مسجد میں داخل ہوتے وقت داہنی پاؤں پہلے داخل کریں اور درود

شریف پڑھ کر یہ دعا پڑھیں۔

اللَّهُمَّ افْتَحْ لِي أَبْوَابَ رَحْمَتِكَ وَسَهِلْ لَنَا أَبْوَابَ رِزْقِكَ

ترجمہ:- اے اللہ ہمارے لئے اپنی رحمت کے دروازے کھول

دے اور ہمارے لئے اپنے رزق کے ذرائع آسان فرمادے

اگر دعا کے الفاظ یاد نہ ہوں تو اپنی زبان میں اس مضمون کی دعا لگنا بھی کافی ہے۔

بیت اللہ پر پہلی نظر کے وقت

تمن مرتبہ اللہ اکبر، لا إِلَهَ إِلَّا اللَّهُ کہے اور یہ دعا بھی پڑھے۔

اللَّهُمَّ أَنْتَ السَّلَامُ وَمِنْكَ السَّلَامُ فَاجْهِنَّا بَنَاءً

بِالسَّلَامِ اللَّهُمَّ زِدْ بَيْتَكَ هَذَا تَعْظِيْمًا وَ تَشْرِيفًا وَ

تَكْرِيْمًا وَ مَهَابَةً وَ زُدْمَنْ حَجَّةً أَوْ اعْتَمَرَةً تَشْرِيفًا

وَ تَكْرِيْمًا وَ تَعْظِيْمًا وَ بَرًا.

ترجمہ:- ”اے اللہ آپ ہی سلام ہیں اور آپ ہی کی طرف سے

سلامتی ہے، اے ہمارے پروردگار! ہمیں سلامتی کے ساتھ زندہ

رکھ۔ اے اللہ! اپنے اس گھر کی تعظیم و تکریم اور شرف و بیت زیادہ

کر دیجئے اور جو اس گھر کا حج کرے یا عمرہ کرے اس کی تعظیم و تکریم

اور شرف اور ثواب کو بڑھا دیجئے۔“ اس دعا کا پڑھنا مستحب ہے،

اگر یاد نہ ہو تو وجود عاچا ہے مانگے اس وقت دعا قبول ہوتی ہے۔

مسئلہ:- مسجد حرام میں داخل ہونے کے وقت تحریۃ المسجد کے نقل نہ پڑھے،

کیونکہ یہاں بغرض طواف آنے والوں کا تحریک نماز کی بجائے طواف ہے اس لئے مسجد حرام میں داخل ہو کر سب سے پہلے طواف کرنا چاہیے۔ (غنیمہ)

سب سے پہلا کام طواف

مکہ مکرمہ میں داخل ہونے والا آفاقی خواہ کسی بھی نیت سے آیا ہو، چونکہ اس پر لازم ہے کہ میقات سے احرام کے بغیر اندر نہ آئے، اس لئے یہاں آنے والا حج کی قسموں میں سے کسی قسم کا یا عمرہ کا احرام باندھ کر مکہ معظمه پہنچ گا۔ لہذا ہر حال میں اس کا پہلا کام یہ ہے کہ سامان کے انتظام سے فارغ ہو کر مسجد حرام پہنچے اور طواف کرے۔ البتہ طواف کی نوعیت علیحدہ ہو گی، عمرہ اور تمتع کرنے والے کے لئے یہ طواف عمرہ کا طواف ہو گا اور مفرد کے لئے یہ حج کا طواف قدوم ہو گا جو سنت ہے واجب نہیں۔ جس نے قرآن کا احرام باندھا ہو وہ مکہ مکرمہ پہنچ کر پہلے عمرہ کا طواف اور سعی کرے، پھر حج کا طواف قدوم کرے۔

مسئلہ :۔ طواف بے وضو یا جنابت یا حیض و نفاس کی حالت میں کرنا سخت گناہ ہے اس میں بعض مرتبہ دم وغیرہ واجب ہو جاتا ہے جس کی تفصیل جنایات کے باب میں آئے گی۔

طواف کرنے کا طریقہ اور حجر اسود کا استلام

طواف کے معنی کسی چیز کے گرد گھونٹنے کے ہیں۔ طواف کی نیت کر کے

بیت اللہ کے گرد سات مرتبہ گھونٹے کو طواف کہتے ہیں، یعنی ایک طواف سات چکر لگانے سے مکمل ہوتا ہے۔ اور ایک چکر کو شوط کہتے ہیں، بیت اللہ کے سوا اور کسی چیز یا کسی مقام کا طواف کرتا جائز نہیں۔ طواف کے لئے نیت فرض ہے، بغیر نیت کے کتنے ہی چکر لگائیے طواف نہیں ہو گا۔

طواف کی نیت اس طرح کرے کہ ”یا اللہ میں تیری رضا حاصل کرنے کے لئے طواف کا رادہ کرتا ہوں، اس کو میرے لئے آسان کر دے اور قبول فرم۔“

دل سے نیت کرنا فرض ہے اور زبان سے بھی کہہ لینا افضل ہے، پہلے بیت اللہ کی طرف منہ کر کے اس گوشہ کے پاس جس میں جگر اسود ہے اس طرح کھڑے ہوں کہ پورا جگر اسود اس کی دائیں جانب ہو جائے، پھر طواف کی نیت کر کے ذرا دائیں جانب کو چلیں اتنا کہ جگر اسود بالکل مقابل ہو جائے، جگر اسود کے سامنے کھڑے ہو کر اس طرح ہاتھ اٹھائیں جیسے نماز کی تکمیل تحریمہ کے وقت اٹھاتے ہیں اور یہ پڑھیں۔

بِسْمِ اللَّهِ الَّلَّهُ أَكْبَرُ، لَا إِلَهَ إِلَّا اللَّهُ وَلِلَّهِ الْحَمْدُ ،
وَالصَّلَاةُ وَالسَّلَامُ عَلَى رَسُولِ اللَّهِ، أَللَّهُمَّ إِيَّاكَ نَسْأَلُ
بِكَ وَوَفَاءً بِعَهْدِكَ وَإِتَّبَاعًا لِسُنْنَةِ نَبِيِّكَ صَلَّى اللَّهُ
عَلَيْهِ وَسَلَّمَ .

اگر یہ یاد نہ ہو یا ہجوم کی وجہ سے پوری پڑھنا مشکل ہو تو صرف

بِسْمِ اللَّهِ الَّلَّهُ أَكْبَرُ، وَلِلَّهِ الْحَمْدُ ، پڑھ لینا کافی ہے۔

پھر ہاتھ چھوڑ کر دونوں ہاتھ حجر اسود پر اس طرح رکھیں جیسے سجدہ میں رکھے جاتے ہیں اور دونوں ہتھیلوں کے نیچے سر رکھ کر حجر اسود کو ادب کے ساتھ بوسہ دیں۔ ہجوم کی وجہ سے بوسہ دینا ممکن نہ ہو تو حجر اسود کو ہاتھ سے چھو کر ہاتھ کو بوسہ دیں۔ اگر ہاتھ بھی نہ رکھ سکیں تو لکڑی یا کسی دوسری چیز سے حجر اسود کو چھو کر اس چیز کو بوسہ دیں، یہ بھی نہ ہو سکے تو دونوں ہاتھ حجر اسود کی طرف اس طرح اٹھائیں کہ گویا حجر اسود پر رکھے ہوئے اور ہاتھوں کی پشت اپنے چہرہ کی طرف رکھیں اس کے بعد ہاتھوں کو بوسہ دیں۔

حَجَرُ أَسْوَدُ كَوْبُوْسَهْ دِيْنَے مِيلَ احْتِيَاطٍ

حجر اسود کو بوسہ دینے یا ہاتھ لگانے میں اس کا پورا اخیال رکھیں کہ کسی کو تکلیف نہ پہنچے، اگر تکلیف کا خطرہ ہو تو اس کو چھوڑ دیں، صرف ہاتھوں کو کانوں تک حجر اسود کے بالکل سامنے کر کے ہاتھوں کو بوسہ دینے ہی پر اکتفا کریں کیونکہ حجر اسود کا اسلام مستحب ہے اور کسی مسلمان کو تکلیف پہنچانا حرام ہے، اسلام حجر اسود کے بعد دائیں طرف کعبہ شریف کے دروازہ کی جانب کو چلیں اور بیت اللہ کے گرد طواف کریں۔ جب رکن یمانی کے پاس پہنچیں تو اس کو دونوں ہاتھوں سے باکیں ہاتھ سے یا صرف دائیں ہاتھ سے چھونا مستحب ہے، اس کو بوسہ دینا یا صرف دائیں ہاتھ سے چھونا خلاف سنت ہے اگر ہاتھ لگانے کا موقع نہ ہو تو ایسے ہی گزر جائے۔

مسئلہ: حج کے زمانے میں بعض لوگ حجر اسود پر خوشبو لگادیتے ہیں تو اگر حجر اسود پر خوشبو لگی ہو اور طواف کرنے والا محروم ہو تو اسے حجر اسود کا اسلام جائز

نہیں، بلکہ ہاتھوں سے اشارہ کر کے ہاتھوں کو بوسہ دے لیں۔ اگر محروم نے جمر اسود کا استلام کیا اور اس کے منہ یا ہاتھ کو خوشبوگی تو اگر بہت لگی تو دم واجب ہے اور تھوڑی سی لگی تو صدقہ لازم ہے (غئیہ) اسی طرح رکن یمانی پر بھی خوشبوگی ہو تو اس کو بھی ہاتھ نہ لگائیے اور طواف سے فارغ ہو کر ملتزم پر جائیں اور وہاں بھی خوشبوگی ہو تو وہاں بھی دیوار سے نہ چمٹیں دور کھڑے ہو کر ہی دعا کر لیں۔

بیت اللہ کے چار گوشے

بیت اللہ کے چار گوشے ہیں، ہر گوشے کو رکن کہتے ہیں، ایک رکن تو جمر اسود کا ہے اس کے سامنے مغربی جانب کا گوشہ رکن یمانی کہلاتا ہے، باقی دو گوشے رکن شامی اور رکن عراقی کے نام سے مشہور ہیں، مگر طواف میں ان دونوں گوشوں کے بارے میں کوئی حکم ثابت نہیں ہے۔

جب لوٹ کر جمر اسود پر پہنچیں تو پھر "بِسْمِ اللَّهِ الَّلَّهِ أَكْبَرُ" کہہ کر بوسہ دینے یا ہاتھ لگانے اور ہاتھ کو بوسہ دینے کا وہی عمل کریں جو پہلے کیا تھا، اس طرح یہ ایک شوط (چکر) پورا ہو گیا اب اسی طرح باقی چھ شوط (چکر) جمر اسود سے شروع کر کے جمر اسود تک کریں گے تو ایک طواف کامل ہو گا۔ سات شوط پورے کرنے کے بعد آٹھویں مرتبہ بھی جمر اسود کا استلام اسی طرح کریں جس طرح پہنچے بیان ہوا ہے۔

مسئلہ :- جمر اسود کا استلام یعنی بوسہ دینا یا ہاتھ دغیرہ لگانا پہلی مرتبہ اور آٹھویں

مرتبہ بالاتفاق سنت موکدہ ہے، پنج والے چکروں میں زیادہ تاکید نہیں ہے۔

مسئلہ:- جب جماعت نماز کے لئے اقامت ہو رہی ہو اس وقت سے جماعت ختم ہونے تک اور جب امام خطبہ کے لئے کھڑا ہو، اس وقت طوف کرنا مکروہ ہے، اس کے علاوہ اور کسی وقت طوف کرنا مکروہ نہیں، اگرچہ وہ اوقات ہوں جن میں نماز مکروہ ہوتی ہے۔

طواف کی دعائیں

دورانِ طواف ذکر اللہ میں مشغول رہنا اور دعا مانگنا افضل ہے، دعا حالت طواف میں مقبول ہوتی ہے، مگر کوئی خاص ذکر اور دعا ایسی معین نہیں ہے کہ اس کے بغیر طواف نہ ہو، حدیث میں دو دعائیں منقول ہیں جو مختصر سی ہیں، ایک رکن بیمانی اور مجر اسود کے درمیان، وہ یہ ہے۔

رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةً وَ قَنَا عَذَابَ النَّارِ.

ترجمہ: ”اے ہمارے رب ہم کو دنیا میں بھلائی دے اور آخرت میں بھی بھلائی دے اور دوزخ کے عذاب سے بچا۔“

دوسری دعائیں کا جغر اسود اور حطیم کے درمیان پڑھنا منقول ہے، یہ ہے

اللَّهُمَّ قَنِعْنَا بِمَا رَزَقْتَنَا وَبِأَنْكَلَّ لِنِ فِيهِ وَأَخْلُفُ عَلَى كُلِّ غَائِبَةٍ لَنِ يُخَيِّرُ . لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ .

ترجمہ:- ”لے اللہ جو کچھ آپ نے مجھے عنایت فرمایا ہے اس پر
مجھے قناعت دے اور اس میں مجھے برکت بھی دے اور میرا مال و
ولاد جو کچھ میرے سامنے نہیں ہے تو اس کی حفاظت فرم۔ اللہ کے
سو اکوئی معبد نہیں وہ واحد ہے، اس کا کوئی شریک نہیں، اسی کے
لئے ملک ہے اور اسی کے لئے حمد ہے اور وہ ہر چیز پر قادر ہے۔“

امام محمدؐ نے مبسوط میں فرمایا کہ مقامات حج میں کوئی دعا معین کرنا اچھا
نہیں، جس میں جی لگے اور جس کی ضرورت سمجھے وہ دعا کرے، کیونکہ معین
الفاظ کی پابندی سے رقتِ قلب اور خشوعِ اکثر نہیں رہتا۔

طواف کے ہر شوط (چکر) کے لئے جو دعائیں آگے آرہی ہیں وہ رسول
اللہ صلی اللہ علیہ وسلم سے منقول تو ہیں مگر خاص طوف کے لئے منقول
نہیں، بہت سے عوام کتابیں ہاتھ میں لے کر طوف کی حالت میں ان الفاظ کو
بے سمجھے مشکل سے ادا کرتے ہیں، اس سے بہتر یہ ہے کہ جو کچھ اپنی سمجھ میں
آئے اور جس چیز کی ضرورت ہو اپنی زبان میں اس کی دعا کریں۔

البتہ کسی کو عربی دعائیں یاد ہوں اور ان کو سمجھ کر دعا کرے تو بہت اچھا
ہے یا جو شخص وہ دعائیں حفظ یاد رکھنا چاہے تو ایسے حضرات کے لئے وہ دعائیں
بھی مع ترجمہ لکھی جاتی ہیں اگر کسی کو عربی میں دعائیں یاد کرنا مشکل ہو وہ ان کا
اردو ترجمہ یا مفہوم اپنے الفاظ میں ادا کر لے، یہ بھی یاد نہ رہے تو وجود دعا بھی
چاہے اپنی زبان میں اللہ تعالیٰ سے مانگ لے۔

پہلے چکر کی دعا (عربی)

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ
 وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ
 الْعَلِيِّ الْعَظِيمِ وَالصَّلَاةُ وَالسَّلَامُ عَلَى
 رَسُولِ اللَّهِ صَلَّى اللَّهُ عَلَيْهِ وَسَلَّمَ اللَّهُمَّ إِنِّي مَأْنَأَ
 بِكَ وَتَصْدِيقًا بِكَلِمَاتِكَ وَوَفَاءً بِعَهْدِكَ وَإِتْبَاعًا
 لِسُنْنَةِ نَبِيِّكَ وَحَسِيبِكَ مُحَمَّدًا صَلَّى اللَّهُ عَلَيْهِ وَسَلَّمَ
 اللَّهُمَّ إِنِّي أَسْأَلُكَ الْعَفْوَ وَالْعَافِيَةَ وَالْمُعَافَاهَةَ
 الدَّائِمَةَ فِي الدِّينِ وَالدُّنْيَا وَالْآخِرَةِ وَالْفَوْزَ
 بِالْجَنَّةِ وَالتَّجَاهَةِ مِنَ النَّارِ۔

ہدایت:- رکن یمانی پر پہنچ کر یہ دعا ختم کر دیجئے۔ اور رکن یمانی سے مجر اسود
 تک یہ دعاء نگیں۔

رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةً وَ قَنَا
 عَذَابَ النَّارِ وَ أَذْخَلُنَا الْجَنَّةَ مَعَ الْأَبْرَارِ يَا عَزِيزُ يَا
 غَفَّارُ يَا رَبَّ الْعَالَمِينَ۔



پہلے چکر کی دعا (اردو)

ترجمہ:- ”اللہ تعالیٰ پاک ہے اور سب تعریفیں اللہ ہی کے لئے ہیں اور اللہ کے سو اکوئی عبادت کے لائق نہیں اور اللہ سب سے بڑا ہے اور (گناہوں سے بچنے) کی طاقت اور (عبادت کی) قوت اللہ ہی کی طرف سے ہے جو بزرگی اور عظمت والا ہے۔ اور اللہ تعالیٰ کی رحمت اور سلام ہو اللہ کے رسول ﷺ پر۔ اے اللہ تجھے پر ایمان لاتے ہوئے اور تیرے احکام کو مانتے ہوئے اور تجھے سے کئے ہوئے عہد کو پورا کرتے ہوئے اور تیرے نبی اور تیرے حبیب محمد ﷺ کی سنت کی پیروی کرتے ہوئے (میں طوف کرتا ہوں)

”اے اللہ! میں تجھ سے معافی اور سلامتی اور دین و دنیا اور آخرت میں داگی حفاظت کا سوال کرتا ہوں اور جنت کی کامیابی اور دوزخ سے نجات کا طلب گار ہوں۔“

ہدایت:- رکن یمانی تک یہ دعا ختم کر کے مجر اسود تک یہ دعائیں:

”اے ہمارے پروردگار ہمیں دنیا میں بھی بھلائی عطا فرماء اور آخرت میں بھی بھلائی دے اور ہم کو دوزخ کے عذاب سے بچا۔ اور نیک لوگوں کے ساتھ جنت میں داخل فرماء۔ اے بڑی عزت والے، بڑی بخشش والے، اے تمام جہانوں کے پالنے والے۔

دوسرے چکر کی دعا (عربی)

اللَّهُمَّ إِنَّ هَذَا الْبَيْتَ بَيْتُكَ وَالْحَرَمَ حَرَمُكَ وَالْأَمْنَ أَمْنُكَ وَالْعَبْدَ عَبْدُكَ وَإِنَّا عَبْدُكَ وَابْنُ عَبْدِكَ وَهَذَا مَقَامُ الْعَائِدِ لِكَ مِنَ النَّارِ فَحَرَمٌ لِّهُوَ مَنَا وَبَشَّرَنَا عَلَى النَّارِ اللَّهُمَّ حَبِّبْ إِلَيْنَا الْإِيمَانَ وَزَيَّنْهُ فِي قُلُوبِنَا وَكَرِّهْ إِلَيْنَا الْكُفْرَ وَالْفُسُوقَ وَالْعِصْيَانَ وَاجْعَلْنَا مِنَ الرَّاشِدِينَ اللَّهُمَّ قِنِي عَذَابَكَ يَوْمَ تَبْعَثُ عِبَادَكَ اللَّهُمَّ ارْزُقْنِي الْجَنَّةَ بِغَيْرِ حِسَابٍ.

ہدایت:- رکنِ یمانی پر پہنچ کر یہ دعا ختم کرو تبھے، اور آگے مجر اسود تک یہ دعا پڑھیں۔

رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةً وَ قَنَا عَذَابَ النَّارِ وَ أَدْخَلْنَا الْجَنَّةَ مَعَ الْأَبْرَارِ يَا عَزِيزُ يَا غَفَّارُ، يَا رَبَّ الْعَالَمِينَ.

دوسرے چکر کی دعا (اردو)

ترجمہ:- "اے اللہ بیٹک یہ گھر تیر اگھر ہے اور یہ حرم تیر احرم ہے اور (یہاں کا) امن و امان تیر اہی دیا ہوا ہے اور ہر بندہ تیر اہی بندہ ہے اور میں بھی تیر اہی بندہ ہوں اور تیرے ہی بندہ کا یہاں ہوں

اور یہ دوزخ کی آگ سے تیری پناہ پکڑنے والوں کی جگہ ہے، لہذا
آپ ہمارے گوشت اور کھال کو دوزخ پر حرام کر دیجئے۔ اے اللہ
ہمارے لئے ایمان کو محبوب بنادے، اور ہمارے دلوں میں اس کی
چاہ پیدا کر دے اور ہمارے لئے کفر، بد کاری اور نافرمانی کو ناپسند
بنادے، اور ہمیں ہدایت پانے والوں میں شامل کر دے، اے اللہ
جس دن تو اپنے بندوں کو دوبارہ زندہ کر کے اٹھائے تو مجھے اپنے
عذاب سے بچانا، اے اللہ مجھے بغیر حساب کے جنت عطا فرمा

وے۔“

ہدایت:- رکن یمانی پر پہنچ کر یہ دعا ختم کر دیجئے اور آگے بڑھتے ہوئے جو
اسود تک یہ دعا نگئیں۔

”اے ہمارے پروردگار ہمیں دنیا میں بھی بھلائی عطا فرم اور آخرت میں
بھی بھلائی دے اور ہمیں دوزخ کے عذاب سے بچا اور ہمیں نیک لوگوں کے
سامنے جنت میں داخل فرم۔ اے بڑے عزت والے اے بڑی بخشش والے،
اے سب جہانوں کے پانے والے۔

تیرے چکر کی دعا (عربی)

اللَّهُمَّ إِنِّي أَعُوذُ بِكَ مِنَ الشَّرِّ وَالشَّرُكِ وَالشَّقَاقِ
وَالنِّفَاقِ وَسُوءِ الْأَخْلَاقِ وَسُوءِ الْمَنْظَرِ وَالْمُنْقَلِبِ
فِي الْمَالِ وَالْأَهْلِ وَالْوَلَدِ اللَّهُمَّ إِنِّي أَسْأَلُكَ

رِضَاكَ وَالْجَنَّةَ وَأَعُوذُ بِكَ مِنْ سَخَطِكَ وَالنَّارِ
 اللَّهُمَّ إِنِّي أَعُوذُ بِكَ مِنْ فِتْنَةِ الْقَبْرِ وَأَعُوذُ بِكَ مِنْ
 فِتْنَةِ الْمَحْيَا وَالْمَمَاتِ.

ہدایت:- رکن یمانی پر پہنچنے تک یہ دعا ختم کر دیں اور آگے بڑھتے ہوئے یہ
 دعا پڑھیں۔

رَبَّنَا اتَّنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا
 عَذَابَ النَّارِ وَأَدْخَلْنَا الْجَنَّةَ مَعَ الْأَئْمَارِ يَا عَزِيزُ
 يَا رَبَّ الْعَالَمِينَ.

تیرے چکر کی دعا (اردو)

اے اللہ میں تیری پناہ مانگتا ہوں (تیرے احکام میں) شک سے
 اور (تیری ذات و صفات میں) شرک سے اور اختلاف و نفاق سے
 اور برے اخلاق سے اور برے حال اور برے انجام سے مال میں
 اور اہل و عیال میں۔ اے اللہ میں تجوہ سے تیری رضا مندی اور
 جنت کی بھیک مانگتا ہوں اور تیرے غصب اور آگ سے پناہ مانگتا
 ہوں۔ اے اللہ میں تیری پناہ مانگتا ہوں قبر کے عذاب سے اور
 تیری پناہ چاہتا ہوں زندگی اور موت کی ہر مصیبت سے۔

ہدایت:- رکن یمانی تک پہنچنے تک یہ دعا ختم کر دیں اور آگے بڑھتے ہوئے
 یہ دعا پڑھیں۔

”اے ہمارے پروردگار ہمیں دنیا میں بھی بھلائی عطا فرم اور آخرت
میں بھی بھلائی دے اور ہمیں دوزخ کے عذاب سے بچا اور ہمیں نیک لوگوں
کے ساتھ جنت میں داخل فرم۔ اے بڑی عزت والے، اے بخشش والے، اے
سب جہانوں کے پالے والے۔

چوتھے چکر کی دعا (عربی)

اللَّهُمَّ اجْعَلْهُ حَجَّاً مَبْرُورًا وَسَعِيًّا مَشْكُورًا وَذِبْحًا
مَغْفُورًا وَعَمَلاً صَالِحًا مَقْبُولًا وَتِجَارَةً لَنْ تَبُورَ،
يَا عَالَمَ مَا فِي الصُّدُورِ، أَخْرِجْنِي يَا اللَّهُ مِنْ
الظُّلُمَاتِ إِلَى النُّورِ اللَّهُمَّ إِنِّي أُسْأَلُكُ مُوجَبَاتِ
رَحْمَتِكَ وَعَزَائِيمَ مَغْفِرَتِكَ وَالسَّلَامَةَ مِنْ كُلِّ إِثْمٍ
وَالْفَنِيمَةَ مِنْ كُلِّ بَرٍ وَالْفُؤْزَ بِالْجَنَّةِ وَالنَّجَاةَ مِنْ
النَّارِ رَبِّ قَبْعَنِي بِمَارَزَ قُبْنِي وَبَارِكْ لِي فِيمَا
أَعْطَيْتَنِي وَأَخْلُفْ عَلَيَّ كُلَّ غَائِبَةٍ لَئِنْكَ بِخَيْرٍ.

ہدایت:- رکن یہاں تک یہ دعا ختم کر دیجئے اور آگے بڑھتے ہوئے یہ دعا کبھی۔

رَبَّنَا إِنَّا فِي الدُّنْيَا حَسَنَةٌ وَ فِي الْآخِرَةِ حَسَنَةٌ.
وَقِنَا عَذَابَ النَّارِ وَأَدْخَلْنَا الْجَنَّةَ مَعَ الْأَبْرَارِ يَا
عَزِيزُ يَا غَفَّارُ يَا رَبَّ الْعَلَمِينَ.

چوتھے چکر کی دعا (اردو)

ترجمہ:- اے اللہ اس کو حج مقبول اور کامیاب کوشش بنادے اور گناہوں کی مغفرت کا ذریعہ، اور اچھا مقبول عمل، اور ایسی تجارت بنادے جس میں خسارہ نہ ہو، اے دلوں کا حال جانے والے، اے اللہ مجھے (گناہ کی) اندر ہیریوں سے (ایمان اور نیک عمل کی) روشنی کی طرف نکال لے۔ اے اللہ میں مجھ سے تیری رحمت کے لازمی ذریعوں کا سوال کرتا ہوں اور ان اسباب کا جو تیری مغفرت کو (میرے لئے) لازمی بنا دیں اور ہر گناہ سے سلامتی کا، اور ہر نیکی سے فیض یاب ہونے کا، اور جنت سے بہرہ در ہونے کا، اور دوزخ سے نجات پانے کا۔ اے میرے پروردگار تو نے جو کچھ مجھے دیا ہے اس پر قناعت عطا فرم اور جو نعمتیں مجھے عطا فرمائی ہیں ان میں برکت بھی دے اور میری ہر غائب چیز (اہل و عیال اور مال و جائداد) پر تو خیر و برکت کے ساتھ میرا قائم مقام اور محافظ بن جا۔

ہدایت:- رکن یمانی پر پہنچ کر یہ دعا ختم کر دیجئے اور آگے بڑھتے ہوئے یہ دعا پڑھیے۔

”اے ہمارے پروردگار ہمیں دنیا میں بھی بھلائی عطا فرم اور آخرت میں بھی بھلائی دے اور ہمیں دوزخ کے عذاب سے بچا۔ اور ہمیں نیک لوگوں

کے ساتھ جنت میں داخل فرماء، اے بڑی عزت والے، اے بڑی بخشش والے،
اے سب جہانوں کے پالنے والے۔“

پانچویں چکر کی دعا (عربی)

اللَّهُمَّ أَظِلْنِي تَحْتَ ظِلِّ عَرْشِكَ يَوْمَ لَا ظِلَّ إِلَّا ظِلَّ
عَرْشِكَ، وَلَا بَاقِي إِلَّا وَجْهَكَ، وَاسْقِنِنِي مِنْ
حَوْضِ نَبِيِّكَ سَيِّدِنَا مُحَمَّدٌ صَلَّى اللَّهُ عَلَيْهِ وَسَلَّمَ
شَرَبَةً هَنِيَّةً مَرِيَّةً لَأَنْظُمَاءُ، بَعْدَهَا أَبَدًا اللَّهُمَّ إِنِّي
أَسْأَلُكَ مِنْ خَيْرِ مَا سَأَلَكَ مِنْهُ نَبِيِّكَ سَيِّدِنَا مُحَمَّدٌ
صَلَّى اللَّهُ عَلَيْهِ وَسَلَّمَ وَأَعُوذُ بِكَ مِنْ شَرِّ مَا
اسْتَعَاذُكَ مِنْهُ نَبِيِّكَ سَيِّدِنَا مُحَمَّدٌ صَلَّى اللَّهُ عَلَيْهِ
وَسَلَّمَ. اللَّهُمَّ إِنِّي أَسْأَلُكَ الْجَنَّةَ وَنَعِيمَهَا وَمَا
يُقْرِبُنِي إِلَيْهَا مِنْ قَوْلٍ أَوْ فِعْلٍ أَوْ عَمَلٍ وَأَعُوذُ بِكَ
مِنَ النَّارِ وَمَا يُقْرِبُنِي إِلَيْهَا مِنْ قَوْلٍ أَوْ فِعْلٍ
أَوْ عَمَلٍ.

ہدایت:- رکن یمانی تک یہ دعا ختم کر دیجئے اور آگے مجر اسود تک یہ دعا
پڑھئے۔

رَبَّنَا اتَّنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا

عَذَابَ النَّارِ . وَأَدْخِلُنَا الْجَنَّةَ مَعَ الْأَبْرَارِ . يَا عَزِيزُ يَا
غَفَّارُ يَا رَبَّ الْعُلَمَاءِ .

پانچویں چکر کی دعا (اردو)

ترجمہ:- اے اللہ مجھے اس روز اپنے عرش کے سایہ تلے جگہ
دینا جب تیرے عرش کے سایہ کے سوا کہیں سایہ نہ ہو گا اور
تیری ذات پاک کے سوا کوئی باقی نہ رہے گا اور اپنے نبی سیدنا محمد
صلی اللہ علیہ وسلم کے حوض (کوثر) سے مجھے ایسا خوشگوار اور
خوش ذاتِ القہ گونث پلانا کہ اس کے بعد کبھی ہمیں پیاس کی تکلیف
نہ ہو۔ اے اللہ میں مجھ سے ان چیزوں کی بھلائی مانگتا ہوں جو
تیرے نبی سیدنا محمد صلی اللہ علیہ وسلم نے مجھ سے طلب کیں اور
ان چیزوں کی برائی سے تیری پناہ مانگتا ہوں جن سے تیرے نبی
سیدنا محمد صلی اللہ علیہ وسلم نے پناہ مانگی، اے اللہ میں مجھ سے
جنت اور اس کی نعمتوں کی بھیک مانگتا ہوں اور ہر اس قول یا فعل یا
عمل کی جو مجھے جنت سے قریب کر دے، اور میں دوزخ سے
تیری پناہ چاہتا ہوں اور ہر اس قول یا فعل یا عمل سے جو مجھے دوزخ
سے قریب کر دے۔

ہدایت:- رکن یمانی تک یہ دعا ختم کر دیجئے اور آگے مجر اسود تک یہ دعا
مانگئے۔

”اے ہمارے پروردگار ہمیں دنیا میں بھی بھلائی عطا فرم اور آخرت میں بھی، اور ہمیں دوزخ کی آگ سے بچا اور ہمیں نیک لوگوں کے ساتھ جنت میں داخل فرم، اے بڑی عزت والے، اے بڑی بخشش والے، اے سب جہانوں کے پالنے والے۔

پھٹے چکر کی دعا (عربی)

اللَّهُمَّ إِنَّ لَكَ عَلَيَّ حُقُوقًا كَثِيرًا فِيمَا بَيْنَنِي وَبَيْنَكَ
وَحُقُوقًا كَثِيرًا فِيمَا بَيْنَنِي وَبَيْنَ خَلْقِكَ اللَّهُمَّ
مَا كَانَ لَكَ مِنْهَا فَاغْفِرْهُ لِي وَمَا كَانَ لِخَلْقِكَ
فَتَحْمِلُهُ عَنِّي وَأَغْنِنِي بِحَلَالِكَ عَنْ حَرَامِكَ
وَبِطَاعَتِكَ عَنْ مَعْصِيَتِكَ وَبِفَضْلِكَ عَنْ مَنْ سِوَاكَ
يَا أَوَسْعَ الْمَغْفِرَةِ。 اللَّهُمَّ إِنَّ بَيْتَكَ عَظِيمٌ وَوَجْهُكَ
كَرِيمٌ وَأَنْتَ يَا اللَّهُ حَلِيمٌ كَرِيمٌ عَظِيمٌ تُحِبُّ
الْعَفْوَ فَاعْفُ عَنِّي.

ہدایت:- رکن یمانی تک یہ دعا ختم کرو یعنی اور آگے جگہ سود تک یہ دعا نگیں:-

رَبَّنَا اتَّنَا فِي الدُّنْيَا حَسَنَةً وَفِي الْآخِرَةِ حَسَنَةً وَقَنَا
عَذَابَ النَّارِ وَأَدْخَلْنَا الْجَنَّةَ مَعَ الْأَقْبَارِ يَا عَزِيزُ يَا
غَفَّارُ، يَا رَبَّ الْعَالَمِينَ.

چھٹے چکر کی دعا (اردو)

ترجمہ:- ”اے اللہ مجھ پر تیرے بہت سے حقوق ان معاملات میں ہیں جو میرے اور تیرے درمیان ہیں اور بہت سے حقوق ان معاملات میں ہیں جو میرے اور تیری مخلوق کے درمیان ہیں، اے اللہ ان میں سے جن کا تعلق صرف تیری ذات سے ہو ان (میں کوتاہی) کی مجھے معافی دے اور جن کا تعلق مخلوق سے (بھی) ہو ان (میں کوتاہی کی معافی) کا توزع مدار بین جا۔ اے اللہ مجھے حلال چیزیں عطا فرم اک حرام سے بچا اور فرمانبرداری کی توفیق دے کر نافرمانی سے بچا اور اپنا فضل عطا فرم اک را پس سواد و سروں سے مجھے مستغفی کر دے، اے وسیع مغفرت والے، اے اللہ بے شک تیرا گھر بڑا عظمت والا ہے اور تیری ذات بڑی عزت والی ہے اور تو اے اللہ بڑا باد قار، بڑا کرم والا اور بڑی عظمت والا ہے، معافی کو پسند فرماتا ہے، لہذا مجھے معاف فرمادے۔

ہدایت: رکن یمانی تک یہ دعا ختم کر دیں اور آگے جگہ اسود تک یہ دعا نگئیں۔

”اے ہمارے پروردگار ہمیں دنیا میں بھی بھلائی عطا فرم اور آخرت میں بھی بھلائی عطا فرم اور عذاب دوزخ سے بچا اور نیک لوگوں کے ساتھ جنت میں داخل فرم، اے بڑی عزت والے، اے بڑی بخشش والے، اے سب جہانوں کے پالنے والے۔

ساتویں چکر کی دعا (عربی)

اللَّهُمَّ إِنِّي أَشْتَكُ إِيمَانًا كَامِلًا وَيَقِينًا صَادِقًا وَرُزْقًا
وَاسِعًا وَ قَلْبًا خَاطِشًا وَ لِسَانًا ذَا كِرَاءً وَ رُزْقًا حَلَالًا طَيِّبًا
وَ تَوْبَةً نَصُوْحًا وَ تَوْبَةً قَبْلَ الْمَوْتِ وَ رَاحَةً
عِنْدَ الْمَوْتِ وَ مَغْفِرَةً وَ رَحْمَةً بَعْدَ الْمَوْتِ وَ الْعَفْوُ
عِنْدَ الْجِنَاحِ وَ الْفَوْزَ بِالْجَنَّةِ وَ النَّجَاهَ مِنَ النَّارِ
بِرَحْمَتِكَ يَا عَزِيزُّنَا غَفَارُ رَبِّ زُدنِي عِلْمًا وَ الْحِقْنِي
بِالصَّالِحِينَ.

ہدایت: رکن یمانی تک یہ دعا ختم کر دیں اور آگے چھرا سود تک یہ دعا مانگیں۔

رَبَّنَا أَتَنَا فِي الدُّنْيَا حَسَنَةً وَ فِي الْآخِرَةِ حَسَنَةً وَ قِنَا
عَذَابَ النَّارِ وَ أُدْخِلْنَا الْجَنَّةَ مَعَ الْأَبْرَارِ يَا عَزِيزُّنَا
غَفَارُ، يَا رَبَّ الْعَالَمِينَ.

ساتویں چکر کی دعا (اردو)

ترجمہ:- ”اے اللہ میں آپ سے ایمانِ کامل اور سچائیتیں اور
کشادہ رزق مانگتا ہوں، اور عاجزی کرنے والا دل اور (آپ کا) ذکر
کرنے والی زبان اور حلال پاک روزی اور کچی توبہ مانگتا ہوں اور
موت سے پہلے کی توبہ اور موت کے وقت کا آرام مانگتا ہوں، اور

مرنے کے بعد مغفرت و رحمت، اور حساب کے وقت معافی، اور جنت کا حصول اور دوزخ سے نجات مانگتا ہوں تیری رحمت کے وسیلہ سے، اے بڑی عزت والے، اے بڑی مغفرت والے، اے میرے پروردگار، میرے علم میں اضافہ کر، اور مجھے نیک لوگوں میں شامل فرمائے۔

ہدایت:- رکن یمانی پر پہنچ کر یہ دعا ختم کر دیں اور آگے بڑھتے ہوئے یہ دعا مانگیں:-

”اے ہمارے پروردگار ہمیں دنیا میں بھی بھلائی دے اور آخرت میں بھی بھلائی دے اور ہمیں عذاب دوزخ سے بچا، اور نیک لوگوں کے ساتھ جنت میں داخل فرماء، اے بڑی عزت والے، اے بڑی مغفرت والے، اے سب جہانوں کے پالنے والے۔

مسئلہ:- طواف کے دوران ذکرِ افضل ہے اور تلاوت قرآن بھی جائز ہے، مگر ذکر و تلاوت اور دعا بلند آواز سے نہ کریں تاکہ دوسرا طواف کرنے والوں کو پریشانی نہ ہو (زبدہ) اس سے معلوم ہوا کہ معلموں کا شور و شغب جو لوگوں کو دعائیں پڑھانے کے لئے ہوتا ہے اچھا نہیں۔

مسئلہ:- اگر طواف کے درمیان فرض نماز کھڑی ہو گئی اور رکعت جاتی رہنے کا خوف ہو تو طواف چھوڑ کر نماز میں شریک ہو جائیں اور بعد میں جس جگہ سے طواف چھوڑا تھا اسی جگہ سے آگر طواف پورا کریں۔ (زبدہ)

ملتزم پر جانا اور دعا مانگنا

بیت اللہ کی دیوار کا وہ حصہ جو مجر اسود اور دروازہ بیت اللہ کے درمیان ہے ملتزم کھلاتا ہے، اس مقام پر خاص طور سے دعا قبول ہوتی ہے، اور افضل یہ ہے کہ طواف کے چکروں سے فارغ ہو کر ملتزم پر جائیں اور اس جگہ کی دیوارِ کعبہ پر اپنے دونوں ہاتھ سر کے اوپر سیدھے بچھاویں اور اپنا سینہ دیوار سے ملا دیں اور رخسار کو بھی دیوار پر رکھیں اور خوب رورو کر دعا مانگیں جس زبان میں چاہیں مانگیں اور یہ سمجھ کر مانگیں کہ رب کریم کے آستانہ پر پہنچ گیا ہوں اور اس کی چوکھت سے لگا کھڑا ہوں اور وہ میرے حال کو دیکھ رہا ہے۔ تجربہ یہ ہے کہ اس جگہ مانگی ہوئی دعا کبھی رد نہیں ہوتی۔ مگر دوسروں کو تکلیف پہنچانے سے ہر کام میں پر ہیز کریں۔

طواف کے بعد دور کعت نماز

ہر طواف کے بعد دور کعت نماز واجب ہیں، طواف خواہ نقل ہو یا سنت یا واجب یا فرض، اور ان دور کعتوں کا مقامِ ابراہیم کے پیچھے ادا کرنا مستحب ہے۔
(عنیہ و زبدہ)

مسئلہ:— دو گانہ طواف مقامِ ابراہیم کے پیچھے ہونے کا یہ مطلب ہے کہ مقامِ ابراہیم نمازی اور بیت اللہ کے درمیان آجائے، مقامِ ابراہیم سے جتنا قریب ہو سکے بہتر ہے اور پچھے فاصلہ بھی ہو تو مضائقہ نہیں۔ ہجوم کے وقت لوگوں کو

تکلیف دے کر آگے پہنچنا جہالت ہے۔

اس سے بہتر یہ ہے کہ کچھ فاصلے سے پڑھ لے، مگر بلا ضرورت دور نہ
جائے اور مقامِ ابراہیم اس کے اور بیت اللہ کے درمیان رہے۔

مسئلہ : - دو گانہ طوافِ مکروہ اوقات میں جائز نہیں یعنی آفتاب کے طلوع یا
غروب یا زوال کے وقت نہ پڑھے اگر پڑھ لئے ہوں تو دوبارہ پڑھنا واجب ہے۔
اگرچہ طوافِ ان اوقات میں بھی جائز ہے۔ (زبدہ)

مسئلہ : - نمازِ فجر اور عصر کے بعد دو گانہ طواف پڑھنا مکروہ ہے اگرچہ طواف
جائز ہے، اگر ان اوقات میں ایک یا متعدد طواف کئے ہوں تو ان کی نفلیں سورج
نکلنے کے بعد اور مغرب کے فرضوں سے فارغ ہو کر سنتِ مؤکدہ سے پہلے ادا
کریں۔ (درختار وزبدہ)

مسئلہ : - دو گانہ طواف کے لئے جس کو مقامِ ابراہیم کے قریب جگہ مل
جائے، اسے چاہیے کہ مختصر قرأت کے ساتھ دورِ کعت پڑھے اور مختصر دعا
کر کے جگہ چھوڑ دے تاکہ دوسروں کو موقعِ بٹائے انہیں تکلیف نہ ہو طویل
دعایاں نوافل یہاں نہ پڑھے بلکہ وہاں سے ہٹ کر پڑھے۔

مسئلہ : - اس دو گانہ کو طواف کے متصل پڑھنا چاہیے بلاعذر تاخیر مکروہ ہے
(زبدہ)

مسئلہ : - کئی طواف کر کے سب کے دو گانہ ایک مرتبہ جمع کرنا مکروہ ہے،

ہاں وقت مکروہ ہو تو مضاائقہ نہیں کر کئی طواف کرے، پھر وقت مکروہ نکل جانے کے بعد ہر طواف کا دو گانہ الگ الگ ادا کر لے۔

مسئلہ :— دو گانہ طواف اگر مقام ابراہیم کے پیچھے نہ پڑھ سکے تو اس کے آس پاس یا حطیم میں یا مسجد حرام میں یا پھر سارے حرم میں کہیں بھی پڑھ لے واجب ادا ہو جائے گا۔ حدود حرم سے باہر ادا کرنا مکروہ ہے لیکن ادا ہو جاتا ہے۔ (زبدہ وغایہ)

مسئلہ :— دو گانہ طواف اگر کوئی شخص حرم میں ادا کرنا بھول گیا یا موقع نہیں ملا اور اپنے وطن آگیا تو اب ادا کرے، ادا ہو جائے گا اگرچہ مکروہ ہو گا (غایہ)

آبِ زم زم پینا

متحب ہے کہ طواف اور اس کی دور کعتوں اور ملتزم سے فارغ ہو کر زمزم کے کنویں پر جائے اور بیت اللہ کی طرف رخ کر کے زمزم کا پانی پیش بھر کر تین سانس میں پیئے، شروع میں بسم اللہ اور آخر میں الحمد للہ کہے۔

مسئلہ :— زمزم کے پانی سے غسل یا وضو کرنا اچھا نہیں، مگر بے وضو کو وضو کر لینا جائز ہے، استخخار کرنا یا بدنا یا کپڑے کی تناپاکی اس سے دھونا جائز نہیں (غایہ)

طواف میں اضطیبا ع اور رمل

یہاں تک جو افعال طواف میں بیان ہوئے وہ ہر طواف کرنے والے کے لئے برابر ہیں خواہ طواف عمرہ کا ہو یا حج کا اور خواہ شخص مفرد ہو یا قارن یا متنبیع

اور طواف خواہ فرض ہو یا واجب، یا سنت ہو یا نفل۔

لیکن جس طواف کے بعد صفار وہ کے درمیان سُجی کرنا ہو اس طواف

میں صرف مردوں کو دو کام زائد کرنا ہیں اور یہ دونوں سنت ہیں۔

(۱) ایک اخطباع یعنی احرام کی چادر کو دائیں بغل کے نیچے سے نکال کر بائیں موٹڈھے پر ڈال لے، اور طواف کے اول سے آخر تک اخطباع کئے رکھنا سنت ہے مگر جب دو گانہ طواف پڑھے اس وقت دستور کے مطابق چادر اوڑھ کر دونوں موٹڈھے ڈھانک لے۔ سر بہر حال کھلا رہے گا۔

(۲) دوسرا کام رمل ہے جو صرف طواف کے صرف پہلے تین چکروں میں سنت ہے۔

رملا کا طریقہ یہ ہے کہ چلنے میں جھپٹ کر جلدی جلدی اور زور، زور سے قدم اٹھائے اور قدم نزدیک نزدیک رکھے دوڑے نہیں اور موٹڈھوں کو اس طرح ہلاتا ہوا چلے جیسے بہادر میدان جنگ میں جاتا ہے۔

مسئلہ :۔ اخطباع اور رمل صرف مردوں کے لیے سنت ہے عورتوں کے لئے نہیں۔

مسئلہ :۔ قارن اور مُتّیع جو پہلا طواف کریں گے وہ عمرہ کا طواف ہو گا، اس کے بعد عمرہ کی سُجی کرنا ان کے لئے ضروری ہے، اس لئے ان دونوں کو تو پہلے ہی طواف میں اخطباع اور رمل کرنا ہے، لیکن مفرد جس نے صرف حج کا احرام باندھا اس کا یہ پہلا طواف ”طواف قدوم“ ہو گا جس کے بعد حج کے لئے سُجی

کرنا اس وقت ضروری نہیں، کیونکہ اسے اختیار ہے کہ سعی ابھی کرے یا طوافِ زیارت کے بعد دسویں ذی الحجه کو کرے۔ اگر ”مفرد“ حج کی سعی طواف قدم کے ساتھ کرنا چاہے تو وہ بھی پہلے ہی طواف میں جو طواف قدم ہے اضطباب اور رمل کی سنت ادا کرے، مگر افضل یہی ہے کہ حج کی سعی طواف زیارت کے بعد کرے۔

صفا اور مرود کے درمیان سعی

صفا اور مرود دو پہاڑیاں ہیں جو مسجد حرام کے قریب ہیں۔ سعی کے لفظی معنی دوڑنے کے ہیں اور شرعاً صفا مرود کے درمیان مخصوص طریقہ پر سات پھیرے لگانے کو سعی کہتے ہیں۔ یہ حضرت اسماعیل علیہ السلام کی والدہ حضرت ہاجر کے ایک خاص عمل کی یادگار ہے اور عمرہ اور حج دونوں میں یہ سعی کرنا واجب ہے۔

سعی کی شرائط اور آداب

سعی کا طواف کے بعد ہونا شرط ہے، کوئی طواف سے پہلے سعی کرے تو وہ معتر بُر نہیں، طواف کے بعد دوبارہ کرنا ہو گی۔ (زبدہ)

سعی طواف کے فوراً بعد کرنا ضروری نہیں مگر طواف کے متصل کرنا سنت ہے، اگر ٹکان یا کسی دوسری ضرورت کی وجہ سے درمیان میں کچھ وقفہ کرے تو مفارقه نہیں۔ (زبدہ)

مسئلہ :- حج کی جو سعی و قوف عرفات کے بعد طواف زیارت کے ساتھ کی جاتی ہے، اس میں احرام شرط نہیں، بلکہ افضل و مستحب یہ ہے کہ دسویں تاریخ کو منی میں قربانی اور حلق کر کے احرام کھولنے کے بعد طواف زیارت اور سعی کرے۔ اگرچہ یہ بھی جائز ہے کہ احرام کھولنے سے پہلے طواف زیارت اور سعی کر لے۔

لیکن حج کی جو سعی و قوف عرفات سے پہلے کی جائے اس میں احرام شرط

ہے۔

مسئلہ :- عمرہ کی سعی کے لئے احرام بہر حال شرط ہے۔

مسئلہ :- اگر طواف قدم کے بعد سعی نہیں کی تھی تو ایام نحر میں طواف زیارت کے بعد کرے، ایام نحر کے بعد تاخیر مکروہ ہے۔ (حیات القلوب)

مسئلہ :- سعی پیدل کرنا واجب ہے، کوئی عذر ہو تو سواری رکشا وغیرہ پر بھی کر سکتے ہیں، اگر بلا عذر کے سواری پر سعی کی تودم یعنی قربانی واجب ہے۔

سعی کا مسنون طریقہ

جب طواف کے بعد آب زمزم پی کر فارغ ہو اور سعی کے لئے جانے لگے تو پھر حجر اسود پر جا کر نویں مرتبہ اسلام کریں یعنی موقع ملے تو حجر اسود کو بوسہ دے ورنہ ہاتھ یا چھڑی وغیرہ حجر اسود کو لگا کر اس کو بوسہ دیں وہ بھی نہ

ہو سکے تو ہاتھوں کو حجر اسود کے مقابل کر کے ان کو بوسہ دیں۔ بھیڑ کی وجہ سے قریب نہ جائیں تو دور ہی سے استلام کریں اور اللہ اگر بُرَّ لَا إِلَهَ إِلَّا اللَّهُ كہیں، اس کے بعد مستحب یہ ہے کہ باب الصفا سے باہر آئیں۔ کسی دوسرے دروازے سے جائیں تو یہ بھی جائز ہے، پھر صفا پر اتنا چڑھے کہ بیت اللہ نظر آسکے، پھر قبلہ رخ کھڑا ہو کر سعی کی نیت اس طرح کریں کہ ”یا اللہ میں آپ کی رضا کے لئے صفا مرود کے درمیان سات شوط (پھیرے) سعی کا ارادہ کرتا ہوں، اس کو میرے لئے آسان فرمادے اور قبول فرمائیے۔“

یہ نیت دل میں کرنا کافی ہے مگر زبان سے بھی کہنا افضل ہے پھر دونوں ہاتھ اس طرح اٹھائیں جیسے دعا میں اٹھائے جاتے ہیں، نماز کی تکبیر تحریمہ کی طرح نہ اٹھائیں جیسے بہت سے نادا قف لوگ کرتے ہیں اور تکبیر و تہليل با آواز بلند اور درود شریف آہستہ پڑھیں اور خشوع و خضوع کے ساتھ دعا نکلیں۔ یہ قبولیت دعا کا مقام ہے یوں تو اختیار ہے کہ جو چاہے ذکر کریں اور جو چاہے ما نکلیں مگر جو رسول اللہ صلی اللہ علیہ وسلم سے اس جگہ منقول ہے وہ افضل ہے اور وہ دعا یہ ہے

لَا إِلَهَ إِلَّا اللَّهُ وَحْدَةٌ لَا شَرِيكَ لَهُ لَهُ الْمُلْكُ وَلَهُ

الْحَمْدُ يُحْمَنُ وَيُمْسِتُ وَهُوَ عَلَى كُلِّ شَيْءٍ قَدِيرٌ

لَا إِلَهَ إِلَّا اللَّهُ وَحْدَةٌ أَنْجَزَ وَعْدَهُ وَنَصَرَ عَبْدَهُ

وَهَزَمَ الْأَخْزَابَ وَحْدَةٌ (زیدہ)

ترجمہ:- اللہ کے سوا کوئی معبد نہیں، وہ تنہا ہے اس کا کوئی شریک نہیں، اسی کے لئے ملک ہے اور اسی کے لئے حمد ہے وہ زندہ کرتا ہے اور موت دیتا ہے اور وہ ہر چیز پر قادر ہے، اللہ کے سوا کوئی معبد نہیں وہ تنہا ہے، اس نے اپنا وعدہ پورا فرمایا اور اپنے بندے کی مدد فرمائی اور صرف تنہا اسی نے دشمنوں کی جماعتوں کو شکست دی۔

اس کے بعد یہ دعا پڑھنا بھی آنحضرت صلی اللہ علیہ وسلم سے منقول ہے۔

اللَّهُمَّ إِنَّكَ قُلْتَ أُدْعُونِي أَسْتَجِبْ لَكُمْ وَإِنَّكَ لَا تُخْلِفُ الْمِيعَادِ وَإِنِّي أَسْأَلُكَ كَمَا هَدَيْتَنِي
لِلْإِسْلَامِ أَنْ لَا تَنْزِعَهُ مِنِّي حَتَّى تَوَفَّانِي وَأَنَا مُسْلِمٌ۔

ترجمہ:- یا اللہ آپ نے فرمایا ہے کہ ”مجھ سے دعاء مگوں میں قبول کروں گا“ اور آپ وعدہ خلافی نہیں کرتے اور میں آپ سے یہ دعا مانگتا ہوں کہ جس طرح آپ نے مجھے دین اسلام کی ہدایت فرمائی ہے اسی طرح اس کو باقی بھی رکھئے یہاں تک کہ اسلام ہی پر میری وفات ہو۔

یہ تکبیرات اور دعائیں تین مرتبہ پڑھے اور اس کے علاوہ جو چاہے دعا مانگے، کیونکہ یہ قبولیت کی جگہ ہے۔ پھر ذکر کرتا ہو اصفاء سے مروہ کی طرف اپنی چال چلے۔ جب وہ جگہ قریب آنے لگے جہاں دیوار میں سبز رنگ کے

ستون لگائے ہوئے ہیں اور بقدر چھ ہاتھ کے فاصلے پر رہ جائے تو صرف مرد دوڑنا شروع کر دیں اور دوسرے سبز ستونوں کے بعد بھی چھ ہاتھ تک دوڑتے رہیں، عورتیں یہاں بھی نہ دوڑیں بلکہ معمولی رفتار سے چلتی رہیں، پھر مرد بھی اپنی چال چالنے لگیں۔ اس وقت میں یہ دعا رسول اللہ صلی اللہ علیہ وسلم سے منقول ہے۔

رَبِّ اغْفِرْ وَارْحَمْ وَأَنْتَ الْأَعَزُّ الْأَكْرَمُ (زبدہ)

ترجمہ:- "اے میرے رب بخش دے اور رحم فرماتو باعزت اور برا کریم ہے۔"

اس کے علاوہ بھی جو چاہیں دعاماً فرمیں کہ یہ بھی قبولیت کا مقام ہے۔

مسئلہ:- اگر سواری پر سی کر رہا ہے تو دونوں سبز ستونوں کے درمیان سواری تیز کر دے بشرطیکہ دوسرے لوگوں کو اس سے ایذانہ پہنچے، پیاوہ یا سوار دوڑنا اسی حد تک سنت ہے کہ دوسروں کو تکلیف دینے کا سبب نہ بنے۔ جب صفا کے بال مقابل دوسری پہاڑی مروہ پر پہنچے تو اس کے اوپر چڑھ کر بیت اللہ کی طرف رخ کر کے کھڑا ہو اور جس طرح صفا پر ہاتھ اٹھا کر تکبیر و تہلیل اور دعا کی تھی ویسا ہی عمل یہاں بھی کرے یہ ایک شوط (پھیرا) پورا ہو گیا، اس کے بعد مروہ سے صفا کی طرف چلیں تواب بھی صرف مرد سبز ستون کے آنے سے کچھ پہلے دوڑنا شروع کر دیں اور سبز ستون کے بعد تک دوڑتے رہیں، پھر معمولی رفتار سے چل کر صفا پر چڑھیں اور جیسا پہلے لکھا گیا ہے اسی

طرح دعا کی طرح ہاتھ اٹھا کر تکمیر و تبلیل اور دعا کریں یہ دوسرا شوط (پھر) پورا ہو گیا۔ اسی طرح سات شوط (پھرے) پورے کریں، صفائی سے شروع ہو کر مرودہ پر سعی ختم ہوتی ہے۔

مسئلہ :- سعی کے سات شوط (پھرے) پورے کرنے کے بعد دور کعت نماز حرم میں آکر مطاف کے کنار پر پڑھنا مستحب ہے، اگر باب عمرہ پر کسی جگہ پڑھ لے تو یہ بھی درست ہے۔ (شرح زبدہ)

مسئلہ :- سعی میں باوضو ہونا اور کپڑوں کا پاک ہونا مستحب ہے اور اس کے بغیر بھی سعی ہو جاتی ہے۔ (غئیہ)

مسئلہ :- خواتین دو سبز ستونوں کے درمیان نہیں دوڑ یا نگی بلکہ معمول کے مطابق چلتی رہیں گی۔ سعی کے باقی مسائل مرد و عورت سب کے لیے یہ کیساں ہیں۔ (زبدہ و غئیہ)

سعی سے فارغ ہو کر

حلق یا قصر

اگر احرام صرف عمرہ کا ہے یا حج میں تمتع کا ہے تو اب احرام اور عمرہ کے افعال تمام ہو گئے، سعی سے فارغ ہو کر مرد تمام سر کے بال منڈادے یا نگی کے ایک پورے کے برابر سارے سر کے بال کتر وادے مگر منڈادا افضل ہے۔

مسئلہ :۔ مردوں کو کم از کم چوتھائی سر کے بال منڈوانا یا ایک انگلی کے پورے کے برابر کم از کم چوتھائی سر کے بال کتروانا واجب ہے، اس سے کم حصہ کے بال منڈوانا یا کتروانا بالکل کافی نہیں۔ جب تک کم از کم چوتھائی سر کے بال نہ منڈوانے یا نہ کتروانے احرام سے حلال نہ ہو گا، احرام کی پابندیاں جوں کی توں یا قی رہیں گی اور سارے سر کے بال منڈوانا یا کتروانا سنت ہے۔ (زبدہ)

مسئلہ :۔ خواتین کو سر کے بال منڈوانا حرام ہے البتہ کم از کم چوتھائی سر کے بال انگلی کے ایک پورے کے برابر کاثنا ان پر بھی واجب ہے اور سارے سر کے بال بقدر ایک پورے کے کتروانا سنت ہے۔ (زبدہ)

۴، کم وضاحت

بہت سے خنی مرد اور عورتیں سعی سے فارغ ہو کر دوسروں کے دیکھا دیکھی، قپیخی سے سر کے چند بال کتروانے کو احرام سے حلال ہونے کے لیے کافی سمجھ لیتے ہیں یاد رکھیں! چند بال کتروانے سے کوئی خنی ہرگز احرام سے حلال نہیں ہوتا، بدستور حرم رہتا ہے اس حالت میں احرام کی پابندیوں کی خلاف ورزی ہو گی تو اکثر صورتوں میں ڈم وغیرہ لازم ہو جائے گا۔

اس لئے قپیخی والوں کے کہنے میں ہرگز نہ آئیں کم از کم چوتھائی سر کے بال منڈوانا کریا کتروانا کر حلال ہوں۔

صرف عمرہ یا تمتع کرنے والے

سرمنڈوانے یا بال کرتروانے کے بعد احرام ختم ہو گیا اور صرف عمرہ کرنے والا فارغ ہو گیا اور حج تمتع کا عمرہ کرنے والا عمرہ تمتع سے فارغ ہو گیا، احرام کی پابندیاں ختم ہو گئیں، اب عام اہل مکہ کی طرح مکہ مکرمہ میں مقیم رہیں اس دوران مسجدِ حرام کی حاضری اور نفلی طواف بکثرت کرنے کو سعادت کبری سمجھیں، بازاروں، جلسوں میں تلاضیرورت وقت ضائع نہ کریں۔

مُفرِّدُ اور قَارِنُ

اگر یہ شخص مفرد ہے یعنی میقات سے صرف حج کا احرام باندھا ہے یا قارین ہے کہ میقات سے حج و عمرہ دونوں کا احرام باندھا ہے تو ان دونوں کا احرام ابھی باقی ہے، ان دونوں پر لازم ہے کہ احرام کی پابندیوں کے ساتھ مکہ مکرمہ میں قیام کریں۔ مسجدِ حرام کی حاضری اور بیت اللہ کے طواف کو غنیمت سمجھ کر زیادہ سے زیادہ وقت اس میں لگائیں اور ایامِ حج جو آٹھویں ذی الحجه سے شروع ہوں گے ان کا انتظار کریں۔

مسئلہ :- نفلی طواف میں اضطیاب اور رِمَل نہیں ہوتا۔

حج کے پانچ دن

ذی الحجه کی ساتویں تاریخ سے حج کے افعال وارکان مسلسل شروع ہوتے ہیں، سات تاریخ کو ظہر کے بعد امام حج کا پہلا خطبہ دیتا ہے، جس میں حج کے

احکام اور پانچ دن کا پروگرام بتایا جاتا ہے۔

پہلا دن ۸ روزی الحجہ

آج طلوع آفتاب کے بعد حالتِ احرام میں سب حاجیوں کو منی جاتا ہے۔ مفرد جس کا احرام حج کا ہے اور قاریں جس کا احرام حج و عمرہ دونوں کا ہے ان کے احرام تو پہلے سے بند ہے ہونے ہیں۔ مستحب جس نے عمرہ کر کے احرام کھول دیا تھا، اسی طرح اہل حرم حج کا احرام آج باندھیں گے۔ وہ سنت کے مطابق غسل کر کے احرام کی چادریں پہن کر مسجد حرام میں آئیں اور مستحب یہ ہے کہ طواف کریں پھر طواف کی ا دورِ کعیتیں جو واجب ہیں لا اکرتے کے بعد احرام کے لئے دورِ کعت نقل پڑھیں۔ اگر جائے قیام پر حج کا احرام باندھ لیا تو بھی جائز ہے بلکہ ان دونوں بہتر ہے، کیونکہ گاڑیوں اور سوں کا انتظام خشکل ہو جاتا ہے، اور حج کی نیت اس طرح کریں کہ ”یا اللہ میں آپ کی رضا کے لئے حج کا ارادہ کرتا ہوں اس کو میرے لئے آسان کر دیجئے اور قبول فرمائیے۔“ اس نیت کے ساتھ تلبیہ پڑھیں:

لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ

تلبیہ پڑھتے ہی احرام حج شروع ہو گیا۔ اب احرام کی تمام پابندیاں شروع ہو گئیں جن کی تفصیل پیچھے بیان ہو چکی ہے۔ اس کے بعد منی کو روانہ ہو جائیں، منی مکہ مکرمہ سے تین میل کے فاصلے پر دو طرفہ پہاڑوں کے

در میان ایک بہت بڑا میدان ہے۔ آٹھویں تاریخ کی طہر سے نویں تاریخ کی صح
نک منی میں پانچ نمازیں پڑھنا اور اس رات کو منی میں رہنا سنت ہے، اگر اس
رات مکہ مکرمہ میں رہا یا یاسیدھا عرفات میں پہنچ گیا تو مکروہ ہے۔ (زبدہ)

دوسرادن ۹ ربیع الاول - یوم عرفة

آج حج کا سب سے بدار کن ادا کرنا ہے جس کے بغیر حج نہیں ہوتا، آج
طیوں آفتاب کے بعد جب کچھ دھوپ پھیل جائے تو منی سے عرفات کو روشن
ہو جائیں۔ عرفات مکہ مکرمہ سے نو میل کے فاصلے پر حد حرم سے باہر ایک
عظمیم الشان میدان ہے، اس کے حدود چاروں طرف سے منیں اور اب
سعودی حکومت نے ان حدود پر نشانات لگوادیے ہیں، تاکہ وقوف عرفات جو
حج کارکن اعظم ہے حدود عرفات سے باہر نہ ہوں۔

اس میدان میں جس طرف سے داخل ہوتے ہیں وہاں حضرت ابراہیم
خلیل اللہ علیہ الصلوٰۃ والسلام کی قائم کی ہوئی ایک بڑی مسجد ہے جس کو مسجد
نمرہ کہتے ہیں، یہ مسجد میدانی عرفات کے بالکل کنارے پر ہے اس کی مغربی
دیوار کے نیچے کا حصہ عرفات سے خارج ہے، اس حصہ زمین کو جو عرفات
میں داخل نہیں "بطن عرفة" کہا جاتا ہے یہاں کا وقوف مختصر نہیں۔

آج کل دیکھا جاتا ہے کہ بہت سے نیچے اسی بطن عرفة میں لگے ہوتے ہیں
اگر یہ لوگ وقوف کے وقت ان نیموں سے نکل کر حدود عرفات میں آجائیں تو
حج ان کا درست ہو جائے گا ورنہ ان کا حج ہی نہیں ہو گا، اس بات کو خوب سمجھ لیا

جائے، بعض معلوموں کے کہنے پر نہ رہیں۔ عرفات کے پورے میداں میں جس جگہ چاہیں ٹھہر سکتے ہیں اور جل رحمت کے قریب ٹھہرنا افضل ہے

وقوف عرفات

وقوف کے لفظی معنی ٹھہرنے کے ہیں، نویں ذی الحجه کو زوال آقاب کے بعد سے صبح صادق تک کے درمیانی حصے میں کسی قدر ٹھہرنا حج کا رکنِ اعظم ہے۔ اور نویں کے غروب تک عرفات میں ٹھہرنا واجب ہے۔

مستحب یہ ہے کہ زوال آقاب سے پہلے عسل کریں اور اس کا موقع نہ ملے تو وضو بھی کافی ہے، اس طرح تیاری کر کے مسجد نمرہ میں جائیں، یہاں امام اسلامین یا اس کا نائب، حج کا دوسرا خطبہ نے ٹکا، جو سنت ہے واجب نہیں پھر ظہر اور عصر کی دونوں نمازیں ظہر ہی کے وقت پڑھائے گا، پہلے ظہر کی پھر عصر کی، اس صورت میں ظہر کی دو سنتیں چھوڑ دی جائیں گی۔

آج کی نماز ظہر و عصر

عرفات میں عرفہ کے روز ظہر و عصر دونوں کو ظہر کے وقت میں جمع کرنا سنت ہے (زبدہ) مگر شرط یہ ہے کہ حج کا احرام باندھے ہوئے ہو اور امام اسلامین یا اس کے نائب کی افتادا میں پڑھ رہا ہو، پہلے ظہر پھر عصر، الگ الگ پڑھی جائیں۔

(۱) حج کا پہلا خطبہ سلت ذی الحجه کو مکہ کر من میں ہوتا ہے

مسئلہ :۔ جمہور صحابہؓ کے نزدیک اس دن کی نمازوں میں بھی عام نمازوں کی طرح مقیم کو چار رکعت نماز فرض پوری پڑھنا فرض ہے، مگر بعض حضرات کے نزدیک اس دن میں مقیم کو بھی قصر کرنا یعنی چار رکعت کی نماز میں دو رکعت پڑھنا احکام حج میں داخل ہے۔ اگر مسجد نمرہ میں ظہر و عصر کی امامت کوئی مقیم کرے اور نماز میں قصر کرے تو جمہور کے نزدیک نہ نماز نہیں ہوتی اس لئے اس کا اعادہ واجب ہے۔

آج کل عموماً ایسا ہی ہوتا ہے کہ مقیم امام، جماعت کے ساتھ قصر کر کے دور کعت پڑھاتا ہے۔ اس لئے اپنی جگہ پر خیموں میں ظہر کو ظہر کے وقت میں پھر عصر کو عصر کے وقت میں جماعت کے ساتھ ادا کریں، کیونکہ دونوں نمازوں کو ظہر کے وقت میں جمع کرنے کی شرط یہ ہے کہ امام اُلسُلَمِین یا اس کے نائب کی اقتداء میں ہو اور امام اُلسُلَمِین یا اس کا نائب چونکہ مقیم ہونے کے باوجود قصر کرتا ہے اس لئے خنی مقیم یا مسافر کی نماز اس کے پیچھے درست نہیں۔

وْ قُوْفٍ عَرَفَاتٍ كَامْسُؤْنٍ طرِيقَه

زواں آفتاب سے غروب آفتاب تک پورے میدانِ عرفات میں جہاں چاہیں وقوف کر سکتے ہیں، مگر افضل یہ ہے کہ ”جبل الرحمۃ“ جو عرفات کا مشہور پہاڑ ہے اس کے قریب جس جگہ رسول اللہ صلی اللہ علیہ وسلم نے وقوف فرمایا تھا وہاں وقوف کریں، بالکل اس جگہ نہ ہو جس قدر اس سے قریب

ہو بہتر ہے، لیکن اگر جبل الرحمۃ کے پاس جانے میں دشواری ہو، یا واپسی کے وقت اپنا خیمہ تلاش کرنا مشکل ہو، جیسا کہ آج کل عموماً ہوتا ہے تو خیمہ ہی میں وقوف کر لیں۔ اصل چیزِ جمعی اور خشوع و خضوع ہے وہ جب ہی حاصل ہوتا ہے کہ دل اپنے سامان اور متعلقین کی طرف لگا ہوانہ ہو۔

مسئلہ:۔ افضل و اعلیٰ توبیہ ہے کہ قبلہ رخ کھڑے ہو کر مغرب تک وقوف عرفہ کریں، اگر پورے وقت میں کھڑے نہ رہ سکیں تو جس قدر کھڑے ہو سکتے ہیں کھڑے رہیں پھر بیٹھ جائیں پھر جب قوت ہو کھڑے ہو جائیں، اور پورے وقت میں خشوع و خضوع کے ساتھ بار بار تلبیہ پڑھتے رہیں۔ گریہ وزاری کے ساتھ ذکر اللہ اور تلاوت اور درود شریف اور استغفار میں مشغول رہیں، اور دینی و دنیاوی مقاصد کے لئے اپنے واسطے اور اپنے متعلقین و احباب کے اور تمام مسلمانوں کے واسطے دعائیں مانگتے رہیں یہ دعا قبول ہونے کا خاص وقت ہے اور ہمیشہ نصیب نہیں ہوتا، اس میں بلا ضرورت آپس کی جائز گفتگوؤں سے بھی پرہیز کریں پورے وقت کو دعاوں اور ذکر اللہ میں صرف کریں۔

عَرْفَاتُ کی دُعاءَیں

وقوف کی دعاوں میں دعا کی طرح ہاتھ اٹھانا مستحب ہے جب تھک جائیں ہاتھ چھوڑ کر بھی دعا مانگ سکتے ہیں، پھر جب قدرت ہو، ہاتھ اٹھائیں (زبدہ) حدیث:۔ سرسوٰر کائنات صلی اللہ علیہ وسلم نے دستِ مبارک اٹھا کر تین مرتبہ اللہ اَكْبَرُ وَلِلّهِ الْحَمْدُ کہا پھر یہ دعا پڑھی۔

لَا إِلَهَ إِلَّا اللَّهُ وَحْدَةٌ لَا شَرِيكَ لَهُ لَهُ الْمُلْكُ وَلَهُ
الْحَمْدُ أَللَّهُمَّ اهْدِنِي بِإِلْهَذِي وَتَقِنِي بِإِلْتَقَوْيِ
وَاغْفِرْ لِي فِي الْآخِرَةِ وَالْأُولَى.

ترجمہ:۔ اللہ کے سوا کوئی معبود نہیں، وہ تنہا ہے اس کا کوئی
شریک نہیں، اسی کے لئے ملک ہے اور اسی کے لئے حمد ہے، اے
اللہ تو مجھے ہدایت پر رکھ اور تقویٰ کے ذریعے پاک فرماؤ رجھے
دنیا و آخرت میں بخش دے۔

پھر آنحضرت صلی اللہ علیہ وسلم نے ہاتھ چھوڑ دیئے اتنی دیر جتنی دیر
میں سورہ فاتحہ پڑھی جاسکے، اس کے بعد پھر ہاتھ اٹھا کر وہی کلمات اور دعا
پڑھی پھر اتنی دیر ہاتھ چھوڑے رکھے جتنی دیر میں سورہ فاتحہ پڑھی جاسکے۔
پھر تیسری مرتبہ وہی دعا ہاتھ اٹھا کر پڑھی۔

حدیث:۔ رسول اللہ صلی اللہ علیہ وسلم نے فرمایا کہ عرفہ کے روز بہترین
دعا اور جو دعائیں میں نے کیں یا مجھ سے پہلے انہیاً نے کیں ان میں بہتر دعا یہ ہے:

لَا إِلَهَ إِلَّا اللَّهُ وَحْدَةٌ لَا شَرِيكَ لَهُ لَهُ الْمُلْكُ وَلَهُ
الْحَمْدُ وَهُوَ عَلَى كُلِّ شَيْءٍ قَدِيرٌ۔ (ترمذی۔ احمد)

ترجمہ:۔ اللہ کے سوا کوئی معبود نہیں، وہ یکتا ہے اس کا کوئی
شریک نہیں۔ حکومت اسی کی ہے اور اسی کی تعریف ہے اور وہ
ہر چیز پر قدرت رکھنے والا ہے۔“

آنحضرت صلی اللہ علیہ وسلم نے فرمایا کہ جو مسلمان عرف کے دن زوالی آفتاب کے بعد میدانِ عرفات میں قبلہ رخ ہو کر سو مرتبہ یہ (مذکورہ بالا) دعا اور سو مرتبہ

قُلْ هُوَ اللَّهُ أَحَدٌ أَللَّهُ الصَّمَدُ لَمْ يَلِدْ وَلَمْ يُوْلَدْ
وَلَمْ يَكُنْ لَّهَ كُفُواً أَحَدٌ

اور سو مرتبہ :

اللَّهُمَّ صَلِّ عَلَى مُحَمَّدٍ وَّ عَلَى أَلِّي مُحَمَّدٍ كَمَا
صَلَّيْتَ عَلَى إِبْرَاهِيمَ وَعَلَى أَلِّي إِبْرَاهِيمَ إِنَّكَ حَمِيدٌ
مَّجِيدٌ وَعَلَيْنَا مَعَهُمْ.

پڑھے گا تو حق تعالیٰ فرشتوں سے فرمائے گا کہ ”اے میرے فرشتو! تم گواہ ہو میں نے اس کو بخش دیا اور اس کی شفاعت قبول کی، اور اگر وہ (تمام) الہی عرفات کے لئے شفاعت کرتا تو بھی میں قبول کرتا۔ (در منثور)

اور ایک روایت میں حدیث بالا کی تین دعاؤں کے ساتھ سو مرتبہ تیرے کلمہ اور سو مرتبہ استغفار کا بھی اضافہ کیا گیا ہے، تیرا کلمہ یہ ہے سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔

اور یہ بھی روایات حدیث سے ثابت ہے کہ رسول اللہ صلی اللہ علیہ وسلم نے وقوف کا پورا وقت دعا اور ذکر اللہ میں صرف فرمایا۔ مگر ان سب دعاؤں

اور ذکر اللہ کی کوئی تحسین احادیث میں مذکور نہیں۔ اس لئے بہتر یہ ہے کہ الحزب الاعظم (یہ مسنون دعاؤں کی ایک جامع کتاب ہے) کی پوری دعائیں ترجمہ دیکھ کر سمجھ کر مانگیں یہندہ ہو سکے تو اس سے منتشر "مناجات مقبول" ہے یہ بھی مسنون دعاؤں کا مجموعہ ہے) اس کی پوری دعاؤں کو سمجھ کر خشوع و خضوع کے ساتھ مانگیں یہ دونوں کتابیں چھوٹے سائز پر چھپی ہوئی ملتی ہیں ساتھ رکھنا مشکل نہیں اور کم از کم جو دعائیں الحزب الاعظم میں عرفات میں پڑھنے کیلئے لکھی ہیں وہ تو ضرور پڑھ لیں۔ اور جن لوگوں کے پاس دعائیں کسی یہ دونوں کتابیں ہوں ان کے لئے انہی دعاؤں میں سے چند منتخب دعائیں بیہاں لکھی جاتی ہیں کم از کم یہی دعائیں سمجھ کر بار بار پڑھیں۔ وہ دعائیں یہ نہیں۔

..... اللَّهُمَّ إِنِّيْ ظَلَمَتُ نَفْسِيْ ظُلْمًا كَثِيرًا وَلَا يَغْفِرُ
الدُّنْوَبَ إِلَّا أَنْتَ فَاغْفِرْ لِيْ مَغْفِرَةً مِنْ عِنْدِكَ
وَأَرْحَمْنِيْ إِنَّكَ أَنْتَ الْغَفُورُ الرَّحِيمُ.

ترجمہ :- اے اللہ میں نے اپنی جان پر بہت ظلم کیا ہے اور گناہوں کو تیرے سوا کوئی نہیں بخش سکتا، لہذا تو میری مغفرت فرمادے اپنی خاص مغفرت سے، اور مجھ پر حم فرماء، بلاشبہ تو مجھے والا اور حم کرنے والا ہے۔

..... اللَّهُمَّ اغْفِرْ لِيْ مَغْفِرَةً تُصْلِحُ بِهَا شَأْنِيْ فِي الدَّارِينَ

وَتُبْ عَلَيَّ تَوْبَةً نَصْحًا لَا أَنْكُهَا أَبَدًا وَالْأَزْمِنَى
سَيِّئَ الْإِشْقَامَةُ لَا إِرْبَغُ عَنْهَا أَبَدًا.

ترجمہ:- اے اللہ تو میری اسکی منفرت فرمادے جس سے تو
دونوں جہاں میں میرے حال کی اصلاح فرمادے اور تو میری اسکی
بھی توبہ قبل فرمادے میں کبھی نہ توڑوں اور مجھے راست بازی کی
راہ پر لگادے جس سے میں کبھی نہ بیکھوں۔

.....
اللَّهُمَّ انْقُلِنِي مِنْ ذُلْلِ الْمُفْعَصَةِ إِلَى عِزِّ الطَّاعَةِ.

ترجمہ:- اے اللہ مجھے نافرمانی کی ذات سے فرماتی داری کی
عزت کی طرف پھیر دے۔

اس کے علاوہ وقت بہت و سیع اور موقع قیمت ہے لہذا انی زبان میں کہن
نہایت گریہ وزاری کے ساتھ اپنے اور اپنے اہل دعیال، رشتہ داروں، دوستوں اور
سب مسلمانوں کے لئے جس جس چیز کی ضرورت ہو وہ اللہ رب العالمین سے ماٹکیں
اور ملک و ملت کی اصلاح و فلاح کے لئے دعا کریں یہ قبولیت کا خاص وقت ہے۔

چند مسائل

مسئلہ:- جو شخص غروب آتماب سے پہلے عرفات کی حدود سے نکل گیا اس
پر لازم ہے کہ واپس آئے اور غروب کے بعد عرفات سے باہر نکلے اگر ایسا نہ
کیا تو اس پر دم لیجنی قربانی واجب ہو گی۔

مسئلہ :۔ اگر کسی شخص کو کسی مجبوری سے نویں ذی الحجه کے زوال سے مغرب تک و قوفِ عرفات کا موقع نہ ملا تو وہ غروب آفتاب کے بعد ذی الحجه کی دسویں شب میں صبح صادق سے پہلے پہلے و قوف کر لے ایسا کرنے سے فرض ادا ہو جائے گا اگرچہ یہ و قوف چند منٹ کا ہو۔

عَرْفَاتٍ سَمِّيَّ مُزْدَلِفَةً كُورُوا نَجْأَى اُور وَهَاں کے مسائل

مزدلفہ منٹی سے مشرق کی طرف تین میل کے فاصلے پر حدود حرم کے اندر ہے۔ عرفات کے و قوف سے فارغ ہو کر دسویں ذی الحجه کی شب میں مزدلفہ پہنچتا ہے اور مغرب اور عشا کی دونوں نمازوں کو عشاء کے وقت میں جمع کر کے پڑھنا ہے۔ راستہ میں ذکر اللہ اور تلبیہ پڑھتے ہوئے چلیں، اس روز حاج کے لئے مغرب کی نماز عرفات میں یا راستہ میں پڑھنا جائز نہیں۔ واجب ہے کہ نمازِ مغرب کو موخر کر کے مزدلفہ میں عشاء کے ساتھ پڑھیں مغرب کے فرض کے فوراً بعد عشاء کے فرض پڑھیں۔ مغرب کی سنتیں اور عشاء کی سنت اور و ترسب بعد میں پڑھیں۔

مسئلہ :۔ مزدلفہ میں مغرب اور عشاء دونوں نمازوں ایک اذان اور اقامۃ سے پڑھی جائیں۔

مسئلہ :۔ مزدلفہ میں مغرب و عشاء کی نمازوں عشاء کے وقت میں جمع کرنا واجب ہے، اور اس کے لئے جماعت بھی شرط نہیں۔

مسئلہ :۔ اگر مغرب کی نماز عرفات میں یاراستہ میں پڑھ لی ہے تو مزدلفہ میں پہنچ کر اس کا اعادہ کرنا واجب ہے۔

مسئلہ :۔ اگر عشاء کے وقت سے پہلے مزدلفہ پہنچ گیا تو ابھی مغرب کی نماز نہ پڑھے، عشاء کے وقت کا انتظار کرے اور عشاء کے وقت میں دونوں نمازوں کو جمع کرے۔

مسئلہ :۔ مزدلفہ کی رات میں جا گئنا اور عبادت میں مشغول رہنا مستحب ہے، یہ رات بعض کے نزدیک شبِ قدر سے بھی افضل ہے۔

مسئلہ :۔ نویں اور دسویں ذی الحجہ کی درمیانی شب میں مزدلفہ میں رہنا سنت موکدہ ہے اور اس رات کے بعد صبح کو یہاں وقوف کرنا واجب ہے جس کی تفصیل آرہی ہے۔

حج کا تیسرا دن • اذی الحجہ

آج کا پہلا واجب صبح کو مزدلفہ میں ٹھہرنا

آج ذی الحجہ کی دسویں تاریخ ہے اس میں حج کے بہت سے واجبات و فرائض ادا کرنا ہیں، اسی لئے حجاج سے نمازِ عید معاف کر دی گئی ہے۔

پہلا واجب وقوف مزدلفہ ہے۔ اس کا وقت طلوع فجر سے طلوع آفتاب تک ہے۔ اگر کوئی طلوع فجر کے بعد تھوڑی دیر ٹھہر کر منیٰ کو چلا جائے، طلوع

آفتاب کا انتظار نہ کرے تو بھی واجب ادا ہو گیا۔ واجب کی ادائیگی کے لئے اتنا بھی کافی ہے کہ نماز فجر مزادلفہ میں پڑھ لے مگر سنت یہی ہے کہ طلوع آفتاب سے کچھ پہلے تک ٹھہرے۔ (ثنیہ)

مسئلہ : - مزادلفہ کے تمام میدان میں جہاں چاہے وقوف کر سکتا ہے۔ بجز ”وادی محسر“ کے جو منی کی جانب مزادلفہ سے باہر وہ مقام ہے جہاں اصحاب فیل پر عذاب آیا تھا۔ اس کو آج کل وادی النار بھی کہتے ہیں۔ سعودی حکومت نے اس کے شروع میں تختی لگادی ہے تاکہ غلطی سے کوئی وادی محسر میں نہ ٹھہرے۔ افضل یہ ہے کہ ”مشرح رام“ جس کو ”جل قزع“ بھی کہا جاتا ہے وہاں وقوف کرے بھیڑ کی وجہ سے وہاں پہنچنا مشکل ہو تو جس جگہ ٹھہرا ہے وہیں صبح کی نماز اندر ہیرے میں پڑھ کر وقوف کرے اس وقوف میں بھی تلبیہ اور تکبیر و تہلیل اور استغفار و توبہ اور درود شریف کی کثرت کرے۔

مسئلہ : - وقوف مزادلفہ واجب ہے، لیکن عورتیں اور بہت بوڑھے ضعیف بیمار مرد اگر یہ وقوف ترک کر دیں اور سیدھے منی چلے جائیں تو جائز ہے اور اس کا کوئی کفارہ دم وغیرہ بھی واجب نہیں، البتہ مرد اگر بیماری اور بہت بڑھاپے کے عذر کے بغیر وقوف ترک کر دیں تو دم (قربانی) واجب ہو گا۔

مسئلہ : - بیمار اور غیر بیمار کا یہ فرق ہے کہ بیمار پر وقوف مزادلفہ چھوڑنے سے کوئی دم لازم نہیں ہوتا، صرف وقوف مزادلفہ کے ساتھ خاص ہے، منوعات

احرام میں سے بکسی اور کی خلاف و رزی اگر بیماری کی وجہ سے بھی کرنی پڑی تب بھی جزا واجب ہوتی ہے۔ جس کی تفصیل آگے چیلیات کے باب میں ملے گی۔

مسئلہ:- متحب یہ ہے کہ جمرہ عقبہ کی رمی کے لئے سات کنکریاں بڑے پنے یا کھجور کی گٹھلی کے برابر مزدلفہ سے اٹھا کر ساتھ لے جائیں۔ (زبدہ)

مُزْدَلِفَةَ سَعْيٌ كُورُوا نَفْعًا

جب طلوع آفتاب میں کچھ دیر بقدر دور کعت کے باقی رہے تو مزدلفہ سے منی کے لئے روانہ ہو جائے اس کے بعد تاخیر کرنا خلاف سنت ہے۔

و سَوْيَ ذِي الْحِجَّةِ كَادُ وَسْرًا وَاجْبٌ جَمْرَةٌ عَقْبَةٌ كِرمٌ

آج منی میں پہنچ کر سب سے پہلا کام ”جمرہ عقبہ“ کی رمی ہے جو آج کے دن واجب ہے، یاد رہے کہ منی میں تین جگہ ہیں جن کو جمرات کہا جاتا ہے اور ان پر سات سات کنکریاں ماری جاتی ہیں۔ پہلا جمرہ منی کی بڑی مسجد یعنی مسجد خیف کے نزدیک ہے۔ جس کو جمرہ أولی کہتے ہیں، دوسرا جمرہ اس کے آگے ہے جس کو جمرہ وسطی کہتے ہیں، تیسرا جمرہ بالکل منی کے آخر میں ہے جس کو جمرہ عقبہ کہا جاتا ہے۔ آج دسویں تاریخ کو صرف جمرہ عقبہ پر سات کنکریوں سے رمی کرتا ہے، رمی کے معنی کنکریاں مارنے کے ہیں، یہ رمی حضرت ابراہیم خلیل اللہ علیہ الصلوٰۃ والسلام کے اس مقبول عمل کی یادگار ہے کہ حضرت اسماعیل علیہ السلام کو ذرع کے واسطے لے جانے کے وقت تین جگہ شیطان

بہکانے کے لئے آیا تو اس کو کنکریاں مار کر بھاگایا تھا۔

مسئلہ:- پہلے دن کی رمی جمرہ عقبہ کے لئے سات کنکریاں مزدلفہ سے لانا مستحب ہے، کسی دوسرا جگہ سے لے لے تو یہ بھی جائز ہے مگر جمرات کے پاس سے نہ اٹھائے کیونکہ جمرات کے پاس جو کنکریاں پڑی رہ جائیں ان کے متعلق حدیث شریف میں ہے کہ وہ اللہ کے نزدیک مردود ہیں جن کا حج قبول ہوتا ہے ان کی کنکریاں اٹھائی جاتی ہیں، باقی دونوں میں جو جمرات کی رمی کی جائے گی ان کی کنکریاں مزدلفہ سے لانا مستحب نہیں، وہاں سے یا کہیں اور سے اٹھائے سب برابر ہے، مگر جمرات کے پاس سے نہ اٹھائے۔ (زبدہ)

مسئلہ:- ناپاک کنکریوں سے رمی کرنا مکروہ ہے، اس لئے بہتر یہ ہے کہ رمی سے پہلے کنکریوں کو دھولیا جائے اور اگر ان کی ناپاکی کا یقین نہ ہو۔ تو بغیر دھوئے استعمال میں لائی جاسکتی ہیں۔

مسئلہ:- کنکری بڑے پختے کے برابر ہو، کھجور کی گھٹلی کے برابر ہو تو بھی جائز ہے، بڑے پھر سے رمی کرنا مکروہ ہے۔ (زبدہ)

جمرہ عقبہ کی رمی کا طریقہ

دو سیں تاریخِ ذی الحجه کو جو صرف جمرہ عقبہ کی رمی کی جاتی ہے، اس کا مسنون وقت طلوع آفتاب سے زوال آفتاب تک ہے۔ اور زوال آفتاب سے غروب آفتاب تک بھی جائز ہے غروب کے بعد مکروہ ہے، مگر ضعیف، یہاں

اور عورتوں کے لئے غروب کے بعد بھی مکروہ نہیں آج کل ہجوم سخت ہوتا ہے اور زوال سے پہلے رمی کرنے میں سخت بھیڑ کی وجہ سے بعض لوگوں کی موت بھی واقع ہو گئی ہے۔ اس لئے غروب آفتاب تک گنجائش ہے، اس سے کام لیں اور غروب آفتاب سے پہلے عورتوں کو موقع نہ مل سکے تو مغرب کے بعد رمی کریں، اسی طرح یہاں اور کمزور مرد بھی مغرب کے بعد رمی کر لیں ترک نہ کریں۔

مسئلہ:۔ جرہ عقبہ سے کم از کم پانچ ہاتھ کے فاصلہ پر کھڑا ہو، زیادہ فاصلہ ہو تو حرج نہیں۔ بسم اللہ اللہ اکبر کہہ کر دانہنے ہاتھ سے ایک ایک کنکری کو جرہ پر پھینکے۔ ہر کنکری کے ساتھ بسم اللہ اللہ اکبر کہتا رہے اور یاد رہے تو یہ دعا بھی پڑھے:۔

رَغْمًا لِلشَّيْطَانِ وَرَضِيَ لِلرَّحْمَنِ اللَّهُمَّ اجْعَلْهُ
حَجَّاً مَبْرُورًا وَسَعِيًّا مَشْكُورًا وَذَنْبًا مَغْفُورًا.

ترجمہ:۔ "یہ کنکری شیطان کو ذلیل کرنے اور خدائے پاک کو راضی کرنے کے لئے مارتا ہوں، اے اللہ تو میرے حج کو حج مقبول بناؤ اور کوشش کو قبول اور گناہوں کو معاف فرمा"

مسئلہ:۔ ساتوں کنکریاں جرہ پر ایک دفعہ پھینک دیں تو وہ ایک ہی شمار ہو گی، پھر سات کا عدد دپور آکرنا ضروری ہو گا۔

مسئلہ :- جرہ عقبہ کی رمی شروع کرتے ہی تلبیہ پڑھنا بند کر دیں، بعد میں بھی تلبیہ نہیں پڑھا جائے گا۔

مسئلہ :- اس تاریخ میں جرہ عقبہ کی رمی کرنے کے بعد دعا کے لئے ظہرنا سخت نہیں، رمی کے بعد اپنی قیام گاہ پر چلے جائیں۔ اور اس تاریخ میں دوسرے جرات کی رمی کرنا چاہلت ہے۔

رمی کے ضروری مسائل

دو سویں تاریخ کی رمی اگرچہ عورتوں اور بیماروں کے علاوہ دوسروں کے لئے مغرب کے بعد کرنا مکروہ ہے مگر رات میں طلوع فجر سے پہلے پہلے کرنے سے واجب ادا ہو جاتا ہے۔ (زبدہ)

مسئلہ :- اگر دو سویں تاریخ کے بعد کی رات گزر گئی اور رمی نہیں کی تو اس کی قضا بھی واجب ہے اور وقت کے بعد کرنے کی وجہ سے دم دینا بھی لازم ہے۔

اپنی رمی دوسرے سے کرانا

مسئلہ :- مرد، عورت، بیمار اور ضعیف سب خود اپنے ہاتھ سے رمی کریں، کسی کو ناتسب بنا کر رمی کرنا اذدر شرعی کے بغیر جائز نہیں اور شرعی عذر صرف ایسی بیماری یا کمزوری ہے جس کی وجہ سے بیٹھ کر نماز پڑھنا جائز ہو، یا جرات تک سوار ہو کر پہنچنے میں بھی سخت تکلیف ہو یا مرض کی شدت اختیار کرنیکا قوی

اندیشہ ہو یا پیدل چلنے پر قدرت نہیں اور سواری ملتی نہیں ایسا شخص معدود ہے وہ اپنی طرف سے دوسرے آدمی کو ناتس بنا کر رمی کر سکتا ہے۔

مسئلہ:- جو شخص کسی دوسرے کی طرف سے رمی کرے اس کے لئے افضل یہ ہے کہ پہلے اپنی رمی کرے بعد میں دوسرے کی طرف سے کرے۔ جن دنوں میں تینوں جرات کی رمی کی جاتی ہے ان میں پہلے اپنی طرف سے تینوں جرات کی رمی کر کے فارغ ہو جائے پھر دوسرے کی طرف سے تینوں جرات پورمی کر لے، اور اگر ہر جرہ پر اپنی سات کنکریاں پھینکنے کے بعد ہی دوسرے کی طرف سے اسی وقت سات کنکریوں سے رمی کر دی، پھر دوسرے اور تیسرا جرہ پر بھی اسی طرح کیا تو یہ بھی جائز ہے اور آج کل شدید ہجوم کی وجہ سے اسی میں سہولت ہے، لیکن ہر گز ایسا نہ کرے کہ ایک کنکری اپنی طرف سے مار کر دوسری کنکری دوسرے کی طرف سے مارے کیونکہ یہ مکروہ ہے، بلکہ پہلے اپنی سات کنکریاں خشم کرے پھر دوسرے کی طرف سے سات کنکریاں مارے۔

مسئلہ:- معدود کی طرف سے دوسرے کی رمی درست ہونے کے لئے یہ شرط ہے کہ وہ دوسرا آدمی اس کو اپناتس بنا کر خود بھیجے، بغیر اس کے کہنے کے دوسرے نے رمی کر دی تو وہ معتبر نہیں، البتہ بے ہوش اور چھوٹے بچوں اور مجنون کی طرف سے ان کے ولی خود کر دیں تو یہ جائز ہے۔

کنکری کا جرہ پر گناہ ضروری نہیں، اگر کنکری جرہ کے قریب گر گئی تو بھی جائز ہے اور قریب کی حدود دیوار کا وہ احاطہ ہے جو ہر جرہ کے گرد بنادیا گیا ہے،

جو کنکری احاطہ میں نہ گرے اس کی جگہ دوسری کنکری مارے۔

مسئلہ : - کنکریوں کو جمرہ کی جڑ پر مارنا چاہیے، کچھ اور بھی لگ جائے تو حرج نہیں۔

دسویں تاریخ کا تسلیم واجب قربانی

قارین اور ممتنع کی چونکہ دو عبادتیں، عمرہ اور حج ادا ہو گئیں اس لئے ان پر بطور شکرانہ ایک قربانی واجب ہے، لہذا قارین اور ممتنع پر واجب ہے کہ جمرہ عقبہ کی رمی سے فارغ ہو کر جب تک یہ قربانی نہ کریں حلق یا قصرناہ کریں ورنہ ذم لازم ہو گا۔

البتہ مفرد جس نے صرف حج کا احرام باندھا ہے، اس کے لئے یہ قربانی واجب نہیں منتخب ہے، لہذا اگر مفرد کوئی قربانی نہ کرے اور حلق کرائے تو جائز ہے۔

مسئلہ : - اگر قارین اور ممتنع کے پاس اتنی گنجائش نہیں کہ قربانی کر سکیں تو قربانی کے بد لے دس روزے رکھنا بھی کافی ہے۔ شرط یہ ہے کہ ان میں سے تین روزے یوم عرفہ تک رکھ لیں باقی سات کا اختیار ہے جب چاہیں وطن واپسی کے بعد رکھیں۔ لیکن اگر یہ تین روزے عرفہ کے دن تک نہ رکھے تو قربانی کرنا ہی ضروری ہے اور عدم گنجائش کی وجہ سے قربانی نہ کر سکیں تو حلق کر کے حلال ہو جائیں مگر اب ان کے ذمہ دو ذم لازم ہو جائیں گے ایک دم

قرآن یا متعین ہے دم شکر کہا جاتا ہے اور دوسرا دم جنایت جو قربانی کرنے سے پہلے حلق کرنے کی وجہ سے بطور سزا کے واجب ہو گیا۔

مسئلہ :- قارین اور ممتنع شکرانہ کے طور پر جو قربانی کرتے ہیں اس کے گوشت کا حکم بالکل عید الاضحیٰ کی قربانی کی طرح ہے کہ خود کھائیں یا دوسروں کو کھلائیں سب جائز ہے، البتہ جو قربانی احرام یا احکام حج کی خلاف ورزی کی وجہ سے کرنی پڑے جسے دم جنایت کہتے ہیں اس کا گوشت خود کھانا یا مالداروں کو دینا جائز نہیں۔ (غیرہ)

قربانی میں آسانی کے لئے مفید مشورہ

منی میں سعودی حکومت نے حاجیوں کی سہولت کے لئے ایک بہت بڑی جگہ جانوروں کی قربانی کے لئے مقرر کی ہوئی ہے، جانور اور قصائی وہیں مل جاتے ہیں، یہ قربان گاہ کافی فاصلے پر ہے، قربانی وہیں کرنی چاہیے لیکن بوڑھے اور عورتوں کو وہاں خود جانے کی ضرورت نہیں وہ اپنے کسی بھی نمائندہ کو پیسے دے کر بھیج دیں وہ خود ہی بندوبست کر لے گا، قربان گاہ میں اجتماعی شکل میں جانا بہتر ہے، اس میں بہت آسانی رہتی ہے۔

عام طور پر حاجی قربان گاہ کے قریب ترین دروازہ سے جاتے ہیں، اس لئے بہت بھیز ہو جاتی ہے، درمیانی اور آخری دروازوں سے داخل ہونا چاہیے وہاں بھیز نہیں ہوتی جانور بھی مناسب قیمت پر ملتا ہے اور قربانی بھی آسانی سے ہو جاتی ہے۔

دسویں تاریخ کا چو تھا واجب حلق یا قصر

قریبی کے بعد مردوں کو کم از کم چو تھائی سر کے بال منڈوانا یا انگلی کے ایک پورے کے برابر کم از کم چو تھائی سر کے بال کتروانہ واجب ہے، چو تھائی سر سے کم حصہ کے بال منڈوانے یا کتروانے سے محرم حلال نہیں ہو گا اور تمام سر کے بال منڈوانا یا کتروانہ است ہے۔ (زبدہ)

بعض حنفی مردوں عورت فیضی سے چند بال کتروا کر سمجھتے ہیں کہ حلال ہو گئے یہ بالکل غلط ہے اس سے محرم حلال نہیں ہوتا بدستور محرم رہتا ہے اور احرام کی سب پابندیاں برقرار رہتی ہیں خواہ کتنی ہی مدت گزر جائے۔

مسئلہ:۔ خواتین کو بھی قصر یعنی کم از کم چو تھائی سر کے بال انگلی کے پورے کے برابر کتروانے واجب اور تمام سر کے بال کتروانے مسنون ہیں خواتین کو سر کے بال منڈوانہ حرام ہے۔ (زبدہ)

اور بال منڈوانے یا کتروانے کے لئے یہ ضروری نہیں کہ آج ہی کرے بار ہویں تاریخ تک کر سکتا ہے۔ لیکن حلق یا قصر کے بغیر احرام ختم نہیں ہو گا۔ دسویں تاریخ کو منی میں حلق یا قصر کر لے گا تو احرام سے فراغت ہو جائے گی۔ سلا ہوا کپڑا پہننا، خوشبو لگانا، ناخن اور بال کا ثنا سب حلال ہو جائے گا، مگر بیوی سے مباشرت اور بوس و کنار اس وقت تک حرام رہے گا جب تک طواف زیارت جو فرض ہے اس سے فارغ نہ ہو جائے اگر طواف

زیارت سے پہلے یہ کام کئے تو سخت گنہگار ہو گا اور دم بھی لازم ہو گا۔

مسئلہ :- سر کے بال منڈوانے یا کتروانے سے پہلے ناخن کاشنا یا لبیں (موٹھیں) تراشنا جائز نہیں ایسا کرے گا تو کفارہ لازم ہو گا۔ (غیریہ)

مسئلہ :- حج کا حلق یا قصر منی میں کرنا سنت ہے لیکن حدود حرم میں کسی اور جگہ کر لیا تو بھی واجب ہو جائے گا۔ اگر حدِ حرم سے باہر جا کر کیا تو حرام سے حلال تو ہو جائے گا لیکن دم لازم ہو گا۔ (زبدہ)

مسئلہ :- حلق یا قصر کرانے سے پہلے اگر کوئی حاجی جماع کر لے تو یہ سخت گناہ ہے اور اس پر بدنہ بھی واجب ہے یعنی پوری ایک گائے یا ایک اونٹ کی قربانی لازم ہو گی۔

قربانی اور بال کٹوانے میں ایک آسانی

مجرہ عقبہ کی رمی کے بعد دو واجب یعنی قربانی اور پھر حلق دسویں تاریخ کو لازمی نہیں، بارہویں تک بھی کر سکتے ہیں اگر مجرہ عقبہ کی رمی سے فارغ ہونے کے بعد قربانی کرنا لوگوں کی ہجوم کی وجہ سے مشکل ہو تو بلا ضرورت اپنے آپ کو مشقت میں نہ ڈالیں، آج نہیں ہو سکی تو کل پرسوں تک قربانی کر سکتا ہے، البتہ قارین اور ممتنع جب تک قربانی نہ کرے حلق یا قصر کرانا جائز نہیں اور جب تک حلق یا قصر نہ کرے خارج نہ ہو گا خواہ کتنی بھی مدت گزر جائے۔

طوافِ زیارت، اس کا وقت، اور متعلقہ مسائل

اب حج کا صرف ایک فرض باقی رہ گیا ہے، یعنی طوافِ زیارت جو دسویں تاریخ کو ہوتا ہے اس طواف کی سنت یہ ہے کہ رمی، قربانی اور حلق کے بعد کیا جائے۔ اگر ان سے پہلے طوافِ زیارت کرے گا تو بھی فرض ادا ہو جائے گا۔

مسئلہ: طوافِ زیارت کا افضل دن دسویں ذی الحجه ہے، لیکن بار ہویں تاریخ کو آفتاب غروب ہونے سے پہلے پہلے کر لے تو یہ جائز ہے، اگر بار ہویں گزر گئی اور طوافِ زیارت نہ کیا تو تاخیر کی وجہ سے دم دینا لازم ہو گا اور طواف پھر بھی فرض رہے گا۔

یہ طواف کسی حال میں نہ فوت ہوتا ہے اور نہ اس کا بدل دے کر ادا ہو سکتا ہے، بلکہ آخر عمر تک اس کی ادا یگی فرض رہے گی اور جب تک اس کو ادا نہیں کرے گا حج ادا نہیں ہو گا اور یہوی سے مباشرت اور بوس و کنار حرام رہیں گے۔

مسئلہ: عورت کو حالت حیض یا نفاس میں کسی قسم کا طواف کرنا جائز نہیں۔

دسویں تاریخ کو یا اس سے پہلے حیض یا نفاس شروع ہو گیا اور بار ہویں تاریخ تک بھی فراغت نہ ہو تو وہ طوافِ زیارت کو موخر کرے اور اس تاخیر پر اس کے ذمہ دم لازم نہیں ہے۔ جب تک حیض و نفاس سے پاک نہ ہو جائے طوافِ زیارت نہیں ہو سکتا اور طوافِ زیارت کے بغیر وطن کو واپسی نہیں ہو سکتی، اگر واپس ہو جائے تو بھی عمر بھر یہ فرض لازم رہے گا اور دوبارہ

حاضر ہو کر طواف کرنا پڑے گا، اس لئے حیض و نفاس سے پاک ہونے کا انتظار لازمی ہے۔

مسئلہ :۔ اگر کسی مرد نے جنابت کی حالت میں یا عورت نے حیض و نفاس کی حالت میں طواف زیارت کر لیا تو ان پر ”بدنه“ یعنی پوری ایک گائے یا اونٹ کی قربانی واجب ہو گی۔

مسئلہ :۔ طواف کا طریقہ پچھے بیان ہو چکا ہے، البتہ جس حاجی نے اب تک حج کی سعی نہ کی ہو وہ چونکہ طواف زیارت کے بعد حج کی سعی کرے گا اس لئے وہ اس طواف کے ابتدائی تین شوط میں رُمل بھی کرے گا۔

مسئلہ :۔ طواف زیارت میں اخطیاع نہیں ہوتا، البتہ اگر کوئی مرد حلق یا قصر سے پہلے بحالت احرام طواف زیارت کرے اور سعی بھی اس کے بعد کرنی ہو تو اُسے اخطیاع کرنا بھی سنت ہے۔ (غیری)

مسئلہ :۔ جو شخص وقوف عرفات کے بعد طواف زیارت سے پہلے وفات پا گیا اور اس نے اپنا حج پورا کرنے کی وصیت بھی کی ہو تو اس کی طرف سے پوری ایک گائے یا پورے ایک اونٹ کی قربانی طواف زیارت کے بدله میں واجب ہے، اس طرح اس کا حج پورا ہو جائے گا۔ (غیری)

صفا اور مرود کے درمیان حج کی سعی

جو شخص حج کی سعی طواف قدم کے ساتھ کر چکا ہے تو اب سعی نہ

کرے، البتہ مفرد جس نے طوافِ قدوم کے ساتھ سعی نہیں کی اور قارن اور مستحق جنوں نے وقوفِ عرفات سے پہلے عمرہ کی سعی کی ہے، حج کی سعی نہیں کی ان پر واجب ہے کہ طوافِ زیارت کے بعد سعی کریں۔

سعی کا طریقہ پہلے بیان ہو چکا ہے۔ طوافِ زیارت اور سعی کے بعد دو سویں تاریخ کے سب کام پورے ہو گئے اب اس سے فارغ ہو کر پھر منی چلا جائے۔

حج کا چوتھا دن ااًرذی الحجہ

اب حج کے واجبات میں مختصر کام رہ گئے ہیں، دو یا تین دن منی میں رہ کر تینوں جمرات کی رمی کرنا ہے، ان دونوں کی راتیں بھی منی میں گزارنا سنت اور بعض کے نزدیک واجب ہے۔ منی سے باہر کمہ میں یا کمی دوسرے مقام میں رات گزارنا منوع ہے۔

اگر قربانی یا طوافِ زیارت کی وجہ سے دس تاریخ کو نہیں کر سکے تو آج گیارہویں تاریخ کو کر لیں اور بہتر یہ ہے کہ ظہر سے پہلے اس سے فارغ ہو جائیں۔ زوال آفتاب کے بعد نماز ظہر کے بعد تینوں جمرات کی رمی کرنے کے لیے روانہ ہو جائیں آج کی رمی کا وقتِ مستحب زوال کے بعد سے شروع ہو کر غروبِ آفتاب تک ہے، غروب کے بعد مکروہ ہے، مگر بارہویں تاریخ کو صبح طلوع ہونے سے پہلے پہلے رمی کر لی جائے تو ادا ہو جاتی ہے۔ دم دینا نہیں پڑتا، اور اگر بارہویں تاریخ کی صبح ہو گئی تو اب گیارہویں تاریخ کی رمی کا وقت فوت ہو گیا، اس پر قضا بھی لازم ہے اور

جزاء میں دم بھی واجب ہے، یعنی بارہویں تاریخ کو اس دن کی رمی بھی کریں اور گیارہویں کی فوت شدہ رمی کی قضا بھی کریں اور قضاء کرنے کی وجہ سے دم بھی دیں، گیارہویں تاریخ کی رمی اس ترتیب سے کریں کہ پہلے جرہہ اولیٰ پر آ کر سات کنکریوں سے رمی اُسی طریقہ سے کریں جس طرح دس تاریخ کو تجزہ عقبہ کی کرچکا ہے۔ اس کی رمی سے فارغ ہونے کے بعد مجمع سے ہٹ کر قبلہ رخ ہو کر ہاتھ اٹھا کر دعا کریں کم از کم اتنی دیر ٹھیریں جتنی دیر میں بیس آیتیں پڑھی جا سکیں۔ اس وقفہ میں تکبیر تہیلیل، استغفار اور درود شریف میں مشغول رہیں۔ اور اپنے احباب اور عام مسلمانوں کے لیے دعا کریں کہ یہ قبولیت دعا کا مقام ہے۔

اس کے بعد جرہہ و سطلیٰ پر آئیے اور اسی طرح سات کنکریاں اس جمرے کی جڑ میں ماریں جس طرح پہلے کرچکا ہے اور اس کے بعد بھی مجمع سے ہٹ کر قبلہ رخ ہو کر دعا و استغفار میں کچھ دیر مشغول رہیں پھر جرہہ عقبہ پر آئیے اور یہاں بھی حسب سابق سات کنکریوں سے رمی کریں اور اس کے بعد دعا کے لیے نہ ٹھیریں کہ یہاں سنت سے ثابت نہیں ہے۔

آج کی تاریخ کا اتنا ہی کام تھا جو پورا ہو گیا، باقی اوقات اپنی جگہ پر منی میں گزاریں، ذکر اللہ، تلاوت اور دعاء میں مشغول رہیں، غفلتوں اور فضول کاموں میں وقت ضائع نہ کریں۔

حج کا پانچواں دن ۱۲ ارذی الحجہ

اگر قربانی یا طواف زیارت گیارہویں تاریخ کو بھی نہ کر سکے تو آج بارہویں تاریخ کو کریں اور آج کا اصل کام صرف تینوں جمرات کی رمی کرنا ہے۔ زوال کے بعد بالکل اسی طریقہ سے تینوں جمرات کی رمی کریں جس طرح ۱۲ ارذی الحجہ کو کی تھی۔ اب تیرھویں تاریخ کو رمی کے لیے منی میں مزید قیام کرنے یا نہ کرنے کا اختیار ہے، اگر چاہیں تو آج بارہویں کی رمی سے فارغ ہو کر مکہ معظمہ جاسکتے ہیں بشرطیکہ غروب آفتاب سے پہلے منی سے نکل جائیں۔ اگر بارہویں تاریخ کا آفتاب منی میں غروب ہو گیا تواب منی سے نکلنا مکروہ ہے، ایسی صورت میں چاہیے کہ آج کی رات بھی منی میں قیام کریں اور تیرھویں کو رمی کر کے مکہ معظمہ جائیں، اگر بعد غروب مکہ مکرمہ چلا گیا تو کراہت کے ساتھ جائز ہے اور اگر منی میں تیرھویں کی صبح ہو گئی تو رمی اس دن کی بھی اس کے ذمہ واجب ہو جاتی ہے، بغیر رمی کیے ہوئے جانا جائز نہیں، اگر بغیر رمی کیے چلے گئے تو دم واجب ہو گا، البتہ تیرھویں تاریخ کی رمی میں یہ سہولت ہے کہ وہ زوالی آفتاب سے پہلے بھی جائز ہے، باقی طریقہ وہی ہے جو ۱۲ ارذی الحجہ کی رمی کا ہے۔

مسئلہ : تیرھویں تاریخ کوشب میں منی کا قیام اور تیرھویں تاریخ کی رمی واجب نہیں مگر افضل ہے، البتہ تیرھویں کی صبح منی میں ہو جائے تو اس دن رمی بھی واجب ہو جاتی ہے۔

منی سے مکہ معظّمہ کو واپسی

اب منی سے فارغ ہو کر مکہ معظّمہ کو واپس آئے راستے میں مقامِ محسب میں تھوڑی دیر تھہرنا سنت ہے مگر آج کل موڑوں کی سواری عموماً اختیار میں نہیں ہوتی اس لیے راستے میں تھہرنا سخت مشکل ہوتا ہے۔ اس مجبوری سے اگر یہاں تھہرنا کا موقعہ نہ ملے تو کوئی حرج نہیں۔

اب اس کے ذمہِ حج کے کاموں میں سے صرف ایک طواف وِ ڈاع باقی رہا ہے جو مکہ سے واپس ہونے کے وقت واجب ہے، جب تک مکہ مکرمہ میں قیام رہے دوسرے نفلی طواف اپنی قدرت کے مطابق کثرت سے کرتا رہے۔ حرم شریف کی حاضری بیت اللہ کا طواف اور بیت اللہ کو یقصد تعظیم دیکھنا، حرم میں نمازیں اور ذکر و تلاوت کو غنیمت جانیں کہ پھر معلوم نہیں نصیب ہویا نہ ہو۔ کم از کم ایک قرآن مجید حرم شریف میں ختم کرنے کی کوشش کریں اور صدقہ و خیرات جتنا ہو سکے کرتے رہیں اہلِ مکہ سے محبت اور ان کی تعظیم و ادب ضروری سمجھیں ان کی حقارت سے اچھائی پر ہیز کریں اور چھوٹے بڑے ہر طرح کے گناہوں سے بچنے کا پورا اہتمام کریں کیونکہ حرم مکہ میں جس طرح عبادات کا ثواب ایک لاکھ کے برابر ہے اسی طرح وہاں جو گناہ سرزد ہو جائے تو اس کا و بال بھی بہت بڑا ہے۔

طواف و داع

میقات سے باہر رہنے والوں پر واجب ہے کہ جب مکہ شریف سے واپس جانے لگیں تو خصتی کا طواف کریں اور یہ حج کا آخری واجب ہے اور اس میں حج کی تینوں قسمیں برابر ہیں یعنی ہر قسم کا حج کرنے والے پر واجب ہے۔ یہ طواف اہل حرم اور حدود میقات کے اندر رہنے والوں پر واجب نہیں۔

مسئلہ: - جو عورت حج کے سب ارکان و واجبات او اکر چکی ہے اور اس کا حرم روانہ ہونے لگا اور عورت کو اس وقت حض یا نفاس شروع ہو جائے تو طواف و داع اس عورت کے ذمہ واجب نہیں رہتا، اس کو چاہیے کہ مسجد میں داخل نہ ہو مگر دروازہ کے پاس کھڑی ہو کر دعائیںگ کر رخصت ہو جائے، عورت کے حرم اور قافلہ والوں پر لازم نہیں ہے کہ اس کے پاک ہونے تک رہیں اپنی صوابدید سے جب چاہیں روانہ ہو جائیں اور یہ عورت بھی ساتھ چلی جائے۔

مسئلہ: - طواف و داع کے لیے نیت بھی ضروری نہیں۔ اگر واپسی سے پہلے کوئی طواف نفلی کر لیا ہے تو وہ بھی طواف و داع کے قائم مقام ہو جاتا ہے، لیکن افضل یہی ہے کہ مستقل نیت سے واپسی کے میں وقت پر یہ طواف کرے۔

مسئلہ: - اگر طواف و داع کر لینے کے بعد کسی ضرورت سے پھر مکہ مکرمہ میں قیام کرے تو پھر چلنے کے وقت طواف و داع کا اعادہ منتخب ہے۔

مسئلہ: - طواف و داع کے بعد دو گانہ طواف پڑھے، پھر قبلہ کی طرف منہ

کر کے کھڑا ہو کر زمزم کا پانی پئے، پھر مسجد حرام سے رخصت ہو۔ (زبدہ)

مسئلہ :۔ طواف و ڈاع سے پہلے مکہ معظمہ میں قیام کے زمانہ میں یہ بھی اختیار ہے کہ عمرے زیادہ کرتا رہے، جس کے لیے حد حرم سے باہر جا کر احرام باندھنا ضروری ہے، قربی حد حرم مقام شعیم (مسجد عائشہ) ہے وہاں سے احرام باندھ کر آئے اور عمرہ کے افعال ادا کرے۔ اس میں اختلاف ہے کہ زیادہ عمرے کرنا بہتر ہے یا مکہ مکرہ اور مسجد حرام میں ٹھہر کر کثرت سے طواف کرنا بہتر ہے۔ حضرت ملا علی قاریؒ طواف کثرت سے کرنے کو زیادہ عمرے کرنے پر ترجیح دیتے ہیں اور صحابہ رضی اللہ تعالیٰ عنہ و تابعین رحمۃ اللہ علیہ کے عمل سے بھی زیادہ قریب ہے۔ واللہ سبحانہ و تعالیٰ اعلم۔

باب دوم

جنایات

جنایات، ان کی اقسام، جزاں،
 کفارے، مسائل اور حج بدل
 کے احکام

وَلَا تَحْلِقُوا رُءُوفًا وَسَكُونٌ حَتَّى يَتَلَعَّجَ الْهَدْيُ مَحِلَّةً.

”اور اپنے سروں کو اس وقت تک مت ماندا جب تک کہ قربانی
اپنے موقع پر نہ بکھن جائے۔“

فَمَنْ كَانَ مِنْكُمْ مَرِيضاً أَوْ بِهِ أَذْيَى مِنْ رَأْسِهِ
البَشَرَ أَكْرَبَتِيَّةً تِمَّ مِنْ سِيَارَهُو یا اس کے سر میں کچھ تکلیف ہو تو
فَقِدْ يَهُ عِنْ حِسَامِ أَوْ حَدَّقَهُ أَوْ نُسُكَهُ
یعنی روزے رکھے، یا صدقہ دے، یا قربانی کرے۔“

يَا يَاهَا الَّذِينَ لَمْ يَتَنَعَّلُوا لِتَقْتُلُوا الصَّيْدَ وَأَنْتُمْ حُرُومٌ.

اے ایمان والو! وحشی شکار کو قتل مت کرو جبکہ تم احرام میں ہو
وَمَنْ قَتَلَهُ مِنْكُمْ مُّتَعِمِّدًا فَجَزَّأَهُ عِشْلٌ مَا قَاتَلَ مِنَ النَّعْمِ
اور تم میں سے جو شخص اس کو جان بوجہ کر قتل کریگا، تو اس پر جراء
واجب ہو گی جو کہ

يَحْكُمُ بِهِ ذَوَا عَدْلٍ عِنْكُمْ هَدِيَّاً بِلَعْنَةِ الْكَعْبَةِ أَوْ كَفَارَةً
ساوی ہو گی اس جائز کے جس کو اس نے قتل کیا ہے، جس کا قیصلہ
تم میں

طَعَامُ مَسِكِينِ أَوْ عَدْلُ ذِلِّكَ حِسَامًا مَلِيدُوقَ وَبَالَ
أَمْرِهِ۔ (سورۃ الحمادہ)

سے دو محترم شخص کردیں خواہ وجہ اعظام چوپا یوں میں سے ہوں۔
بشر طیکہ قربانی کے طور پر کعبہ تک پہنچائی جائے اور خواہ کفارہ
ساکین کو دیدیا جائے اور خواہ اس کے برادر روزے رکھ لیے جاویں
تاکہ اپنے کیے کامزہ چکھے۔

جنایات اور ان کی جزائیں

منوعات احرام اور دیگر احکام حج کی خلاف ورزی کو ”جنایت“ کہا جاتا ہے اور اس کی جمع ”جنایات“ آتی ہے۔ ان جنایتوں پر شریعت میں کچھ جزائیں (کفارے) مقرر ہیں جو جنایت کرنے والے پر لازم ہوتی ہیں، تفصیل تو بڑی کتابوں یا معتبر علماء سے معلوم کی جاسکتی ہیں ہم یہاں زیادہ پیش آنے والے مسائل درج کرتے ہیں۔

جزاً اول کا تعارف

منوعات احرام یا احکام حج کی خلاف ورزی پر جزائیں واجب ہوتی ہیں وہ مختلف ہیں ذیل میں ان کی تشریح کی جاتی ہے۔

دَم:- جس جگہ لفظ دم بولا جاتا ہے، اس سے ایک بکرا، ایک بکری یا ایک بھیڑ یا ایک ڈنبہ یا گائے کا ساتواں حصہ یا اونٹ کا ساتواں حصہ قربان کرنا مراد ہوتا ہے اور اس میں وہ تمام شرائط ضروری ہیں جو قربانی کے جانور کے لیے ضروری ہوتی ہیں۔

بدنه:- اس سے مراد پوری گائے یا پورا اونٹ ہوتا ہے اور یہ پوری گائے یا اونٹ کی قربانی صرف دو جنایتوں میں لازم ہوتی ہے۔

(۱) ایک حیض یا نفاس یا جنابت (جنبی ہونے) کی حالت میں طواف زیارت کرنا۔

(۲) دوسرے وقوف عرف کے بعد حلق (یا قصر) اور طوافِ زیارت سے پہلے جماع کرنا۔

صدقہ : - جہاں یہ لفظ، مطلق لکھا ہو اس کی خاص مقدار ساتھ نہ لکھی ہو تو اس سے ایک صدقۃ الفطر کی مقدار مراد ہوتی ہے، یعنی پورے دو کلو گندم یا اس کی قیمت جو ایک ہی مسکین کو دی جاسکتی ہے ایک سے زیادہ مسکینوں میں تقسیم کرنے سے یہ صدقہ ادا نہ ہو گا، (زبدہ) اور جہاں لفظ صدقہ کے ساتھ اس کی کوئی خاص مقدار بھی لکھی ہو، وہاں وہی مقدار واجب ہو گی۔ مثلاً جہاں لکھا ہو کہ چھ مسکینوں کو صدقہ دے تو مطلب یہ ہو گا کہ ہر مسکین کو ایک صدقۃ الفطر کی مقدار دے یعنی چھ مسکینوں کو چھ صدقۃ الفطر کی مقدار ادا کرے اگر ایک مسکین کو دو یا زیادہ مسکینوں کا صدقہ دے دیا تو وہ ایک ہی شمار ہو گا۔

(زبدہ)

کچھ صدقہ : - بعض دفعہ ایسا بھی ہوتا ہے کہ مطلق صدقہ کے بجائے کہا جاتا ہے کہ ”کچھ صدقہ“ کردے تو اس سے مٹھی بھر غلہ یا اس کی قیمت یا ایک روٹی یا ایک قرش نقد دینا بھی کافی ہے۔

روزے : - جنایات کی بعض صورتوں میں ایک یا تین یا دس روزے بھی واجب ہو جاتے ہیں، جن کی کچھ تفصیل آگے آئے گی۔

جنایت کامل و جنایت ناقص

جن دو جنایتوں میں بدنہ واجب ہوتا ہے ان کے علاوہ باقی جنایات میں اگر جنایت کامل ہوئی تو دم لازم ہوتا ہے اور جنایت ناقص ہوئی تو پورا یا "کچھ صدقہ" واجب ہوتا ہے تفصیل ہر قسم کی جنایت کے ساتھ آگے آئے گی۔

مسئلہ: جنایات کی جزاء فور ادا کرنا واجب نہیں مگر افضل یہ ہے کہ جلد ادا کر دے، مرنے سے پہلے ادا کرنا واجب ہے، اگر خود نہ کر سکا تو اس کی وصیت کرنا واجب ہے، بغیر وصیت کے بھی اگر وارث بے طور احسان اس کی طرف سے ادا کر دیں تو امید ہے کہ اللہ تعالیٰ اس کو میت کی طرف سے ادا یگی قرار دے دیں، مگر وارث میت کی طرف سے روزے نہیں رکھ سکتا۔ (زبدہ)

جنایات کی دو قسمیں

جنایات کی بنیادی طور پر دو قسمیں ہیں، اول "جنایاتِ احرام" یعنی احرام کی پابندیوں کی خلاف ورزی۔ دوم واجبات حج میں سے کسی کو ترک کرنا یا اس میں کوتا ہی کرنا۔ یہاں دونوں قسموں کے احکام اور جزا میں الگ الگ تکھی جاتی ہیں۔

قسم اول۔ جنایاتِ احرام اور ان کی جزائیں

جنایات احرام کے متعلق پہلے ضابطہ کے طور پر چند ضروری ہدایات ذہن نشین کر لی جائیں۔

1.....ہدایت:-

جنایاتِ احرام سے مراد ان ۲ اپابندیوں میں سے کسی کی خلاف ورزی کرنا ہے جن کا تفصیلی ذکر "احرام کی پابندیاں" کے عنوان سے بہت پیچھے ہو چکا ہے، ایک بار پھر دیکھ لیں۔

2.....ہدایت:-

احرام کی پابندیوں کا معاملہ عام عبادات سے مختلف ہے، اس میں بھول، چوک، خطاعذر اور بلاعذر ہر حال میں جزاء لازم ہوتی ہے، احرام کی پابندیوں کی خلاف ورزی خواہ ناواقفیت سے ہو یا خطأ اور بھول سے، یا کسی کی زبردستی سے اور خواہ جائیتے ہوئے یا سوتے ہوئے، یا بے ہوشی اور نشے میں ہو، یا شنگستی اور مجبوری سے خود کرے یا دوسرے سے کرائے، یا دوسرا اس کے کہے بغیر اس کے ساتھ کرے مثلاً زبردستی اس کو خوشبو لگادے ہر حال میں خرم پر جزا واجب ہوتی ہے اور اس تفصیل میں مردو عورت سب برابر ہیں۔ (غینی)

البتہ ایک فرق یہ ہے کہ بھول، خطأ یا عذر سے خلاف ورزی کرنے میں گناہ نہیں ہوتا صرف جزاء لازم ہوتی ہے اور قصد بلاعذر کرنے میں گناہ بھی ہوتا ہے اور جزا بھی لازم ہوتی ہے کوئی پیسے والا اگر بلاعذر ممنوعات احرام کی خلاف ورزی اس بناء پر کرے کہ جزاء یعنی دم دیدے گا تو سخت گناہ گار ہے اس کا حج مبرور (مقبول) نہیں ہوتا۔ (زبدہ غینی)

عذر اور بلاعذر میں دوسرافرق یہ ہے کہ بلاعذر خلاف ورزی کی صورت

میں جو جزاء مقرر کی گئی ہے وہی واجب ہوتی ہے اس کے بدلہ روزے رکھنا یا صدقہ کرنا کسی حال میں کافی نہیں ہوتا اور جو خلاف ورزی عذر سے کی جائے اس کی بعض صورتوں میں اس طرح کی سہوتیں ہیں جن کی تفصیل آگے آرہی ہے۔

عذر کی وجہ سے بعض جناتیوں میں آسانی

یہ تو اپر معلوم ہو چکا کہ جناتیتِ احرام کسی بھی عذر سے ہوں ان کی جزاء بہر حال واجب ہوتی ہے، اگرچہ عذر کی وجہ سے گناہ نہیں ہوتا۔

لیکن مندرجہ ذیل پانچ قسم کی جناتیتیں ایسی ہیں کہ اگر یہ عذر سے کی جائیں تو ان میں آگے آنے والے سائل میں جہاں جہاں لکھا جائے کہ دم لازم ہے وہاں ان سائل میں جناتیت کرنے والے کو اختیار ہے کہ دم دے دے یا تین روزے رکھ لے، یا چھ مسکینوں کو صدقہ دے دے (یعنی ہر مسکین کو ایک ایک صدقۃ الفطر کی مقدار دے)

اور ان پانچ قسم کی جناتیوں میں جہاں جہاں لکھا جائے گا کہ صدقہ واجب ہے تو وہاں جناتیت کرنے والے کو اختیار ہو گا کہ ایک مسکین کو ایک صدقۃ الفطر کی مقدار دے دے، یا ایک روزہ رکھ لے۔

اور جہاں یہ لکھا ہو کہ ”کچھ صدقہ“ دے دے تو اختیار ہے کہ ”کچھ صدقہ“ دے دے یا اس کی بجائے ایک روزہ رکھے۔ (زبدہ وار شاد الساری)

وہ پانچ قسم کی جنایتیں یہ ہیں

- (۱) بدن یا کپڑوں یا کھانے پینے میں خوشبو استعمال کرنا۔
- (۲) سلا ہوا کپڑا یا بوٹ، موزے وغیرہ پہننا۔
- (۳) سریا چہرہ کا ڈھانپنا۔
- (۴) جسم کے کسی حصے کے بال موٹھتا یا کٹوانا۔
- (۵) ناخن کاشنا۔

ان کے علاوہ باقی جنایتیں اگر عذر سے بھی ہوں تو یہ اختیار نہیں ملتا بلکہ ان کی جو جزاء وہاں لکھی ہو وہی ادا کرنی واجب ہے۔ (ارشاد الساری)

یہ آسانی کو نسے عذر میں ملتی ہے؟

یاد رہے کہ ان پانچ قسم کی جنایتوں میں بھی جس آسانی کا ذکر اوپر آیا ہے وہ بھی ہر عذر میں نہیں ملتی بلکہ اس کے لئے خاص قسم کے عذر مقرر ہیں جو مندرجہ ذیل ہیں۔

- (۱) بخار (۲) زخم، پھوڑا پھنسی (۳) دردسر (۴) شدید سردی، (۵) شدید گرمی (۶) جوؤں کی زیادتی (۷) ہر وہ تکلیف یا یہماری جس میں مشقت زیادہ ہو (۸) مرض کے دامنی ہو جانے کا یا ہلاکت تک پہنچنے کا خطرہ اس آسانی کے لئے شرط نہیں۔ (ارشاد الساری)

چنانچہ مذکورہ بالا عذروں میں سے کسی عذر کی بنا پر اگر ان پانچ جنایتوں میں

سے کسی جنایت کا ارتکاب کرنا پڑا اور اس کی وجہ سے دم واجب ہو تو جنایت کرنے والے کو وہی تین اختیار ملیں گے اور اگر اس جنایت کی وجہ سے "صدقہ" یا "کچھ صدقہ" واجب ہو تو اختیار ہے کہ اس کی بجائے ایک روزہ رکھ لے۔ (زبدہ وارشاد الساری)

اگر مذکورہ بلاعذر رول کی بجائے کسی اور عذر مثلاً، خطا، بھول، بے ہوش یا نیند میں یا مسئلہ نہ جانے یا کسی انسان کے مجبور کرنے سے احرام کی کوئی جنایت سر زرد ہوئی تو اس کی جو جزاً مقرر ہے وہی دینی پڑے گی، اس کے بدالے کسی اور چیز روزہ وغیرہ سے جزاً الدانہ ہو گی، اگر وہ شخص مفلس ہے تب بھی وہی جزاً اس کے ذمہ رہے گی، جب اتنے پیسے آئیں جزاً الدا کرے۔ (ارشاد الساری، زبدہ)

3.....ہدایت:-

آگے احرام کی جنایتوں کا بیان آرہا ہے، ہم پہلے ان جنایتوں کو قدرے تفصیل سے الگ الگ بیان کریں گے جن میں عذر کی صورت میں مذکورہ بلا آسانی ہے، ان میں کہیں تو عذر اور بلا عذر ہر صورت کی جزاً تفصیل سے بیان کی جائے گی اور وہ اختیار بھی ذکر کیا جائے گا جو عذر میں جنایت کرنے والے کو ملتا ہے اور کہیں ان جنایتوں کی صرف اصلی جزاً لکھ دی جائے گی جو بلا عذر کی صورت میں واجب ہوتی ہے اور عذر کی صورت کی جزاً اور اس میں ملنے والا اختیار ہر جگہ نہ لکھا جائے گا، کیونکہ اس کی پوری تفصیل ہدایت نمبر 2 میں آچکی ہے، اس ہدایت کی روشنی میں عذر کی حالت کا حکم قارئین خود معلوم کر سکتے ہیں۔

خوشبو استعمال کرنے کی جنایت

بدن پر خوشبو کا استعمال

اگر کسی بڑے عضو مثلاً سر، یاد اڑھی یا چہرے یا ہاتھی یا رانیا پنڈلی پر پورے عضو کو خوشبو لگائی تو جنایت کامل ہو گئی، اگرچہ لمحہ بھر کے لئے لگائی ہو اس صورت میں بلاعذر لگانے میں دم لازم ہے۔ اگر فور آہی اس کو دھوڈا الاتب بھی دم معاف نہیں ہو گا۔ (غذیہ و زبدہ)

اور عذر کی صورت میں وہی تین اختیار ہیں جن کا ذکر یچھے گزرا یعنی (۱) دم دے دے یا (۲) تین روزے رکھے یا (۳) چھے مسکینوں کو صدقہ دے، یعنی ہر مسکین کو صدقۃ الفطر کے برابر غلہ یا اس کی قیمت ادا کرے۔

اگر کسی چھوٹے عضو جیسے ناک، کان، آنکھ، موچھ، انگلی کو خوشبو لگائی یا بڑے عضو کے کسی حصہ کو خوشبو لگائی، پورے عضو کو نہیں لگائی (اگرچہ اکثر حصہ کو لگائی ہو) تو جنایت ناقص ہے اس میں صدقۃ الفطر کے برابر صدقہ واجب ہے اور عذر کی حالت میں ایک روزہ بھی قائم مقام ہو سکتا ہے۔ (زبدہ)

اس مسئلہ کی ضروری وضاحت

یہ مذکورہ حکم اسی وقت ہے جب بدن کے کسی چھوٹے یا بڑے عضو پر جو خوشبو لگائی گئی وہ تھوڑی مقدار میں ہو، اور اگر خوشبو زیادہ ہو تو پھر چھوٹے بڑے عضو کا اور عضو کامل و ناقص کا کوئی فرق نہیں، ہر حال میں دم لازم ہو گا۔

اور تھوڑی یا زیادہ ہوتا ہر خوبی کا الگ الگ ہونا ہے جس کو زیادہ سمجھا جائے وہ زیادہ کہلانے کی مثلاً مشکل کی قلیل مقدار بھی جو عام استعمال کے لحاظ سے کثیر سمجھی جائے وہ کثیر ہی میں داخل ہے اور جس کو عام استعمال کے اعتبار سے تھوڑا سمجھا جاتا ہو وہ تھوڑی کہلانے کی۔ (غینی)

اور اگر وہاں قلیل و کثیر کارروائج نہ ہو، یعنی یہ معلوم نہ ہو سکے کہ عرف میں اسے زیادہ سمجھا جاتا ہے یا کم؟ تو جس کو خوبی لگی ہے اس کی رائے کا اعتبار ہو گا وہ جس کو زیادہ سمجھے اس پر زیادہ کا اور جس کو تھوڑی سمجھے اس پر تھوڑی کا حکم لگے گا۔ (شرح زبدہ)

مسئلہ:- جگر اسود پر اگر خوبی لگی ہو (جبسا کہ حج کے موسم میں بعض لوگ اس پر خوبی لگادیتے ہیں) اور طواف کرنے والا محرم ہو تو اس کا استلام جائز نہیں، بلکہ ہاتھوں سے اشارہ کر کے، ہاتھوں کو بوسہ دے لے۔ اگر محرم نے جگر اسود کا استلام کیا اور اس کے منہ یا ہاتھ کو خوبی لگی پھر اگر بہت لگی تو دم اور تھوڑی لگی تو صدقہ لازم ہو گا۔ (غینی)

مسئلہ:- مہندی بھی خوبی میں شمار ہے، لہذا سریا ہاتھ یا ڈاڑھی کو حالت احرام میں مہندی لگانا منوع ہے۔ اگر پورے سریا پوری ڈاڑھی یا چوتحائی سریا چوتحائی ڈاڑھی کو مہندی لگائی اور مہندی پتلی پتلی لگائی، خوب گاڑھی نہیں لگائی تو دم واجب ہے۔ اور اگر گاڑھی گاڑھی لگائی تو دم واجب ہو گئے، ایک دم خوبی کی وجہ سے، دوسرا دم سریا چہرہ ڈھانکنے کی وجہ سے۔ یہ حکم اس صورت

میں ہے جب کہ سارا دن یا ساری رات لگائے رکھا اور اگر ایک دن یا ایک رات سے کم لگایا تو ایک دم (خوشبو کا) اور ایک صدقہ (سردھانکنے کا) واجب ہو گا، یہ مرد کا حکم ہے، عورت پر ایک ہی دم واجب ہو گا کیونکہ اس کے لئے سر ڈھانکنا منوع نہیں۔ (غنیہ و شرح زبدہ)

مسئلہ : - پوری ہتھیلی پر مہندی لگانے سے بھی دم واجب ہوتا ہے، اگر عورت بھی ہتھیلی کو مہندی لگائے تو دم واجب ہو گا، کیونکہ ہتھیلی کامل عضو ہے۔
(غنیہ و شرح زبدہ)

مسئلہ : - اگر چند اعضا کو تھوڑی تھوڑی خوشبو لگائی تو اگر سب مل کر ایک بڑے عضو کے برابر ہو جائے تو دم لازم ہو گا، ورنہ صدقہ لازم ہو گا۔ (زبدہ)

مسئلہ : - اگر خوشبو دار سرمه ایک دوبار لگایا تو صدقہ لازم ہے اور اگر دوبار سے زیادہ لگایا تو دم واجب ہو گا، اور بلا خوشبو کا سرمه لگانے میں کوئی حرج نہیں، کوئی جزا بھی لازم نہیں آتی، اگرچہ بلاعذر لگایا ہو۔

(غنیہ و ارشاد والساری)

مسئلہ : - بحالت احرام گلے میں پھولوں کے ہار ڈالنا مکروہ ہے اور خوشبو دار پھل یا پھول قصد اسونگھنا بھی مکروہ ہے، عام لوگ ان چیزوں کا خیال نہیں رکھتے۔ دونوں کاموں سے پر ہیز لازم ہے۔ البتہ ان سے کوئی جزاء لازم نہیں ہوتی۔ (غنیہ و شرح زبدہ)

کپڑے میں خوشبو استعمال کرنا

مسئلہ :— اگر کپڑا خوشبو لگا ہوا پہنے تو اگر خوشبو بہت ہے مگر بالشت در بالشت (۱) سے کم لگی ہوئی ہے یا خوشبو تھوڑی ہے مگر بالشت در بالشت سے زیادہ میں لگی ہوئی ہے، تو ایسے کپڑے کو جو شخص سارے دن یا ساری رات پہنے رہے تو اس پر دم لازم ہے۔ (زبدہ)

اگر خوشبو تھوڑی ہو اور بالشت در بالشت سے کم لگی ہو تو صدقہ دے، اگرچہ سارا دن پہنے رہے، اور ایسے کپڑے کو ایک دن سے کم میں پہنے کی صورت میں بھی صدقہ یہی ہے (زبدہ)

اگر خوشبو بہت ہو اور کپڑا بالشت در بالشت (۲) میں بھرا ہوا ہو اور ایک دن سے کم پہننا ہے تو صدقہ ہے۔ اور آدمی رات سے آدمی دن تک پہنے رہے تو بھی ایک دن شمار ہو گا۔ (زبدہ)

مسئلہ :— جس بستر پر خوشبو لگی ہوئی ہو، محروم کے لیے اس پر لیٹنا، آرام کرنا جائز نہیں، اس کی جزاں میں وہی تفصیل ہو گی جو خوشبو لگا ہوا کپڑا پہنے میں ابھی بیان ہوئی۔

(۱) بالشت در بالشت سے مراد یہ ہے کہ لمباً میں بھی ایک بالشت ہو اور چوڑائی میں بھی ایک بالشت ہو (ارشاد الساری)

(۲) بالشت در بالشت کا حکم بھی ان سب مسائل میں وہی ہے جو بالشت در بالشت سے کم کا ہے، کوئی نکہ بالشت تک خوشبو کو قلیل ہی میں شمار کیا گیا ہے (ارشاد الساری و شرح زبدہ)

خوشبو دار چیزیں کھانا

مسئلہ:- کھانے کی چیز میں اگر خوشبو مثلاً مشک، عنبر یا زعفران وغیرہ ملا کر پکائی گئی ہو تو اس کے کھانے سے کچھ لازم نہیں ہوتا، اگرچہ خوشبو آرہی ہو اور اگرچہ اس کی مقدار کھانے کی مقدار سے بھی زیادہ ہو۔ (شرح زبدہ) اگر کھانا پکنے کے بعد خوشبو ملائی گئی جیسے مصالحہ، دار چینی، الائچی وغیرہ ڈالتے ہیں تو ایسا کھانا کھانے سے بھی کچھ لازم نہ ہو گا، البتہ اگر کھانے میں خوشبو آرہی ہو تو یہ فعل مکروہ تنزیہی ہو گا، جذاء کچھ واجب نہ ہو گی۔ (شرح زبدہ)

اور اگر ایسی چیز کھائے جس میں خوشبو ملائی ہوئی ہو مگر وہ پکایا نہیں گیا (یعنی وہ پکایا ہی نہیں جاتا) جیسے چینی، اچار وغیرہ تو اگر خوشبو کی مقدار اس چندی وغیرہ کے باقی اجزاء سے زیادہ ہے تو دم واجب ہو گا، اگرچہ اس میں خوشبو نہ آتی ہو۔ یہ دم اس وقت واجب ہو گا جب کہ زیادہ مقدار میں کھائے اور اگر ایسی چیز تھوڑی کھائے تو صدقہ واجب ہو گا۔ کیونکہ اس صورت میں جذاء کا مدار خوشبو کے اجزاء پر ہے، خوشبو آنے پر نہیں ہے۔ (شرح زبدہ)

اگر اس طرح کا کھانا تھوڑا تھوڑا کمی بار کھایا تو دم لازم ہو گا، اگر بغیر پکائے ہوئے کھانے کی چیز میں خوشبو ملادیں تو اگر وہ کھانے کی چیز مقدار میں خوشبو سے زیادہ ہے تو کچھ لازم نہیں اگرچہ بہت کھائے، لیکن اگر خوشبو آتی رہی تو

مکروہ ہو گا، جز اس صورت میں بھی کچھ لازم نہ ہو گی۔ (غنیہ و شرح زبدہ)

مسئلہ :- اگر کسی نے بہت سی خوشبو چبائی مثلاً زعفران چبائی اور وہ منہ کے اکثر حصے میں لگ گئی تو دم واجب ہے۔ اور اگر منہ کے اکثر حصے میں نہیں لگی تو صدقہ لازم ہے۔ یہ مسئلہ خالص خوشبو کھانے کا ہے جونہ پکائی گئی ہونے کی اور چیز کے ساتھ ملائی گئی ہو۔ (زبدہ و غنیہ)

مسئلہ :- پان میں خوشبو دار تمباکو، الایچی، لوگ، ڈال کر کھانا محروم کے لئے بالاتفاق مکروہ ہے۔ اور کتب فقہ کی بعض عبارتوں سے دم لازم ہونے کی طرف بھی اشارہ نکلتا ہے، لہذا احتیاط ضروری ہے۔

خوشبو دار چیزیں پینا

پینے کی کوئی چیز مثلاً یعنی سوڈایا کوئی اور بوتل یا شربت، چائے وغیرہ جس میں خوشبو نہ ملائی گئی ہو احرام کی حالت میں بھی پینا جائز ہے۔

اور پینے کی جس چیز میں خوشبو ملی ہوئی ہو مثلاً چائے یا قہوہ میں زعفران، الایچی، قرنفل، یا لوگ ڈالی گئی ہو یا شربت وغیرہ میں عرق گلاب ملایا گیا ہو اور حالتِ احرام میں وہ پی لیا، تو اگر خوشبو مغلوب ہو تو صدقہ واجب ہو گا۔ لیکن اگر ایک ہی مجلس میں کئی بار پیا تو دم واجب ہو گا اور دو مجلس میں ایک ایک بار پیا تو دو صدقے واجب ہوں گے۔

اور اگر خوشبو غالب ہو تو ایک ہی بار زیادہ پینے سے دم لازم ہو جائے گا۔ (غنیہ و شرح زبدہ)

خوشبودار چیزوں کے کھانے اور پینے میں ایک فرق

خوشبودار چیزوں کے کھانے اور پینے میں یہ فرق ہے کہ کھانے کی چیز میں اگر خوشبو ملا کر پکائی گئی ہو تو کسی حالت میں کوئی جزا لازم نہیں ہوتی۔ لیکن پینے کی چیز میں خوشبو ملا کر پکائی گئی ہو یا نہ پکائی گئی ہو، ہر صورت میں جزا لازم ہوتی ہے۔ (شرح زبدہ)

(۲) سلے ہوئے کپڑے کا استعمال

جو کپڑا بدن کی ہیئت پر سلا ہوا یا بنا ہوا ہو، اگر اس کو پہنانا اور پورے دن یا پوری رات پہنے رہا تو جنایت کامل ہے۔ دم لازم ہو گا۔ اور اس سے کم وقت اگرچہ گھنثہ بھر پہنانا ہو تو صدقہ واجب ہو گا۔ اور ایک گھنثہ سے کم پہنانا تو ”کچھ صدقہ“ (۱) واجب ہو گا۔ اور عذر و بلا عذر کا فرق اس باب کے شروع میں ہدایت نمبر (۲) میں پہلے بیان ہو چکا ہے۔ (غنیہ وزبدہ)

مسئلہ:— اگر کسی شخص نے سلے ہوئے کپڑوں ہی میں احرام باندھ لیا یعنی احرام کی نیت کر کے تلبیہ پڑھ لیا، تو اگر تلبیہ پڑھنے کے بعد پورے دن سلے ہوئے کپڑے پہنے رہا تو دم واجب ہو گا اور ایک دن سے کم پہنے رہا تو صدقۃ الفطر کے برابر صدقہ واجب ہے۔

(غنیہ وزبدہ)

(۱) لفظ ”کچھ صدقہ“ کی تشریح اس باب کے آغاز پر بیان ہو چکی ہے

موزے یا بوٹ، جوتے پہننا

موزے اور ایسا جو تا جو قدم کے نیچے میں ابھری ہوئی ہڈی تک چھپا لے، جیسے انگریزی بوٹ میں اور مکیشن جو توں اور بعض دلیکی قسم کے جو توں میں ہوتا ہے تو ان کو احرام میں استعمال کرنا جائز نہیں، اگر ایسا جو تایا موزہ ایک دن یا ایک رات پہنے رہے تو دم واجب ہے اور اس سے کم وقت پہنے رہے تو صدقۃ الفطر کے برابر صدقۃ واجب ہے۔

(۳) سر یا چہرہ ڈھانپنا

اگر مرد نے سر یا چہرہ اور عورت نے صرف چہرہ کپڑے وغیرہ سے ڈھانپ لیا، تو اگر ایک دن کامل یا ایک رات کامل ڈھانپنے رکھا تو جنایت کامل ہو گئی، دم لازم ہو گا۔ اور اس سے کم میں اگرچہ گھنثہ بھر ہو صدقۃ واجب ہو گا اور ایک گھنثہ سے کم میں ”کچھ صدقۃ“ واجب ہے۔ (شرح زبدہ)

اور عورت کو احرام کی حالت میں بھی سر چھپانا اسی طرح ضروری ہے جس طرح عام حالات میں اگر اس نے سر کھول دیا تو کوئی جزا واجب نہیں، کیونکہ سر کا چھپانا اس کے لیے احرام کا جزو نہیں ہے بلکہ ایک عام حکم ہے۔ (شرح زبدہ)

مسئلہ:— اگر سلا ہوا کپڑا سارا دن پہنے رہے یا سر اور چہرہ دن بھر ڈھانکے رکھے اور اس کا کفارہ ایک دم بھی دیدے، تو اگر مزید کامل ایک دن یا کامل ایک رات یا اس سے بھی زیادہ پہنے رہے تو دوسرا دم واجب ہے اور اگر نیچے میں دم نہیں دیا

تو ایک ہی دم کافی ہو جائے گا۔ (زبدہ)

مسئلہ :- چوتھائی سریا چوتھائی چہرہ ڈھانکنا سارے سر اور سارے چہرے کے حکم میں ہے۔ (زبدہ)

مسئلہ :- کان اور گردن ڈھکنے میں کوئی حرج نہیں اور ناک پر ہاتھ رکھنا بغیر کپڑے کے جائز ہے اور کپڑے کے ساتھ مکروہ تحریکی ہے۔ (زبدہ)

مسئلہ :- اگر کئی کپڑے مثلاً کرتا، پائے جامہ اور ٹوپی پہنے تو اگر ایک ہی سب سے سب کو پہنانا ہے یعنی سب کو عذر کی وجہ سے پہنانا یا سب کو بلا عذر پہنانا تو ایک ہی جزا لازم ہو گی، خواہ ایک ہی مجلس میں پہنے یا کسی مجلسوں میں۔

اور اگر کوئی کپڑا عذر سے اور کوئی بلا عذر پہنانا تو جزا مکر رہو گی۔ (زبدہ)

(۲) بال منڈوانا، کٹوانا، یا اکھاڑنا

سریا ڈاڑھی کے چوتھائی یا اس سے زیادہ بال منڈوانے یا کتروانے یا کسی بھی چیز کے ذریعہ دور کیے یا اکھاڑے، خواہ قصد اپال دور کیے یا بھول چوک سے، ہر حال میں جنایت کامل ہے اور دم لازم ہے اور اگر چوتھائی سے کم ہوں تو صدقہ واجب ہے۔ (زبدہ)

مسئلہ :- اگر پوری بغل کے بال کاٹے یا زیر تناف کے پورے بال صاف کیے یا پوری گردن کے بال صاف کرواۓ تو دم لازم ہے۔ اگر ان اعضاء کے پورے بال نہ کاٹے ہوں اگرچہ اکثر کاٹے ہوں تو صدقہ واجب ہے۔ (زبدہ)

مسئلہ:- جس عضو کے بال کا نئے عموماً مقصود نہیں ہوتے مثلاً سینہ، یاران، یا پنڈلی، یا بازو، ان میں سے کسی عضو کے سارے بال موٹھے یا کاٹے یا اکھاڑے تو صدقہ ہی واجب ہو گا۔
(حوالہ بالا)

مسئلہ:- موچھیں موٹھے نے یا کترنے سے بھی صدقہ ہی واجب ہوتا ہے۔

(شرح زبدہ ص ۳۶۸)

مسئلہ:- اگر سر یا داڑھی وغیرہ سے تین بال توڑے تو ہر بال کے بدله میں کچھ صدقہ یعنی ایک مٹھی گندم یا ایک ٹکڑا روٹی کا یا اس کی قیمت کا صدقہ دیا جائے گا۔ اور تین بال سے زیادہ میں صدقۃ الفطر کے برابر صدقہ کرنا واجب ہے۔ (حوالہ بالا)

مسئلہ:- اگر حرم کے اپنے کسی فعل کے بغیر ہی خود بخوبی بال گرجائیں تو کچھ لازم نہیں (حوالہ بالامح حاشیہ از غیرۃ) اور اگر حرم کے کسی ایسے فعل سے گریں جس کے کرنے کا اسے حکم ہے، جیسے وضوء، تو تین بال میں بھی ایک ہی مٹھی گندم کا صدقہ کافی ہے۔

مسئلہ:- ایک حرم دوسرے حرم کا چوتھائی سر یا اس سے زیادہ سر موٹھے تو موٹھے نے والے پر صدقہ واجب ہے اور منڈوانے والے پردم۔ (شرح زبدہ ص ۳۶۹)

یہ حکم ان حضرات کا ہے جن کے ذمہ حلق کے علاوہ اور بھی دیگر افعالِ حجٰ یا عمرے کے باقی ہوں اور جو حضرات سب کاموں سے فارغ ہو چکے ہوں صرف حلق یا قصر ہی باقی رہتا ہو تو ان کو ایک دوسرے کا حلق یا قصر کر کے حلال ہونا جائز ہے اور اس سے ان پر کچھ لازم نہ ہو گا۔ کیونکہ اب ان کو یہ فعل کرنا مباح (جاز) ہے، لیکن سر کے بال کا نئے سے پہلے ناخن وغیرہ نہ کاٹیں۔ (شرح زبدہ)

(۵) ناخن کا شنا

اگر ایک مجلس میں چاروں ہاتھ پاؤں کے ناخن کا ٹے، یا ایک ہاتھ کے یا ایک پاؤں کے پورے کا ٹے تو جنایت کامل ہو گئی دم واجب ہے۔

اور ایک مجلس میں ایک ہاتھ کے اور دوسری مجلس میں دوسرے ہاتھ کے ناخن کا ٹے تو دو دم واجب ہوں گے۔ (زبدہ) اگر تیسرا مجلس میں ایک پاؤں کے اور چوتھی مجلس میں دوسرے پاؤں کے ناخن کا ٹے تو سب ہاتھ پاؤں کے چار دم لازم ہوں گے۔ (شرح زبدہ)

مسئلہ:- اگر پانچ ناخن سے کم تراشے، یا پانچ ناخن متفرق مثلاً دو ایک ہاتھ کے تین ایک ہاتھ کے کا ٹے یا سولہ ناخن متفرق چار چار، چاروں ہاتھ پاؤں کے تراشے، تو ہر ناخن کے بد لے ایک صدقہ پورا (یعنی صدقۃ الفطر کی مقدار کا) دینا ہوگا۔ یعنی سولہ ناخن کے سولہ صدقے دینے ہوں گے۔ (زبدہ)

ایک ضروری یاد دہانی

ہرجنایت کی جو جزاء لکھی گئی ہے وہ اس صورت میں ہے کہ جنایت کا ارتکاب بلا عذر ہوا ہو، اور اگر یہ جنایتیں عذر کی وجہ سے کرنی پڑی ہوں تو ان کی جزاوں کی ادائیگی میں کچھ سہولت شریعت نے دی ہے جو ”جنایاتِ حرام“ کے آغاز پر ہدایت نمبر (۲) میں تفصیل سے بیان کردی گئی ہے اسے بغور دیکھ لیا جائے۔

باقی جنایاتِ احرام جو آگے آرہی ہیں ان میں عذر اور بلا عذر کا کوئی فرق نہیں ان میں عذر کی صورت میں بھی وہی جزا میں اداء کرنی واجب ہوں گی جو ان کے ساتھ لکھی جا رہی ہیں ان کے بد لے روزے وغیرہ کافی نہ ہوں گے۔

(۶) جو میں مارنا

اگر کوئی حالتِ احرام میں اپنے بدن یا اپنے کپڑے کی جوں مارے، یا کپڑا کر دھوپ میں ڈالے، یا کپڑا دھوپ میں ڈالے تاکہ جو میں مر جائیں، یا کپڑا جو میں مارنے کے لیے دھوتے تو ایک جوں کے عوض روٹی کا ٹکڑا، اور دو تین کے بد لے میں ایک مٹھی گیہوں کسی مسکین کو دیدے اور تین سے زیادہ جتنی بھی ہوں ان کے عوض پورا صدقہ یعنی پونے دو گلوگندم یا اس کی قیمت ادا کرے۔

(زیدہ)

مسئلہ:- اگر کپڑا دھوپ میں ڈالا، یاد ہویا، اور جو میں مر گئیں لیکن جو میں مارنے کی نیت نہ تھی تو کچھ واجب نہیں۔ (غدیر)

مسئلہ:- اپنے بدن یا کپڑے کی جوں کو کسی دوسرے سے کہہ کر یا اشارہ کر کے مر وانا، یا کپڑا کر زمین میں زندہ ڈال دینا یا خود کپڑا کسی دوسرے کو مارنے کے لیے دیدینا یا اپنا کپڑا دوسرے کو دیدینا تاکہ وہ مار دے سب برابر ہے، سب صورتوں میں جزا واجب ہو گی جس کی تفصیل اوپر گذری۔ (غدیر)

(۷) جنسی خواہشات

مسئلہ : - حالت احرام میں کسی مردیا عورت کا شہوت کے ساتھ بوسہ لینے یا شہوت کے ساتھ ہاتھ لگانے سے دم واجب ہوتا ہے۔ ازالہ ہویا نہ ہو۔ (غنیہ)

مسئلہ : - اگر ہاتھ سے شہوت رانی کی اور ازالہ ہو گیا تو دم واجب ہے۔ بغیر ازالہ کے کچھ واجب نہیں، مگر ایسا کرنا گناہ ہے۔ (غنیہ)

مسئلہ : - محرم کو احتلام ہوا یا کسی شہوت انگیز چیز کو محض دیکھنے یا اس کا صرف خیال کرنے سے ازالہ ہو گیا تو حسب دستور غسل واجب ہے۔ (کوئی جزا لازم نہیں آتی۔ (غنیہ))

مسئلہ : - اگر حالت احرام میں کسی حاجی نے وقوف عرفات سے پہلے جماع کر لیا تو ازالہ ہویا نہ ہو حج فاسد ہو گیا اگلے سال یا اس کے بعد حج کی قضاء لازم ہے اور دم یعنی بکری ذبح کرنا بھی واجب ہے۔ اگر جماع کرنے والے دونوں محرم تھے تو دونوں کا یہی حکم ہے اور دم بھی دونوں پر الگ الگ واجب ہے۔ اور حج کے فاسد ہونے کے سبب افعال حج کو ترک کر دینا جائز نہیں بلکہ عام حجاج کی طرح ممنوعات احرام سے بچتا، اور حج کے تمام افعال پورے کرنا واجب ہے اب پھر احرام کی کسی پابندی کی خلاف ورزی ہوگی تو اس کی بھی جزا لازم ہوگی۔ لیکن تمام افعال پورے ادا کر لینے سے بھی ان کا یہ حج ادا نہیں ہو گا اگلے سال قضاء کرنا بہر حال واجب ہو گا۔ اگر فاسد شدہ حج فرض تھاتب تو قضاء کا

واجب ہونا ظاہر ہے اور اگر حج فل تھاتو وہ بھی چونکہ شروع کرنے سے واجب ہو گیا اس لیے قضاء بھی ضروری ہے۔ (غنیہ و زبدہ)

مسئلہ :۔ اگر وقوفِ عرفات کے بعد سر منڈوانے اور طوافِ زیارت سے پہلے جماع کر لیا تو حج فاسد نہیں ہوا مگر ایک بدنه یعنی ایک سالم گائے، یا ایک سالم اونٹ ذبح کرنا لازم ہو گا۔ (غنیہ و شرح زبدہ)

مسئلہ :۔ اور اگر سر منڈوانے (یا قصر) کے بعد طوافِ زیارت سے پہلے جماع کر لیا تو اس صورت میں بھی حج فاسد نہیں ہو گا۔ لیکن جزاء میں ایک بکری واجب ہو گی، بعض علماء نے اس صورت میں بھی بدنه ہی واجب کیا ہے۔ اور اگر طوافِ زیارت کے بعد حلق یا قصر سے پہلے جماع کیا تو اس صورت میں بھی حج فاسد نہیں ہوا، مگر یہاں بالاتفاق دم ہے۔ بدنه واجب نہیں۔ (شرح زبدہ)

(۸) احرام میں شکار مارنا یا اس کی طرف اشارہ کرنا

احرام کی حالت میں خشکی کا شکار مارنا، رخصی کرنا، اس کے پاؤں توڑنا، پر کاشنا، انڈا توڑنا، دودھ نکالنا یہ سب منع ہیں اور ان پر جزاء واجب ہوتی ہے۔ نیز شکار کی طرف مارنے کے لیے دوسرے کو اشارہ کرنا، بتلانا یا اس کا حکم دینا یہ سب منع ہیں اور ان صورتوں میں شکار کو نقصان پہنچا تو اس کی بھی جزاء واجب ہوتی ہے جن کی تفصیلات بڑی کتابوں میں دیکھی جاسکتی ہیں۔

مسئلہ :۔ احرام اور حدود حرم میں بکری، گائے، اونٹ، بھینس، مرغی گھریلو جانوروں کا ذبح کرنا اور کھانا جائز ہے، البتہ کبوتر کا ذبح کرنا حدود حرم میں یا حالتِ احرام میں منوع ہے خواہ پا تو کبوتر ہو۔ حرم میں رہنے والے بہت سے لوگ پا تو کبوتر کا ذبح حلال سمجھتے ہیں جو غلط ہے۔ (غئیہ)

مسئلہ :۔ احرام میں مذہبی مارنا بھی منع ہے ایک دو تین مذہبی کے مارنے میں جو چاہے تھوڑا بہت صدقہ دیدے۔ حضرت عمرؓ نے فرمایا کہ ایک کھجور ایک مذہبی سے بہتر ہے۔ (موطا امام محمدؐ) اور تین سے زیادہ مذہبی مارنے میں پورا صدقہ یعنی پونے دو کلو گندم دے۔ (زبدہ)

اور مذہبی کو حرم میں مارنے کا بھی وہی حکم ہے جو احرام میں مارنے کا ہے۔
(غئیہ)

مسئلہ :۔ دریائی جانور مثلاً مچھلی وغیرہ کا شکار حالتِ احرام میں بھی جائز ہے، خواہ حدودِ حرم میں شکار کیا جائے، اس کے کھانے سے بھی کوئی جزاء لازم نہیں ہوتی۔ (شرح زبدہ)

مسئلہ :۔ ان سب مسائل میں خشکی کے جانور سے مراد وہ جانور ہے جو خشکی میں پیدا ہوتا ہے، اگرچہ رہتا دریا میں ہو۔

اور دریائی جانور سے مراد وہ جانور ہے جو پانی میں پیدا ہوتا ہو، اگرچہ رہتا خشکی میں ہو۔ (شرح زبدہ غئیہ)

مسئلہ:- خشکی کے وہ جانور جو پیدا کئی طور پر ہی پالتو جانوروں میں شمار ہوئے ہیں، مثلاً گائے، بھینس، اونٹ، بکری، بھیڑ، ڈنبوہ وغیرہ، ان کو حالتِ احرام اور حدودِ حرم میں بھی ذبح کرنا منوع نہیں۔ اور ان سے کوئی جزا بھی لازم نہیں ہوئی۔ (غاییہ شرح زبدہ)

مسئلہ:- کوئے کی وہ قسم جو مردار کھاتا ہے، اور چیل، بھیڑیا، کاٹنے والا کتا، بچھو، سانپ، چوہا، گھریلو بلی، چیونٹی، پسو، چھر، چیچڑی، پروانہ، کھنچی، چھپلی، بھڑ، نیوالا، اور تمام حشرات الارض کو حالتِ احرام یا حدودِ حرم میں مارنے سے کوئی جزاء لازم نہیں ہوتی۔ (غاییہ وزبدہ)

حِرم کا شکار مارنا یا درخت کاٹنا

حدودِ حرم کی تفصیل پچھے گزر چکی ہے اس کے متعلق حکم یہ ہے:-

مسئلہ:- حرم میں محرم اور غیر محرم دونوں کے لیے شکار کرنا حرام ہے اور حرم کی گھاس اور درخت کاٹنا بھی منوع ہے، اس میں جزاء لازم ہوتی ہے، اگر ایسا واقعہ پیش آجائے تو کسی معتبر عالم سے دریافت کر لیں۔ مکہ مکرہ، منی اور مزدلفہ حدودِ حرم میں داخل ہیں، یہاں کی گھاس وغیرہ کاٹنے سے پرہیز لازم ہے۔ عرفات کا میدان حدودِ حرم سے باہر ہے اس کی گھاس کاٹنے میں مضافات نہیں۔

جنایات کی دوسری قسم متعلقہ واجباتِ حج

بلا احرام میقات سے آگے بڑھ جانا

مسئلہ:- اگر کوئی شخص عاقل بالغ جو میقات سے باہر رہنے والا ہے اور مکہ مکرمہ میں داخل ہونے کا خیال رکھتا ہے خواہ حج و عمرہ کی نیت سے ہو یا اور کسی غرض سے جانا چاہتا ہو۔ میقات سے بغیر احرام باندھے آگے کمہ مکہ مکرمہ کی طرف جائے گا تو گنہگار ہو گا، اور میقات پر واپس آگرا حرام باندھنا واجب ہو گا اور اگر لوٹ کر میقات پر نہیں آیا اور میقات سے آگے ہی احرام باندھ لیا تو ایک دم دینا واجب ہو گا۔ اور اگر میقات پر واپس آگرا حرام باندھا تو ذم ساقط ہو جائے گا۔ (غنیہ)

بے وضو یا ناپاکی کی حالت میں طواف کرنا

مسئلہ:- اگر بدن یا کپڑے پر کسی بھی قسم کا طواف کرتے وقت نجاست لگی ہوئی تھی تو کچھ واجب نہ ہو گا، لیکن مکروہ ہے۔ (زبدہ و غنیہ)

مسئلہ:- اگر پورا یا اکثر (یعنی چار شوط) طواف زیارت بے وضو کیا تو ذم دے، اور اگر طواف قدم یا طواف دراء یا طواف نفل یا طواف زیارت آدھے سے کم (یعنی تین شوط) بلا وضو کیا تو ہر پھرے کے لیے صدقۃ الفطر کے برابر صدقہ ہے اور اگر ان تمام صورتوں میں وضو کر کے طواف لوٹا لیا تو کفارہ اور ذم ساقط

ہو جائے گا۔ (غنیہ)

مسئلہ:- اگر پورا طواف یا اکثر (یعنی چار شوط) طواف زیارت جنابت یا حیض و نفاس کی حالت میں کیا تو بدنہ (یعنی ایک اوٹ یا ایک گائے سالم) واجب ہو گا..... اور اگر پورا یا اکثر طواف قدم، یا طواف نفل ان حالتوں میں کیا تو دم (یعنی ایک بکری واجب ہو گی اور ان سب صورتوں میں طہارت کیسا تھے طواف لوٹا لینے سے کفارہ ساقط ہو جائے گا۔ (غنیہ)

مسئلہ:- جو طواف، جنابت یا حیض و نفاس کی حالت میں کیا ہو اس کا اعادہ واجب ہے اور جبے وضو کیا ہو اس کا اعادہ مستحب ہے (زبدہ) لیکن اگر اعادہ نہ کیا ہو تو مذکورہ بالا جزاً دینا لازم ہے۔

مسئلہ:- اگر طواف کا اعادہ کرنے سے پہلے سعی کر چکا ہو تو طواف کے اعادہ کے بعد اب سعی کا اعادہ نہ کرے کیونکہ پہلا طواف جو نتاپکی کی حالت میں کیا تھا معتبر ہو گیا، لیکن تا قص ہونے کی وجہ سے اعادہ کیا گیا ہے اور دوسرا طواف صرف اس نقصان کی تلافی کے لیے ہے۔ (زبدہ)

مسئلہ:- طواف زیارت ایام نحر میں بے وضو کر لیا تو اگر اس کے بعد طواف دو اع ایام نحر ہی میں با وضو کر لیا تو یہی طواف، طواف زیارت بنجائے گا اور جو دم طواف زیارت بے وضو کر لیکی وجہ سے واجب ہوا تھا ساقط ہو جائے گا۔ اور اگر طواف دو اع ایام نحر کے بعد کیا تو یہ طواف، طواف زیارت کے قائم مقام نہیں ہو گا بلکہ دم واجب رہیگا۔ (زبدہ)

طواف عمرہ

مسئلہ:- عمرہ کا طواف پورا یا اس کے اکثر یا تھوڑے چکر خواہ ایک ہی چکر ہو اگر جنابت یا حیض و نفاس کی حالت میں یا بے وضو کیا تو دم واجب ہو گا۔ (زبدہ) اور اگر طہارت کے ساتھ طواف کو لوٹا لیا تو دم ساقط ہو جائے گا۔ (غینی)

طواف کے چکروں میں کمی کرنا

مسئلہ:- اگر طواف قدم یا طواف وداع کا ایک چکر یادو تین چکر ترک کئے تو ہر چکر کے بد لے پورا صدقہ واجب ہو گا اور اگر چار چکر یا زیادہ چھوڑے دے تو دم واجب ہو گا۔ اور طواف قدم بالکل چھوڑنے کی وجہ سے کچھ واجب نہ ہو گا کیونکہ یہ طواف سنت ہے لیکن چھوڑنا مکروہ اور برآ ہے۔

مسئلہ:- طواف قدم اگرچہ سنت ہے لیکن شروع کر دے تو پورا کرنا واجب ہو جاتا ہے اسی لیے اگر طواف قدم شروع کرنے کے بعد چھوڑا تو اکثر چکروں کو چھوڑنے میں دم واجب ہوتا ہے اور کم چھوڑنے میں ہر چکر کے بد لہ میں صدقہ واجب ہوتا ہے۔ اور نفلی طواف کا حکم طواف قدم کی طرح ہے جس کا حکم ابھی گزر۔ (غینی و شامی)

سمی کی جنایات

مسئلہ: اگر پوری سمی یا اکثر سمی کے چکر بلاعذر چھوڑ دیئے یا بلاعذر سوار ہو کر کئے تو حج ہو گیا لیکن دم واجب ہو گا۔ اور سمی کو دوبارہ پیدل لوٹا لینے سے دم

ساقط ہو جائے گا۔ اور اگر سعی اعذر کی وجہ سے سوار ہو کر کی یا ایسا بیمار یا اپا ہیج ہے کہ اسے کوئی اٹھانے والا نہیں سواری پر بھی نہیں بیٹھ سکتا اس مجبوری سے سعی پوری چھوڑ دی تو کچھ واجب نہ ہو گا۔

مسئلہ:۔ اگر ایک یادو تین چکر سعی کے چھوڑ دیئے یا بلا اعذر سوار ہو کر کئے تو ہر چکر کے بدلہ صدقہ لازم ہو گا۔ (غینیہ)

غروب آفتاب سے قبل عرفات سے نکل آنا

مسئلہ:۔ اگر کوئی محرم حاجی نو ۹، ذی الحجه کو میدان عرفات سے غروب آفتاب سے پہلے نکل گیا تو دم واجب ہو گا اگرچہ بھاگے ہوئے اونٹ کو کڑنے کے لیے یا کسی شخص کو تلاش کرنے کے لیے نکلا ہو۔ البتہ غروب سے پہلے عرفات میں آگیا ہو تو دم ساقط ہو جائے گا اور اگر غروب آفتاب کے بعد آیا تو دم ساقط نہ ہو گا۔ (زبدہ)

بلا اعذر و قوف مزدلفہ چھوڑنا

مسئلہ:۔ اگر بغیر کسی عذر کے مزدلفہ کا وقوف جو دسویں تاریخ کی صبح کو ہوتا ہے چھوڑ دیا تو دم واجب ہو گا اور اگر عذر کی وجہ چھوڑ امثلًا عورت، یا بیمار یا بہت بوڑھے، ضعیف مرد نے بھوم کے خوف سے چھوڑ دیا تو کچھ واجب نہ ہو گا۔ (غینیہ)

مسئلہ:- اگر رات کو مزدلفہ میں نہ شہر اور دسویں کی صبح کو مزدلفہ آکر وقوف کر لیا تو کوئی جزاے لازم نہیں ہوتی، مگر ایسا کرنا مکروہ ہے۔ (غایہ)

دسویں تاریخ کے افعال خلاف ترتیب ادا کرنا

مسئلہ:- اگر مفرد یا قارن یا متنع نے رمی سے پہلے سر کا حلق کرایا یا قارن اور متنع نے ذرع سے پہلے حلق^(۱) کرایا یا قارن اور متنع نے رمی سے پہلے قربانی کر لی تو دم واجب ہو گا، کیونکہ ان چیزوں میں ترتیب واجب ہے۔ مفرد کے لیے صرف رمی اور سر منڈانے میں ترتیب واجب ہے، کیونکہ قربانی اس پر واجب نہیں، اور قارن کو ان تینوں (یعنی رمی، قربانی اور سر منڈانے) میں ترتیب واجب ہے، اول رمی کرے اس کے بعد قربانی، اس کے بعد سر منڈوانے اگر تقدیم و تاخیر کی تو دم واجب ہو گا۔ (غایہ و زبدہ)

رمی کی جنایات

مسئلہ:- ایک دن کی رمی پوری چھوڑ دے یا اکثر کنکریاں چھوڑ دے تو دم واجب ہے، مثلاً پہلے دن کی رمی چار کنکریاں چھوڑ دیں، تین سے رمی کی، یا بعد کے دنوں میں گیارہ کنکریاں چھوڑ دیں صرف دس کنکریوں سے رمی کی تو دم واجب ہو گا۔

اور اگر کنکریاں کم چھوڑ دیں، اکثر سے رمی کی، مثلاً پہلے دن ایک یا دو یا تین

(۱) ان سب مسائل میں جو حکم "حلق" کا ہے وہی "قصر" کا ہے (رفیع)

کنکریاں ترک کر دیں، یا باقی دنوں میں دس کنکریاں ترک کیں تو ہر کنکری کے بدلتے ایک صدقہ واجب ہو گا۔ (غیری)

دم اور صدقہ دینے کا طریقہ اور متعلقہ تفصیلات

۱..... جنایات کے جتنے مسائل میں دم واجب ہونے کا ذکر ہے، ان سب میں ضروری ہے کہ جانور حدودِ حرم کے اندر ڈنگ کیا جائے۔ حرم سے باہر ڈنگ کرنا کافی نہیں اور اس جانور کا گوشت خود کھانا یا مالداروں کو کھلانا جائز نہیں یہ فقراء و مساکین کا حق ہے۔

۲..... اگر مفلسی کی وجہ سے دم یا صدقہ میسر نہ ہو تو یہ کفارہ بدستور اس کے ذمہ رہتا ہے، جب میسر ہوا کرے۔ یعنی جس شخص نے بلاعذر ایسی جنایات کیں جن پر دم یا صدقہ واجب ہوتا ہے تو جب تک یہ دم و صدقہ ادا نہ کرے یہ ہمیشہ اس پر واجب رہیں گے اور اس کے بدلتے میں روزے رکھنے کا بھی اختیار نہیں۔ ہاں اگر عذر سے پہلے ان پانچ قسم کی جنایتوں میں سے کوئی جنایت سرزد ہوئی جو جنایات احرام کے آغاز پر ہدایت نمبر (۲) میں بیان کئی گئی ہیں اور ان کی وجہ سے دم یا صدقہ واجب ہو گیا تو دم کی بجائے تین روزے رکھ لینا اور ”صدقہ یا کچھ صدقہ“ کی بجائے ایک روزہ رکھ لینا کافی ہے۔ (زبدہ)

۳..... جنایات احرام کا ارتکاب کرنے میں قارین پر دو جزا میں واجب ہوتی ہیں، خواہ دم واجب ہو خواہ صدقہ، کیونکہ اس کے دو احرام ہوتے ہیں ایک حج کا دوسرا عمرہ کا۔ البتہ قارین میقات سے بلا احرام گزر جائے تو ایک ہی

دم واجب ہو گا۔ نیز واجبات حج میں قارین سے جو جنایت سرزد ہو گی اس کی ایک ہی جزا واجب ہو گی۔

۲..... جنایت میں جو دم واجب ہوتا ہے اس میں جانور کی قیمت کسی محتاج کو دے دینا جائز نہیں بلکہ حدود حرم میں جانور کی قربانی کرنا واجب ہے۔ البتہ جن صورتوں میں دم اور صدقہ میں اختیار دیا گیا ہے ان میں دم کی قیمت ادا کرنا بھی کافی ہے۔ (غیرہ)

حج بدل

تعریف

کسی دوسرے کی طرف سے اس کی فرمائش کے مطابق حج کرنے کو حج بدل کہا جاتا ہے۔

آمر و مأمور

حج بدل کے مسائل میں دولفظ "آمر" اور "مأمور" بہت استعمال ہوتے ہیں۔

آمر حج بدل کرانے والے کو اور مأمور حج بدل کرنے والے کو کہتے ہیں۔

ضروری مسائل

حج بدل کے احکام میں بہت تفصیل ہے^(۱) یہاں ہم اس کے خاص خاص اور ضروری مسائل عوام کی سہولت کے لئے تحریر کرتے ہیں۔

مسئلہ:- کسی شخص پر حج فرض ہو گیا اور اس نے ادائے حج کا زمانہ اور حج کرنے کی قدرت بھی پائی، لیکن حج نہیں کیا، پھر وہ حج کرنے سے معدзор ہو گیا۔ مثلاً ایسا یہاں ہو گیا جس سے شفا کی امید نہیں یا تابیتا یا الپاچ ہو گیا یا بڑھاپے کی وجہ سے

۱۔ حضرات اہل علم حج بدل کی پوری تفصیل اور تحقیق مفتی اعظم پاکستان حضرت مولانا مفتی محمد شفیع صاحب کی کتاب "جوہر الفقہ" (ص ۳۹۵ حج۔ ۱) میں ملاحظہ فرمائیں، یہاں اس کا خلاصہ لکھا گیا ہے۔

ایسا کمزور ہو گیا کہ خود سواری پر سوار نہیں ہو سکتا اور آئندہ یہ عذر دو رہونے کی امید نہیں تو اس شخص پر فرض ہے کہ اپنی طرف سے کسی دوسرے شخص کو بھیج کر خود حج بدل کرائے یا وصیت کر دے کہ میرے مرنے کے بعد میری طرف سے میرے مال سے حج بدل کر دیا جائے۔

مسئلہ :۔ اگر حج کی مالی استطاعت حاصل ہو جانے کے بعد زمانہ حج آنے سے پہلے فوت ہو گیا، یا یہ شخص مالی استطاعت حاصل ہونے کے بعد پہلے ہی سال حج کے لئے روانہ ہو گیا، مگر حج ادا کرنے سے پہلے فوت ہو گیا، تو ان دونوں صورتوں میں حج بدل کی وصیت کرنے کی ضرورت نہیں کیونکہ حج اس کے ذمہ سے ساقط ہو گیا۔

مسئلہ :۔ کسی شخص کو حج کی مالی استطاعت زمانہ حج سے پہلے حاصل ہوئی مگر ادا حج کا زمانہ آنے سے پہلے معذور ہو گیا اور موت تک معذور ہی رہا تو حضرت امام اعظم ابو حنفیہؓ کی مشہور روایت کے مطابق حج بدل کی وصیت کرنا اس پر واجب نہیں، لیکن صاحبینؓ کے نزدیک وصیت کرنا واجب ہے۔ اس لئے احتیاطاً حج بدل کی وصیت کر جائیں اور وارث حج بدل کر دیں۔

اس مسئلہ میں معذور ہونے سے مراد مندرجہ ذیل صورتیں ہیں۔
..... اس کو کسی نے قید کر لیا یا بردستی مکہ مکرمہ جانے سے روک دیا اور موت تک یہ عذر قائم رہا یا
..... کوئی ایسا مرض پیش آگیا جس سے صحت کی امید نہیں مثلاً ایام حج،

نایینا، یا لگڑا ہو گیا، یا بڑھا پے کا ایسا ضعف ہو گیا کہ خود سواری پر سوار نہیں ہو سکتا۔ یا

۳..... راستہ مامون نہیں رہا، سفر کرنے میں جان و مال کا قوی انذیریت ہے۔

۴..... چوتھی صورت خاص عورتوں کے لئے یہ ہے کہ کوئی حرم ساتھ کے لئے نہ ملاں سب صورتوں میں اس کو معدود سمجھا جائے گا، اگر یہ عذر حج کا زمانہ آنے سے پہلے شروع ہوئے اور موت تک قائم رہے تو وہ حکم ہے جو اوپر بیان ہوا کہ احتیاط حج بدلت کی وصیت کر دیں اور وارث حج بدلت کر دیں۔ اگرچہ امام ابو حنیفہؓ کے نزدیک وصیت کرنا واجب نہیں۔ لیکن اگر موت تک یہ عذر باقی نہ رہے، بلکہ موت سے پہلے دور ہو گئے پھر ادعیٰ حج کا زمانہ بھی مل گیا، لیکن خود حج نہ کیا یہاں تک کہ حج کا زمانہ ختم ہو گیا اور اس کے بعد پھر معدود ہو گیا، تو ایسی صورت میں حج بدلت کرنا یا اس کی وصیت کرنا بالاتفاق واجب ہے۔

مسئلہ :۔ اگر کسی کا عذر ایسا تھا کہ اس کے زائل ہونے کی امید تھی، اس نے حج بدلت کر لیا، پھر وہ عذر زائل ہو گیا۔ مثلاً بیمار تھا تند رست ہو گیا، یا عورت تھی اسے حرم مل گیا، تو اب خود حج کرنا اس پر فرض ہے، پہلان حج جو دوسرے سے کرایا تھا، وہ نفلی ہو جائے گا۔ (شرح زبدہ)

مسئلہ :۔ بہتر یہ ہے کہ حج بدلت ایسے شخص سے کرایا جائے جس نے اپنا حج کر لیا ہو۔ اگر کسی ایسے شخص سے حج بدلت کرایا جس نے ابھی اپنا حج ادا نہیں کیا، اور

اس پر حج فرض بھی نہیں ہے تو حج بدل ادا ہو جائے گا مگر خلاف اولی ہو گا۔
 اور اگر اس کے ذمہ اپنا حج فرض ہونے کے باوجود اس نے اب تک حج
 فرض ادا نہیں کیا تو اس کے لئے دوسرے کے واسطے حج بدل پر جانا جائز نہیں
 مکروہ تحریکی اور گناہ ہے مگر حج بدل کرانے والے کا حج فرض پھر بھی ادا
 ہو جائے گا۔

مسئلہ : - حج بدل کرنے پر معاوضہ واجرت لینا اور دینا حرام ہے، اگر کسی نے
 اجرت طے کر کے حج بدل کر دیا تو کرنے والا اور کرانے والا دونوں گناہ گار
 ہوئے۔ البتہ حج پھر بھی آمر ہی کا ادا ہو جائے گا اور جو اجرت لی ہے اسے واپس
 کرنا لازم ہو گا، صرف مصارف حج اس کو دیے جائیں گے۔

مسئلہ : - حج بدل کے تمام ضروری مصارف، حج کرانے والے کے ذمہ ہیں،
 جس میں آنے جانے کا کرایہ، اور زمانہ سفر میں اور قیام حرمین میں کھانے،
 پینے، کپڑے دھلوانے وغیرہ کے اخراجات، رہنے کے لئے مکان یا خیرہ کا کرایہ
 وغیرہ سب داخل ہیں۔ اور حرام کے کپڑے اور سفر کے لئے ضروری برتن
 اور اشیائے ضرورت کی خریداری سب آمر کے ذمہ ہے۔ لیکن کپڑے اور
 برتن وغیرہ حج سے فارغ ہونے کے بعد آمر یعنی حج کرانے والے کو واپس دینا
 ہوں گے۔

اسی طرح خرچ کرنے کے بعد اگر کچھ نقدر قم نج رہی تو وہ بھی واپس کرنا
 ہوگی، البتہ حج بدل کرانے والا اپنی خوشی سے اس کو دے دے یا پہلے ہی کہہ

دے کہ یہ سامان اور باقی ماندہ رقم تمہارے لئے میری طرف سے ہبہ ہے تو باقی مال کو اپنے خرچ میں لانا درست ہے مگر میت کی طرف سے میت ہی کے ترکہ سے حج بدل کر لیا ہو یا تو ایسی گنجائش دینے کے لئے خود میت کی وصیت ہونا ضروری ہے، اور اگر میت کی ایسی وصیت نہ ہو یا وصیت تو ہو مگر وصیت اس کے ترکہ کی ایک تھائی سے زائد ہو تو سب وارثوں کا اس پر رضامند ہونا ضروری ہے۔

مسئلہ :۔ جس شخص پر حج ہے، اس کی زندگی میں اس کی فرماںش یا اجازت کے بغیر اگر کسی نے اس کی طرف سے حج کر لیا، تو اس کا فرض اداۃ ہو گا۔ لیکن اگر میت کی طرف سے اس کا حج فرض اس کی وصیت کے بغیر کسی نے کر لیا تو امید ہے کہ انشاء اللہ میت کا فرض اداہ ہو جائے گا۔

مسئلہ :۔ حج بدل کا سفر آمر یعنی حج کرانے والے کا وطن سے شروع کریا جائے۔

مسئلہ :۔ مامور یعنی حج بدل کرنے والے پر لازم ہے کہ احرام باندھنے کے وقت نیت اس شخص کے حج کی کرے جس کی طرف سے حج بدل کرایا ہے اور بہتر یہ ہے کہ احرام کے ساتھ جو تلبیہ پڑھے اس سے پہلے یہ الفاظ کہے۔ لبیک عن فلان۔ فلاں کی جگہ اس کا نام ذکر کرے۔

مسئلہ :۔ مامور پر لازم ہے کہ آمر یعنی حج کرانے والے کی ہدایات جو حج کے

متعلق ہوں ان کے خلاف کوئی کام نہ کرے اگر خلاف کیا تو اس کا حج بدل ادا نہیں ہو گا، بلکہ یہ حج خود مامور کی طرف سے ہو جائے گا اور اس پر لازم ہو گا کہ آمر کی جو رسم اس حج میں خرچ کی ہے وہ اس کو واپس کر دے۔

مسئلہ :۔ لہذا اگر آمر نے صرف حج یعنی "افراد" کرنے کے لئے کہا ہے تو اس پر لازم ہے کہ حج کی تین قسموں میں سے صرف "افراد" کرے، قرآن یا ت躉ع کرنا جائز نہیں اگر کرے گا تو یہ حج آمر کا نہیں بلکہ مامور کا اپنا ہو جائے گا اور مصارف حج واپس کرنے پڑیں گے۔

مسئلہ :۔ اگر حج بدل کرنے والے نے آمر کی ہدایت کے خلاف کیا تو یہ حج اگرچہ مامور کی طرف سے ہو جائے گا مگر اس سے مامور کا بھی حج فرض ادا نہیں ہو گا۔ بلکہ یہ نفلی حج ہو گا اگر بعد میں اس کے پاس اتنا مال جمع ہو گیا جو حج کے لئے کافی ہو اور حج فرض ہونے کی باقی شرطیں بھی پائی گئیں تو اس کو اپنا حج فرض پھر ادا کرنا پڑے گا۔

البته چونکہ بہت سے فقہاء نے آمر کی اجازت سے ت躉ع کرنے کو بھی جائز کہا ہے اس لئے شدید مجبوری ت躉ع کرنے کی پیش آجائے اور ت躉ع کر لے تو اللہ تعالیٰ سے امید ہے کہ حج کرانے والے کا فرض ادا ہو جائے گا۔

مسئلہ :۔ اگر آمر یعنی حج بدل کرانے والے نے اس کو عام اجازت دے دی کہ تمہیں اختیار ہے جس قسم کا چاہو میری طرف سے حج کرو، خواہ افراد یعنی

صرف حج کرلو، یا قران یعنی حج و عمرہ دونوں کا ایک احرام باندھ لو یا تمتع کرو کہ میقات سے عمرہ کا احرام باندھو پھر عمرہ سے فارغ ہو کر حج کا احرام مکہ مکرمہ سے باندھ کر حج کرلو، تو اس صورت میں مامور کے لئے افراد اور قران تو بالاتفاق جائز ہیں مگر تمتع کے معاملہ میں فقہا کا اختلاف ہے بہت سے فقہاء اس کو آمر کی اجازت کے باوجود جائز نہیں کہتے، ان کے نزدیک تمتع کی صورت میں آمر کا حج ادا نہیں ہو گا اگرچہ اجازت مل جانے کی وجہ سے مامور پر لازم نہ ہو گا کہ وہ مصارف حج واپس کرے مگر آمر کو اپنا حج بدل دوبارہ کرانا ضروری ہو گا اس لئے اس میں بہت احتیاط لازم ہے۔

البتہ چونکہ بہت سے فقہائے آمر کی اجازت سے تمتع کرنے کو بھی جائز کہا ہے اس لیے شاید مجبوری تمتع کرنے کی پیش آجائے اور تمتع کر لے تو اللہ تعالیٰ سے امید ہے کہ حج کرانے والے کافر ضاد ادا ہو جائے گا۔

مسئلہ:- جس شخص کی طرف سے حج بدل کیا جا رہا ہو، اس کا فرض ادا ہونے کے لیے ایک شرط یہ ہے کہ مصارف حج کا اکثر حصہ اسی کی طرف سے ہو، اور سفر کا اکثر حصہ سواری پر ہو۔

اگر مامور نے اکثر مال اپنا خرچ کر کے اس کی طرف سے حج بدل کر دیا اکثر سفر پیدل طے کیا تو آمر کا فرض ادا نہیں ہو گا۔ البتہ اگر مامور نے کچھ تھوڑا مال اپنا بھی خرچ کر لیا اس سفر کا تھوڑا حصہ پیدل بھی طے کر لیا تو کوئی حرج نہیں۔

مسئلہ:- مامور حج بدل خود کرے، آمر کی اجازت کے بغیر کسی دوسرے سے

کرتا جائز نہیں۔ اگر آمر کی اجازت کے بغیر کسی کو بھیج دیا تو وہ حج مامور کا ہو
جائے گا، آمر کا نہیں ہو گا، اور آمر کی رقم واپس کرنا پڑے گی۔
اس لیے بہتر یہ ہے کہ مامور کو اجازت عام دے دی جائے کہ وہ کسی وجہ
سے خود نہ کر سکے تو دوسرے سے کرادے۔

باب سوم

زیارتِ مدینہ منورہ

مدینہ منورہ، مسجد نبوی اور رحمتِ عالم ﷺ کی
خدمت میں حاضری،
اس کے فضائل، آداب و احکام، صلوٰۃ و سلام اور
مقدس مقامات کا تعارف

وَلَوْ أَنَّهُمْ إِذْ ظَلَمُوا آَنفُسَهُمْ

اور جب وہ اپنی جانوں پر ظلم کر بیٹھے، اگر وہ

جَاءُوكَ فَاسْتَغْفِرُوا اللَّهُ وَاسْتَغْفِرْ

اس وقت آپ کی خدمت میں حاضر ہو جاتے، پھر

لَهُمُ الرَّسُولُ لَوْ جَدُوا اللَّهَ

اللہ تعالیٰ سے معافی چاہتے اور رسول بھی ان کے لئے

تَوَابَارَ حِيمَاه

اللہ تعالیٰ سے معافی چاہتے تو ضرور اللہ تعالیٰ کو توبہ قبول کرنے

والا، رحمت کرنے والا پاتے



زیارت مدینہ منورہ

حج کے بعد اب اس سفر میں سب سے افضل اور سب سے بڑی سعادت سید الانبیاء، رحمۃ اللعائین رسول مقبول صلی اللہ علیہ وسلم کے روپہ اقدس کی زیارت ہے۔ رسول کریم صلی اللہ علیہ وسلم کی محبت و عظمت وہ چیز ہے جس کے بغیر ایمان ہی درست نہیں ہوتا۔ اس کا تقاضا فاطری طور پر بھی ہونا چاہیے کہ دیوارِ مقدس میں پہنچنے کے بعد روپہ اقدس کی زیارت کے بغیر واپس نہ ہو اور اس پر مزید یہ کہ روپہ اقدس کے سامنے حاضری اور سامنے حاضر ہو کر درود و سلام کے وہ عظیم الشان ثرات اور برکات ہیں جو دور سے سلام پڑھنے سے حاصل نہیں ہوتے۔

حدیث:- رسول اکرم صلی اللہ علیہ وسلم نے فرمایا ”جس نے میری قبر کی زیارت کی اس کے واسطے میری شفاعت واجب ہوگی“

(فضائل حج بحوالہ براز و دارقطنی)

حدیث:- رسول کریم صلی اللہ علیہ وسلم نے فرمایا ”میری اس مسجد میں ایک نماز، مسجد حرام کے علاوہ دوسری مسجدوں میں ادا کی گئی ہزار نمازوں سے بہتر ہے۔“ (بخاری و مسلم) جہوڑ علماء و فقہاء کے نزدیک مسجد نبوی کی قدیم و جدید دونوں عمارتوں کا یہی حکم ہے (حیات القلوب)

بعض روایات میں مسجد نبوی میں ایک نماز کا ثواب پچاس ہزار نمازوں کے برابر

آیا ہے (ابن ماجہ) اور بعض علماء محققین نے اس سلسلہ کی دوسری روایات کے پیش نظر حساب لگا کر فرمایا ہے کہ مسجد نبوی میں کروڑوں گنازیادہ ثواب متا ہے۔ (فضائل حج)

حدیث: - رحمت عالم صلی اللہ علیہ وسلم کا ارشاد گرامی ہے کہ جو شخص میری مسجد میں چالیس نمازیں اس طرح (مسلسل) پڑھے کہ درمیان میں اس کی ایک نماز بھی مسجد سے فوت نہ ہو تو اس کے لئے آگ سے براءۃ اور عذاب سے براءۃ لکھ دی جاتی ہے اور ایسا شخص نفاق سے بری ہو جاتا ہے۔^(۱)

ترشیح: - زائرین کو چاہیے کہ مدینہ منورہ میں کم از کم آٹھ دن قیام کریں تاکہ مسجد نبوی میں چالیس نمازیں پوری ہو جائیں۔ تکمیر اولیٰ کے ساتھ ادا کرنے کی کوشش کریں۔ لیکن اگر کوئی چالیس نمازیں پوری نہ کر سکے تو گناہ نہیں اور حج میں بھی کوئی خلل نہیں آتا۔

حدیث: - رسول اکرم صلی اللہ علیہ وسلم کا ارشاد ہے جو شخص بھی میری قبر کے پاس آ کر مجھ پر سلام پڑھے تو حق تعالیٰ شانہ میری روح مجھ تک پہنچادیتے ہیں، میں اس کے سلام کا جواب دیتا ہوں^(۲)

ترشیح: - علامہ ابن حجرؓ نے فرمایا کہ "میری روح مجھ تک پہنچانے کا مطلب

(۱) رواہ احمد والطبرانی فی الاوسط و رجالہ ثقات کذا فی مجمع الروايات۔ (فضائل حج)

(۲) رواہ احمد فی روایة عبدالله کذافی المغنی لل媦وق وآخرجه ابو دانود بدون لفظ عند قبر لكن رواه فی باب زیارة القبور بعد ابواب المدينة من کتاب الحج وسكت عليه

یہ ہے کہ بولنے کی طاقت اللہ تعالیٰ عطا فرماتے ہیں اور قاضی عیاضؒ فرماتے ہیں کہ رسول اکرم صلی اللہ علیہ وسلم کی روح مبارک اللہ تعالیٰ کی حضوری میں مستغرق رہتی ہے۔ جب کوئی سلام پیش کرتا ہے تو اس حالت استغراق سے سلام کا جواب دینے کی طرف متوجہ ہوتی ہے۔ (فضائل حج)

مسئلہ:- جس شخص پر حج فرض ہے اس کے لئے پہلے حج کر لینا اور زیارت مدینہ کے لئے بعد میں جانا بہتر ہے اور اگر حج فرض نہ ہو تو اختیار ہے پہلے مدینہ منورہ حاضر ہو بعد میں حج کرے یا حج کرنے کے بعد مدینہ طیبہ حاضر ہو۔ (زبدہ)

حاضری مدینہ منورہ کے بعض آداب

جب مدینہ منورہ کی طرف چلیں تو راستہ میں کثرت سے درود شریف پڑھتے رہیں اور جب مدینہ طیبہ کے درخت نظر پڑیں تو درود شریف کی اور زیادہ کثرت کر دیں، اور جب وہاں کی عمارتیں نظر پڑیں تو درود شریف پڑھ کر یہ دعا پڑھیں۔

اللَّهُمَّ هَذَا حَرَمٌ نِّيْتَكَ فَاجْعَلْهُ وِقَائِيَةً لِّي
مِنَ النَّارِ وَأَمَانًا مِنَ الْعَذَابِ وَسُوءِ الْحِسَابِ

ترجمہ:- اے اللہ یہ آپ کے نبی کا حرم ہے اس کو میرے لئے جہنم سے پردا، اور عذاب سے اور برے حساب سے امان بنادیجئے۔

مسئلہ:- مستحب ہے کہ مدینہ منورہ میں داخلہ سے پہلے غسل کریں اور وضو بھی کافی ہے اور پاک و صاف کپڑے اور اچھا بس جو اپنے پاس موجود ہو وہ پہنیں، اگر نئے کپڑے ہوں تو بہتر ہے، اور خوشبو لگائیں اگر شہر میں داخلہ سے پہلے یہ کام ممکن نہ ہوں تو شہر میں پہنچ کر اپنے سامان اور قیام کا ضروری انتظام کر کے یہ کام کریں۔

مدینہ طیبہ میں داخلہ

شہر میں داخل ہونے سے پہلے اگر ممکن ہو پیدل چلیں اور شہر مقدس کی عظمت کا خیال کرتے ہوئے نہایت خشوع و خضوع اور تواضع کے ساتھ شہر میں آئیں۔

مدینہ طیبہ میں داخل ہوتے وقت یہ دعاء فرمائیں:

رَبِّيْ أَدْخُلْنِيْ مُدْخَلَ صِدْقٍ وَّ أَخْرُجْنِيْ مُخْرَجَ صِدْقٍ وَّ
اجْعَلْ لِيْ مِنْ لَدُنْكَ سُلْطَانًا نَصِيرًا اللَّهُمَّ افْتَحْ لِيْ أَبْوَابَ رَحْمَتِكَ
وَأَرْزُقْنِيْ مِنْ زِيَارَةِ رَسُولِكَ صَلَّى اللَّهُ عَلَيْهِ وَسَلَّمَ مَا رَزَقْتَ
أُولَئِكَ وَأَهْلِ طَاعَتِكَ ، وَاغْفِرْ لِيْ وَأَرْحَمْنِيْ يَا حَيْرَ مَسْؤُلٍ وَّ
أَغْنِنِي بِحَلَالِكَ عَنْ حَرَامِكَ ، وَبِطَاعَتِكَ عَنْ مَعْصِيَتِكَ ،
وَبِفَضْلِكَ عَمَّنْ سَوَاكَ ، وَنَوْرَ قَلْبِي وَقَبْرِي اللَّهُمَّ إِنِّي أَسْأَلُكَ
الْخَيْرَ كُلَّهُ عَاجِلَهُ وَآجِلَهُ مَا عَلِمْتُ مِنْهُ وَمَا لَمْ أَعْلَمْ وَأَعُوذُ بِكَ

مِنَ الشَّرِّ كُلِّهِ مَا عَلِمْتُ مِنْهُ وَمَا لَمْ أَعْلَمُ اللَّهُمَّ اجْعَلْ أَوْسَعَ رُزْقَكَ
عَلَيَّ إِنْدَكِبَرْ سَيْنِي وَانْقِطَاعَ عُمْرِي وَاجْعَلْ خَيْرَ عُمْرِي أُخْرَهُ،
وَخَيْرَ عَمْلِي خَوَاتِيمَهُ وَخَيْرَ آيَامِي يَوْمَ الْقَاتَفِيهُ.

ترجمہ:- اے میرے پروڈگار! مجھے یہاں صحیح طور سے داخل
کیجئے اور صحیح طریقہ سے نکالئے اور اپنی طرف سے میرے لئے
طاقوتوں مددگار بنا دیجئے۔

اے اللہ! میرے لئے اپنی رحمت کے دروازے کھول دیجئے
اور مجھے اپنے رسول ﷺ کی زیارت سے وہ فائدہ عطا
فرمائیے جو آپ نے اپنے اولیاء اور فرمانبرداروں کو عطا فرمایا
ہے، اور میری مغفرت فرماؤ۔ مجھ پر رحم فرماء، اے وہ ذات!
جو ان سب سے بہتر ہے جن سے کچھ مانگا جاتا ہے۔

اور مجھے اپنے حلال کے ذریعے حرام سے، اور اپنی اطاعت
کے ذریعے اپنی نافرمانی سے، اور اپنے فضل کے ذریعے اپنے
غیر سے بے نیاز کر دے اور میرے دل اور قبر کو نور سے
بھر دے۔

اے اللہ! میں آپ سے ہر بھلائی مانگتا ہوں، جلدی آنے والی
بھی، دیرے آنے والی بھی، وہ بھلائی بھی جو میرے علم میں
ہے اور وہ بھی جو میرے علم میں نہیں اور میں ہر برائی سے

آپ کی پناہ مانگتا ہوں۔ اس براہی سے بھی جو میرے علم میں
ہے اور اس سے بھی جو میرے علم میں نہیں۔

اے اللہ! آپ مجھ پر اپنا سب سے زیادہ رزق میرے بڑھاپے
اور اختتام عمر کے قریب عطا فرمائیئے اور میری آخری عمر کو
بہترین زندگی، اور آخری اعمال کو بہترین عمل اور اپنی
ملاقات کے دن کو میرے لئے بہترین دن بنادیجئے۔

ادب اور حضور قلب کے ساتھ درود شریف پڑھتا ہوا داخل ہو اور یہ
پیش نظر رکھے کہ یہ وہ مقدس زمین ہے جس پر جا بجا رسول اکرم صلی اللہ علیہ
 وسلم کے قدم مبارک پڑے ہیں۔

مدینہ طیبہ میں آنے کے بعد سامان اور رہائش کا ضروری انتظام کر کے
جلد از جلد مسجد نبویؐ میں حاضری کی فکر کریں اگر شہر سے باہر غسل یا وضو،
کر کے پاک و صاف کپڑے اور خوشبو نہ لگائے ہوں تو اب ان کا اہتمام کریں
اور ادب اور حضور قلب کے ساتھ درود شریف پڑھتے ہوئے مسجد نبویؐ کی
طرف چلیں، اگر وسعت ہو توراہ چلتے کچھ صدقہ بھی کر لیں۔

مسجد نبویؐ

سرکارِ دو عالم صلی اللہ علیہ وسلم جب مکہ مکرمہ سے ہجرت فرمایا کہ مدینہ
منورہ پہنچے تو اس مسجد کی بنیاد رکھی، آپ نے اور آپ ﷺ کے صحابہ کرامؓ نے
مل کر اس کی تعمیر فرمائی آپ پانچوں وقت کی نماز اسی مسجد شریف میں پڑھاتے

تھے آپ ﷺ کے بعد آپ کے خلفاء اور سلاطین امت نے اپنے اپنے دور میں اس مسجد کی حسیب ضرورت توسعی کی۔ (جذب القلوب)

اس وقت یہ مسجد مبارک سلطان عبدالجید خان اور سعودی حکومت کی تعمیر کردہ نہایت خوبصورت، دیدہ زیب عمارات پر مشتمل ہے۔ مسجد نبوی میں ایک نماز کا ہزار نمازوں سے زیادہ ثواب ہے جو پیچھے ایک حدیث میں بیان ہوا ہے، جہوڑ علامہ کے نزدیک وہ صرف قدیم مسجد کے ساتھ خاص نہیں، بلکہ عہد رسالت کے بعد جو حصے اس مسجد شریف میں شامل کئے گئے یا آئندہ کئے جائیں ان میں بھی ایک نماز کا اتنا ہی ثواب ہے۔ (حیات القلوب)

اسی مسجد میں سمت قبلہ کے باہمیں جانب ایک گوشہ میں روضہ اقدس ہے جس میں رحمتِ عالم صلی اللہ علیہ وسلم اپنے دو رفقاء (حضرت ابو بکر صدیق و حضرت عمر فاروق رضی اللہ عنہما) کے ساتھ آرام فرمائیں۔ (جذب القلوب)

مسجد نبوی میں داخلہ

مسجد نبویؐ کے بہت سے دروازے یہی مردوں کے لئے ہوتے ہیں کہ باب جبریل سے داخل ہوں اگر دوسرے دروازوں سے داخل ہوں تو بھی مضائقہ نہیں اور عورتیں جب داخل ہوں تو باب النساء سے داخل ہوں۔

جب مسجد نبویؐ میں داخل ہوں تو داہنپاؤں پہلے رکھیں اور درود شریف پڑھ کر یہ دعا پڑھیں۔

اللَّهُمَّ افْتَحْ لِي أَبْوَابَ رَحْمَتِكَ

اس کے بعد اگر دوسروں کو تکلیف پہنچائے بغیر جگہ مل جائے تو پہلے ریاض الجنة میں آئیں:-

ریاض الجنة

مسجد نبویؐ میں مزار مبارک اور منبر کی درمیانی جگہ کو کہتے ہیں اس کے بارے میں رسول اکرم صلی اللہ علیہ وسلم کا ارشاد ہے کہ ”میرے گھر (یعنی جس حجرہ شریفہ میں اب آپ کی قبر مبارک ہے) اور میرے منبر کے درمیان کی جگہ جنت کے باغوں میں سے ایک باغ ہے۔“

چنانچہ یوں تو مسجد نبوی کا کونہ کونہ انوار و برکات سے معمور ہے، لیکن یہ خاص حصہ رحمت و برکت کا بہت ہی اہم مرکز ہے اس حصہ کی خاص علامت یہ ہے کہ اس میں جتنے ستون ہیں ان پر تقریباً قد آدم تک سفید سنگ مرمر چڑھا ہوا ہے جس پر مینا کاری کی گئی ہے اور پوری مسجد سے متاز رنگ کے قالین یہاں بچھے ہوتے ہیں، اس حصہ میں آٹھ ستون ہیں جن میں سے ایک روضہ اقدس کی جالیوں کے اندر ہے یہ سب ستون خاص خاص برکات کی وجہ سے مشہور ہیں جن کی تفصیل آگے آتی ہے۔ ذکر و تلاوت اور نفلی عبادت کرنے والوں کا ریاض الجنة میں ہجوم رہتا ہے۔ بعض علمانے لکھا ہے کہ یہ تکڑا جنت کا حصہ ہے۔ قیامت کے دن جنت میں شامل کر دیا جائے گا۔ (جذب القلوب) اگر کمر وہ وقت نہ ہو تو ریاض الجنة میں تحیۃ المسجد کی دور کعت پڑھیں اس

کے بعد روضہ اقدس کے پاس حاضر ہوں۔

روضہ اقدس

یہ مسجد نبوی میں سمت قبلہ کے بائیکیں طرف دیوار قبلہ سے وصف پہلے ایک مقدس جگہ ہے اس میں آنحضرت صلی اللہ علیہ وسلم کی قبر مبارک ہے جو پوری دنیا میں سب سے افضل اور مقدس مقام ہے اس جگہ شریفہ کے چاروں طرف جالیاں ہیں اور بالائی حصہ پر گنبد خضا (بزر گنبد) بنا ہوا ہے، مدینہ منورہ میں داخل ہونے سے پہلے ہی کئی میل سے گنبد خضا اور مسجد نبوی کے منارے نظر آجاتے ہیں۔ (جذب القلوب)

حاضری

روضہ اقدس کے سرہانے کی دیوار کے کونے میں جو ستون ہے اس سے تین چار ہاتھ کے فاصلے پر کھڑا ہونہ بالکل جالیوں کے پاس جائے اور نہ بلا ضرورت بہت دور کھڑا ہو، رخ روضہ اقدس کی طرف اور پشت قبلہ کی طرف کر کے کچھ بائیکیں طرف کو مڑ جائے تاکہ چہرہ مبارک کے سامنے ہو جائے (اس جگہ کو مواجه شریف کہتے ہیں) اور یہ تصور کرے کہ آنحضرت صلی اللہ علیہ وسلم قبر شریف میں قبلہ کی طرف چہرہ مبارک کے ہوئے لیٹیے ہیں۔ اور پھر نہایت ادب کے ساتھ درمیانی آواز سے نہ بہت پکار کر اور نہ بالکل آہستہ، سلام عرض کرے، یہاں بھی سلام کے کوئی خاص الفاظ مقرر نہیں، لیکن نیچے لکھے ہوئے الفاظ میں درود و سلام عرض کرے تو بہتر ہے۔

رسول اکرم علیہ السلام پر درود و سلام

السَّلَامُ عَلَيْكَ يَا رَسُولَ اللَّهِ
 السَّلَامُ عَلَيْكَ يَا خَيْرَ خَلْقِ اللَّهِ
 السَّلَامُ عَلَيْكَ يَا خَيْرَةَ اللَّهِ مِنْ خَلْقِ اللَّهِ
 السَّلَامُ عَلَيْكَ يَا حَبِيبَ اللَّهِ
 السَّلَامُ عَلَيْكَ يَا سَيِّدَ الْمُلْكَادَمَ
 السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ يَا رَسُولَ اللَّهِ
 إِنِّي أَشْهُدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ
 وَأَشْهُدُ أَنَّكَ عَبْدُهُ وَرَسُولُهُ
 أَشْهُدُ أَنَّكَ بَلَغْتَ الرِّسَالَةَ
 وَأَدَّيْتَ الْأَمَانَةَ وَنَصَحْتَ الْأُمَّةَ
 وَكَشَفْتَ الْغُمَّةَ، فَجَزَّاكَ اللَّهُ
 عَنَّا أَفْضَلَ مَا جَازَى نَبِيًّا عَنْ أُمَّتِهِ。 أَللَّهُمَّ اعْطِ سَيِّدَنَا
 عَبْدَكَ وَرَسُولَكَ مُحَمَّدَ بِالوَسِيلَةَ
 وَالْفَضِيلَةَ وَالدَّرَجَةَ الرَّفِيعَةَ
 وَابْعُثْهُ مَقَامًا مَحْمُودًا بِالَّذِي وَعَدْتَهُ إِنَّكَ لَا تُخْلِفُ الْمِيعَادَ
 وَأَنْزِلْهُ الْمُنْزَلَ الْمُقَرَّبَ عِنْدَكَ
 إِنَّكَ سُبْحَانَكَ ذُو الْفَضْلِ الْعَظِيمِ

ترجمہ:

اے اللہ کے رسول! آپ ﷺ پر سلام ہو۔

اے مخلوقِ خدا میں سب سے بہتر! آپ پر سلام ہو۔

اے مخلوقِ خدا میں خدا کے برگزیدہ! آپ پر سلام ہو۔

اے اللہ کے محبوب! آپ پر سلام ہو۔

اے اولادِ آدم کے سردار! آپ پر سلام ہو۔

اے نبی! آپ پر سلام اور اللہ کی رحمتیں اور اس کی برکتیں ہوں۔

یا رسول اللہ میں گواہی دیتا ہوں کہ اللہ کے سوا کوئی معبود نہیں،

وہ یکتا ہے اس کا کوئی شریک نہیں،

اور گواہی دیتا ہوں کہ آپ اللہ کے بندے اور اس کے رسول ہیں

اور گواہی دیتا ہوں کہ آپ نے رسالت پہنچادی

اور امانت ادا کر دی اور امت کی خیر خواہی کی

اور بے چینی کو دور کر دیا پس اللہ آپ کو ہماری طرف سے ان جزاوں سے

بہتر جزاے جو اس نے کسی نبی کو اس کی امت کی طرف سے دی ہو۔

اے اللہ! آپ اپنے بندے اور رسول سیدنا محمد صلی اللہ علیہ وسلم کو وسیلہ اور

فضیلت اور بلند درجہ عطا فرمائیے اور ان کو مقامِ محمود پر پہنچائیے جس کا آپ نے

وعدہ کیا ہے، بے شک آپ وعدہ خلافی نہیں فرماتے۔ اور ان کو اپنے نزدیک

مقرب درجہ عطا فرمائیے۔ بے شک آپ پاک ہیں اور عظیم احسان والے ہیں۔

اور پھر آنحضرت صلی اللہ علیہ وسلم کے ولیے سے دعا اور شفاعت
چاہیں۔ یا یوں کہیں:

يَا رَسُولَ اللَّهِ أَسْأَلُكَ الشَّفَاعَةَ وَأَتَوْ سَلْبِكَ إِلَى
اللَّهِ فِي أَنْ أَمُوتُ مُسْلِمًا عَلَى مِلَّتِكَ وَسُنْنَتِكَ
”اے اللہ کے رسول میں آپ سے شفاعت کا طلب گار ہوں اور
اللہ کی طرف آپ کا وسیلہ چاہتا ہوں اس بات کے لئے کہ میں
اسلام پر اور آپ کی ملت و سنت پر مروں۔“

اور ان الفاظ میں جس قدر چاہے اضافہ کرے، مگر ادب اور عجز کے
کلمات ہوں، لیکن بزرگان دین حتی الامکان اختصار کو پسند فرماتے ہیں۔ اور
یہاں بہت پکار کرنہ بولے بلکہ آہستہ نہایت عاجزی اور ادب سے عرض کرے
اور جس کسی کا سلام کہنا ہو یوں عرض کرے۔

السَّلَامُ عَلَيْكَ يَا رَسُولَ اللَّهِ

مِنْ.....يَسْتَشْفَعُ بِكَ إِلَى رَبِّكَ

ترجمہ:- اے اللہ کے رسول آپ پر..... کی طرف سے سلام

ہو وہ بھی آپ سے شفاعت کا طلب گار ہے۔

اور مذکورہ عبارت میں خالی جگہ پر اس شخص کا نام لے۔

حضرت ابو بکر صدیق پر سلام

پھر قدم مبارک کی طرف ایک ہاتھ کے برابر ہٹ کر حضرت ابو بکر

صدقی رضی اللہ تعالیٰ عنہ پر اس طرح سلام کہے:
 السَّلَامُ عَلَيْكَ يَا خَلِيفَةَ رَسُولِ اللَّهِ وَثَانِيَةَ فِي الْفَارِ، وَرَفِيقَةَ فِي
 الْأَسْفَارِ، وَأَمِينَةَ عَلَى الْأَسْرَارِ، أَبَا بَكْرٍ — الصِّدِيقِ،
 جَزَّاكَ اللَّهُ عَنْ أُمَّةٍ مُحَمَّدٌ خَيْرًا.

ترجمہ:- ”اے اللہ کے رسول کے خلیفہ، غار میں ان کے ساتھی، اور سفروں میں ان کے رفیق، اور ان کے رازوں کے امین اے ابو بکر صدقی آپ پر سلام ہو، اللہ آپ کو امت محمدیہ کی طرف سے جزائے خیر عطا فرمائے۔

حضرت عمر فاروق پر سلام
 پھر قدم مبارک کی طرف ایک ہاتھ کے برابر اور ہٹ کر حضرت عمر پر
 یوں سلام کہے:-

السَّلَامُ عَلَيْكَ يَا أَمِيرَ الْمُؤْمِنِينَ عُمَرَ الْفَارُوقَ الَّذِي أَعَزَ اللَّهُ
 بِهِ إِلِّا سَلَامٌ إِمَامَ الْمُسْلِمِينَ مَرْضِيًّا حَيًّا وَ مَيِّتًا جَزَّاكَ اللَّهُ عَنْ أُمَّةٍ
 مُحَمَّدٌ خَيْرًا.

ترجمہ:- اے امیر المؤمنین عمر فاروق کر جن کے ذریعے اللہ نے اسلام کو عزت عطا فرمائی آپ پر سلام ہو۔ اللہ نے آپ کو مسلمانوں کا امام بنایا، اور زندہ و مردہ پسند کیا، اللہ آپ کو امت محمدیہ کی طرف سے جزائے خیر عطا فرمائے۔

اور یہاں بھی الفاظ کی کمی زیادتی میں اختیار ہے اور جس نے سلام کہلوایا ہو اس کا سلام پہنچادے پھر ذرا بائیس کو بڑھ کر (دونوں حضرات خلفاء کے درمیان) کہے:

السَّلَامُ عَلَيْكُمَا يَا صَاحِبِيَ الرَّسُولِ اللَّهِ صَلَّى اللَّهُ عَلَيْهِ وَسَلَّمَ
وَرَفِيقِيهِ وَرَزِيرِيهِ جَزَاكُمَا اللَّهُ أَحْسَنَ الْجَزَاءِ جِئْنَا كُمَا نَتَوَشَّلُ
بِكُمَا إِلَى الرَّسُولِ اللَّهِ صَلَّى اللَّهُ عَلَيْهِ وَسَلَّمَ لِيَشْفَعَ لَنَا وَيَدْعُونَا
رَبَّنَا أَنْ يُحْسِنَنَا عَلَى مِلَّتِهِ وَسُنْنَتِهِ، وَيَحْشُرَنَا فِي زُمْرَةِ وَجَمِيعِ
الْمُسْلِمِينَ۔ (زبدہ)

ترجمہ:- اے رسول اللہ صلی اللہ علیہ وسلم کے ساتھ لیئے والو! اور ان کے رفقو! اور رزیر! اللہ تعالیٰ تم دونوں کو بہترین جزا عطا فرمائے، ہم تمہارے پاس اس لئے آئے ہیں کہ تمہیں رسول اللہ صلی اللہ علیہ وسلم تک اپنا وسیلہ بنائیں تاکہ رسول اللہ صلی اللہ علیہ وسلم ہماری شفاعت کریں اور ہمارے لئے پروردگار سے یہ دعا کریں کہ وہ ہمیں ان کی ملت اور سنت پر زندہ رکھے اور ہمیں اور تمام مسلمانوں کو حشر میں ان کے زمرہ میں اٹھائے۔

پھر بائیس طرف آگے بڑھ کر چہرہ مبارک کے سامنے، اسی طرح کھڑا ہو جس طرح پہلے حاضر ہوا تھا اور جو کچھ ہو سکے اللہ تعالیٰ سے دعا کرے، خصوصاً اپنے والدین، اعزہ و احباب اور عام مسلمانوں کے واسطے دعا کرے۔

پھر وہاں سے نفل کر ستون ابوالباجہ کے پاس اگر دوسروں کو تکالیف پہنچائے بغیر جگہ مل جائے تو دور کعت نفل پڑھ کر دعا کرے، (یہ ریاض الجنة کے ایک ستون کا نام ہے، ستونوں کا مفصل تعارف آگے آ رہا ہے) پھر ریاض الجنة میں آ کر نفلیں پڑھے، اگر ریاض الجنة میں بھی جگہ نہ ملے تو مسجد میں کسی اور جگہ پڑھ لے، اگر وقت مکروہ ہو تو اذکار و استغفار اور دعا کرتا رہے جس قدر اس میں کثرت ہو سکے بہتر ہے اور درود شریف میں لگا رہے۔ مدینہ طیبہ میں قیام کے دوران راتوں کو بہت جا گے اور وقت ضائع نہ کرے اور پوری کوشش اس کی کرے کہ پانچوں نمازیں بکیر اولیٰ کے ساتھ مسجد نبوی میں ادا ہوں۔

مسئلہ : اگر کسی وقت خاص مواجهہ شریف پر حاضری کا موقع نہ ملے تو روضہ اقدس کے کسی طرف بھی کھڑے ہو کر یا مسجد نبوی میں کسی جگہ سے بھی سلام عرض کر سکتا ہے، اگرچہ اس کی وہ فضیلت نہیں جو سامنے سے حاضر ہو کر سلام عرض کرنے کی ہے۔

مسئلہ : مسجد نبوی سے باہر بھی جب کبھی روضہ اقدس کے سامنے سے گزریں تو تھوڑی دیر سلام عرض کر کے آگے بڑھیں۔

مسئلہ : عورتوں کو بھی روضہ اقدس کی زیارت اور مواجهہ شریف میں حاضر ہو کر سلام عرض کرنا چاہیے، البتہ ان کے لئے بہتر ہے کہ رات کے وقت حاضر ہوں، اور جب زیادہ بھیڑ ہو تو کچھ فاصلے ہی سے سلام عرض کر دیں۔

خواتین کے لئے ضروری ہدایت

مسجد حرام اور مسجد نبویؐ میں خواتین کی حاضری کے متعلق بعض ضروری مسائل و آداب اسی کتاب کے باب اول میں ”حرمین شریفین میں عورتوں کی نماز“ کے عنوان سے بیان کئے گئے ہیں خواتین اس کو ضرور ملاحظہ فرمائیں۔

مسئلہ :- مسجد نبوی میں دنیا کی باتوں سے بہت زیادہ پر ہیز کریں اور بلند آواز سے کوئی بات نہ کریں۔

مزارِ مبارک کی زیارت کے بعد ہر روز یا جمعہ کو جنتِ البقع کے مزارات کی بھی زیارت کریں تو باعثِ سعادت ہے۔ خواتین کو جنتِ البقع میں جانے کی اجازت نہیں ہے۔

جنتِ البقع

یہ مدینہ منورہ کا وہ قبرستان ہے جہاں خلیفہ سوم حضرت عثمان غنیؓ آنحضرت صلی اللہ علیہ وسلم کی صاحبزادی حضرت فاطمہؓ، صاحبزادہ رسول حضرت ابراہیم، آپ کے چچا حضرت عباسؓ، نواسے حضرت حسنؓ، اور دیگر ہزار ہاصحابہ کرام و تابعین عظام مدفون ہیں، علاوہ ازاں آنحضرت صلی اللہ علیہ وسلم کی رضائی ماں حلیمه سعدیہؓ اور انہات المومنینؓ بھی سوائے حضرت خدیجہؓ و حضرت میمونہؓ کے سب یہیں آرام فرمائیں رضی اللہ عنہم جمیعن۔

جل احمد اور شہداء احمد کی بھی زیارت کریں جہاں آنحضرت صلی اللہ علیہ وسلم کے چچا سید الشہداء حضرت حمزہ سمیت ستر صحابہ کرام آرام فرمائیں رضی اللہ عنہم اجمعین۔

جل احمد

مدینہ منورہ سے تقریباً تین میل پر یہ مقدس پہاڑ ہے جس کے بارے میں سرکارِ دو عالم صلی اللہ علیہ وسلم نے ارشاد فرمایا:

”هذا جبل يحبنا ونحبه“

یہ وہ پہاڑ ہے جو ہم سے محبت کرتا ہے اور ہم اس سے محبت کرتے ہیں۔ (جذب القلوب)

شہداء احمد

جل احمد کے دامن میں غزوہ احمد ہوا تھا جس میں تقریباً ستر صحابہ کرام شہید ہوئے اور وہیں دفن کئے گئے، ان میں سید الشہداء حضرت حمزہ رضی اللہ تعالیٰ عنہ خاص طور پر قابل ذکر ہیں۔ (جذب القلوب)
اور ہفتہ کے روز مسجد قبائل جا کر نماز پڑھ کر دعا کرے۔

مسجد قبا

مسجد نبویؐ سے جنوب کی طرف تقریباً تین میل پر یہ مبارک مسجد واقع ہے جس کی تعمیر میں سرکارِ دو عالم صلی اللہ علیہ وسلم نے بذاتِ خود شرکت

فرمائی تھی، آنحضرت صلی اللہ علیہ وسلم کی بعثت کے بعد تعمیر ہونے والی یہ سب سے پہلی مسجد ہے اور مسجد حرام، مسجد نبویؐ اور مسجد اقصیٰ کے بعد یہ دنیا کی سب سے افضل مسجد ہے۔ اس میں دونفل نفل پڑھنے کا ثواب ایک عمرہ کے برابر ہے، یہاں ہفتہ کے دن جانا مستحب ہے۔ (حیات القلوب)
اور حسب موقع "مسجد فاطمہ" (رضی اللہ تعالیٰ عنہا) میں جا کر بھی نفل نماز پڑھئے۔

مسجدِ فاطمۃ

یہ مسجد حضرت فاطمۃ الزهراء رضی اللہ تعالیٰ عنہا کے نام سے ہے اب جنت البقیع میں آگئی ہے اور بیت الاحزان کے نام سے مشہور ہو گئی۔ (حیات القلوب)

مسجد نبویؐ کا کونہ کونہ رحمتوں اور برکتوں کا گھوارہ ہے، اس میں کون سی جگہ ایسی ہے جہاں رحمتِ عالم صلی اللہ علیہ وسلم کے قدم مبارک نہ پڑے ہوں اور صحابہ کرام نے نمازیں نہ پڑھی ہوں، بلکہ مدینہ طیبہ کے سارے شہر میں کون سا حصہ ایسا ہو گا جہاں ان با برکت ہستیوں کے قدم مبارک بار بار نہ پڑے ہوں اس لئے وہاں کی ہر جگہ نہایت با برکت ہے، اب ہم ذیل میں مسجد نبویؐ کے خاص ستونوں، مدینہ منورہ کی دیگر خاص خاص مساجد اور کنوؤں کا تعارف پیش کرتے ہیں، دوسروں کو تکلیف پہنچائے بغیر حسب موقع یہاں بھی حاضری دیں اور یہاں کی برکتوں سے فیض یاب ہوں۔

مسجد نبویؐ کے ستون

مسجد نبویؐ میں بہت سے ستون ہیں، عربی میں ستون کو اسطوانہ کہا جاتا ہے، ان میں سے بعض ستونوں کے ساتھ عہد رسالت کے کچھ خاص واقعات متعلق ہیں، ان خاص مبارک ستونوں کا مختصر تعارف یہ ہے۔

اُسطوانہ حنازہ (رونے والا ستون)

اس جگہ کھجور کا وہ تنا تھا جو اس وقت ستون کے طور پر استعمال ہوتا تھا، منبر بننے سے پہلے اس پر ٹیک لگا کر رسول اکرم صلی اللہ علیہ وسلم خطبہ دیا کرتے تھے، جب لکڑی کا نمبر شریف تیار ہو گیا اور رحمتِ عالم صلی اللہ علیہ وسلم خطبہ کے لئے اس پر تشریف فرمائی گئی اور اس ستون سے ٹیک لگانا چھوڑ دیا تو اس ستون میں سے بہت زور سے رونے کی آواز آئی۔ آنحضرت صلی اللہ علیہ وسلم اس کے پاس آئے اور اپنا دستِ شفقت رکھا جس سے اس کا روتا بند ہو گیا (جذب القلوب و فضائل حج) یہ ستون محراب النبیؐ علی صاحبہ الصلة والسلام کی پشت کے ساتھ ملا ہوا ہے اور اس کو ستونِ مخلقہ بھی کہا جاتا ہے۔

اُسطوانہ عائشہؓ

رسول اکرم صلی اللہ علیہ وسلم نے ارشاد فرمایا ”میری مسجد میں ایک ایسی جگہ ہے کہ اگر لوگوں کو وہاں نماز پڑھنے کی فضیلت کا علم ہو جائے تو وہ قرعہ

اندازی کرنے لگیں۔ ”اس جگہ کی نشاندہی حضرت عائشہ صدیقہ رضی اللہ تعالیٰ عنہا نے فرمائی تھی۔ اس لئے اس کو ستون عائشہ کہتے ہیں حضرت ابو بکر صدیق اور حضرت عمر فاروق رضی اللہ تعالیٰ عنہما کثر اس کے قریب نماز پڑھا کرتے تھے ایک حدیث میں آیا ہے کہ اس جگہ دعا قبول ہوتی ہے۔ اس کو اسطوانۃ القرعہ بھی کہا جاتا ہے۔ (فسائل حج و جذب القلوب)

اسطوانۃ ابوالبaba

حضرت ابوالبaba رضی اللہ عنہ سے ایک خطاطر زد ہو گئی تھی، اس وجہ سے انہوں نے اپنے آپ کو اس ستون سے باندھ لیا تھا، اور یہ عہد کر لیا تھا کہ جب تک رسول اکرم صلی اللہ علیہ وسلم مجھے معاف نہ فرمائیں گے اور خود نہ کھولیں گے، بندھا رہوں گا، آخر کار اللہ تعالیٰ نے ان کی خطاطر معاف فرمائی اور رسول اکرم ﷺ نے اپنے دستِ مبارک سے ان کو کھولا۔ آنحضرت صلی اللہ علیہ وسلم یہاں نوافل پڑھا کرتے تھے اور صبح کی نماز کے بعد سے طلوع آفتاب تک تشریف فرمارتے، اور جتنا قرآن پاک شب میں نازل ہوتا لوگوں کو سانتے۔ اس کو ”ستونِ توبہ“ بھی کہتے ہیں کیونکہ یہاں حضرت ابوالبaba کی توبہ قبول ہوتی تھی۔ (فسائل حج و جذب القلوب)

اسطوانۃ السریر (تحت والا ستون)

سریر تخت اور چارپائی کو کہتے ہیں، رحمت عالم صلی اللہ علیہ وسلم جب

اعتكاف فرماتے تو شب میں اس جگہ آپ کی سریر بچھادی جاتی تھی وہاں آپ
آرام فرماتے تھے۔ (فضائل حج و جذب القلوب)

اسطوانۃ الحرس (حافظت کاستون)

اس جگہ حضرت علی کرم اللہ وجہہ اکثر نماز پڑھا کرتے اور راتوں کو بیٹھ کر
اسی جگہ رحمت عالم صلی اللہ علیہ وسلم کی پاسبانی اور پھرہ داری کیا کرتے تھے
اس لئے اس کو اسطوانۃ علیؑ بھی کہا جاتا ہے، رسالت مآب صلی اللہ علیہ وسلم
حضرت عائشہ صدیقۃؓ کے مجرہ سے جب تشریف لاتے تو اس جگہ سے گزرتے
تھے۔ (فضائل حج و جذب القلوب)

اسطوانۃ الوفود (آنے والے و فود کاستون)

رسالت مآب صلی اللہ علیہ وسلم کی خدمت میں عرب کے وفود مشرف
بے اسلام ہونے یا تعلیم و تربیت اور احکام شرعیہ سیکھنے کے لئے حاضر ہوتے تو وہ
اکثر اسی جگہ بٹھائے جاتے، آپ اسی جگہ ان سے ملاقات فرماتے تھے، آج کل
یہ ستون اور ستون حرس اور ستون سریر، تینوں روپہ اقدس کے گرد آؤچے
جالیوں کے اندر اور آؤچے باہر ہیں۔

اسطوانۃ التجد

رسولِ کریم صلی اللہ علیہ وسلم اس جگہ تجداد افرمایا کرتے تھے۔
(فضائل حج)

اسطوانہ جبریل

یہ حضرت جبریل علیہ السلام کے آنے کی خاص جگہ تھی۔ (فضائل حج) لیکن یہ ستون روضۃ القدس کی تعمیر کے اندر آگیا ہے اس لئے باہر سے اس کی زیارت نہیں ہو سکتی۔

علماء نے یہ آٹھ ستون خاص طور سے گنوائے ہیں جن پر عربی میں ان کے نام بھی تحریر ہیں، ریاض الجنة میں ان ستونوں کے پاس جب بھی موقع ملے دوسروں کو تکلیف پہنچائے بغیر دعا و استغفار اور سنن و نوافل پڑھنی چاہئیں۔

صفہ (چبوترہ)

شروعِ اسلام میں مسجد نبویؐ سے متصل ایک سایہ دار چبوترہ بنادیا گیا تھا اس میں وہ مہاجرین صحابہؓ کرام قیام پذیر ہوتے تھے جو مکہ مکرمہ اور دیگر علاقوں سے دین میں سیکھنے کے لئے بھوک و پیاس کو اپنی غذا بنا کر رحمتِ عالم صلی اللہ علیہ وسلم کی خدمت میں آپڑتے تھے۔ یہ حضرات نہ کار و بار کرتے تھے، نہ مدینہ میں ان کے پاس گھر تھا صرف علم دین سیکھنا، اور جہاد ان کا مشغل تھا، ان میں سب سے زیادہ مشہور حضرت ابو ہریرہ رضی اللہ تعالیٰ عنہ ہیں (جذب القلوب) اب یہ چبوترہ مسجد کے اندر آگیا ہے، بابِ جبریل سے جب داخل ہوں تو داخل ہوتے ہی دائیں جانب یہ چبوترہ واقع ہے۔

مدینہ منورہ کی خاص خاص مسجدیں

مساجد خندق

غزوہ احزاب کے موقع پر جس جگہ خندق کھودی گئی تھی وہاں چند مسجدیں بنی ہوئی ہیں ان میں سے ایک مسجد کو مسجد احزاب اور مسجد فتح کہتے ہیں اس جگہ رسول اکرم صلی اللہ علیہ وسلم نے دعا کی تھی، اللہ پاک نے دعا قبول فرمائی اور مسلمانوں کو فتح نصیب ہوئی۔ اس کے گرد اور بھی کئی مسجدیں صحابہؓ کے نام سے بنی ہوئی ہیں۔

مسجد قبلت میں (دو قبلہ والی مسجد)

یہ مسجد مدینہ منورہ کے شمال مغرب میں وادیٰ عتیق کے قریب ایک ٹیلے پر ہے اس میں ایک محراب بیت المقدس کی طرف ہے اور دوسری کعبہ کی جانب ہے، چونکہ قبلہ تبدیل ہونے کا واقعہ نماز کے درمیان اسی مسجد میں ہوا تھا، اسی لئے اس کو مسجد قبلت میں کہتے ہیں۔

مسجد بنی ظفر

اسے ”مسجد غله“ بھی کہتے ہیں یہ جنت البقع کے مشرق کی جانب واقع ہے یہاں قبیلہ بنی ظفر رہتا تھا ایک بار یہاں سر کار دو عالم صلی اللہ علیہ وسلم تشریف لائے اور ایک صحابیؓ نے آپؐ کے فرمان پر آپؐ کو سورہ نساء سنائی

تھی۔ مسجد کے قریب آپ کے خچر کے سامنے کا نشان تھا اس لئے اس کو مسجد البغلہ بھی کہتے ہیں۔

مسجد الاجابة

یہ مسجد جنت الحقیق سے شمالی جانب ہے یہاں رسول اکرم صلی اللہ علیہ وسلم نے دعا فرمائی تھی جو قبول ہوئی اس لئے اس کو مسجد الاجابة کہتے ہیں۔

مسجد جمعہ

ہجرت کے بعد سب سے پہلے چند روز آنحضرت صلی اللہ علیہ وسلم نے قبائلیں قیام فرمایا پھر جمعہ کے دن شہر مدینہ کے لئے روانہ ہوئے راستے میں بنو سالم کا قبیلہ آباد تھا یہاں پہنچنے تو نماز کا وقت ہو چکا تھا آپ نے یہیں جمعہ کا خطبہ دیا اور نمازِ جمعہ پڑھائی۔ یہ اسلام میں سب سے پہلی جمعہ کی نماز تھی جو یہاں پڑھی گئی۔ (جذب القلوب)

مسجد غمامہ

یہ مسجد مدینہ منورہ میں شارع المناخ کے جنوب میں واقع ہے، آنحضرت صلی اللہ علیہ وسلم یہاں کھلی جگہ عیدین کی نماز پڑھا کرتے تھے بعد میں مسجد بنادی گئی اس لئے اس کو مسجد مصلی بھی کہتے ہیں کیونکہ عربی میں مصلی عید گاہ کو کہا جاتا ہے۔

(جذب القلوب)

مسجد سقیا

مکہ معظمه سے جو لوگ مدینہ منورہ آتے ہیں ان کو سب سے پہلے اسی مسجد کی زیارت ہوتی ہے یہ مسجد بہت چھوٹی ہے، یہاں ایک کنوں ہے جس کا نام سقیا ہے اسی لئے مسجد کا نام بھی سقیا ہے۔ یہاں آنحضرت صلی اللہ علیہ وسلم نے جنگ بدر کے لشکر کا معاشرہ کیا تھا اور نماز ادا فرمائی تھی اور اہل مدینہ کے لئے برکت کی دعا فرمائی تھی۔ (جذب القلوب)

مسجد ذباب

مدینہ منورہ سے ملک شام کی طرف جاتے ہوئے داہنے ہاتھ کو یہ مسجد ایک اونچے پہاڑ پر واقع ہے جس کو ذباب کہتے ہیں سرکار دو عالم صلی اللہ علیہ وسلم نے یہاں نماز ادا فرمائی ہے، اور غزوہ تبوک کے موقع پر یہاں آپ کا خیرہ بھی نصب ہوا تھا۔ اب اس کو مسجد رأیہ کہا جاتا ہے۔ (وفاء الوفاء)

مسجد بنی حرام

مسجد فتح کو جاتے ہوئے، جبل سلع کی گھانی میں داہنی جانب ہے۔ آنحضرت صلی اللہ علیہ وسلم نے یہاں نماز پڑھی ہے۔ اس کے قریب ایک غار ہے، اس میں آپ پر وحی نازل ہوئی تھی اور غزوہ خندق کے دنوں میں آپ رات کو اسی غار میں آرام فرماتے تھے۔

(ارشاد الساری)

مسجد ابی

یہ مسجد جنت البقیع کے متصل ہے، اس جگہ حضرت ابی بن کعب رضی اللہ تعالیٰ عنہ کا مکان تھا، حضور اکرم صلی اللہ علیہ وسلم یہاں اکثر تشریف لاتے اور نماز پڑھتے تھے۔ (ارشاد الساری)

ان مسجدوں کے علاوہ اور بھی مسجدیں ہیں، موقع بمو قع ان تمام مسجدوں میں حاضر ہوتا، دو گانہ ادا کر کے فلاج دارین کی دعا مانگنا باعث خیر و برکت ہے، خاص طور پر مسجد قبۃ کو نکہ سر کار دو عالم صلی اللہ علیہ وسلم ہر ہفتہ پیدل یا سواری پر یہاں تشریف لایا کرتے تھے اور صحابہ کرام بھی اس کی اہمیت کا بہت لحاظ رکھتے تھے۔ (جذب القلوب)

مدینہ طیبہ کے خاص خاص بابرکت کنویں بیر ارلیں:- عربی میں ”بیر“ کنویں کو کہتے ہیں۔

یہ کنوال مسجد قبۃ کے قریب تھا، اس کا پانی بہت ہی صاف شفاف تھا، ایک مرتبہ آنحضرت صلی اللہ علیہ وسلم یہاں تشریف لائے اور کنویں کی مینڈی پر پاؤں لٹکا کر بیٹھ گئے، پھر حضرت ابو بکر صدیق رضی اللہ تعالیٰ عنہ آئے اور آپ کے ساتھ پاؤں لٹکا کر بیٹھ گئے، پھر حضرت عمر رضی اللہ تعالیٰ عنہ تشریف لائے اور وہ ان کے برابر پاؤں لٹکا کر بیٹھ گئے، ان حضرات کے بعد حضرت عثمان غنی رضی اللہ تعالیٰ عنہ تشریف لائے چونکہ اب کنویں کی منڈی پر اس

طرف جگہ باقی نہ رہی تھی اس لئے وہ سامنے دوسری طرف بیٹھ گئے اس موقع پر آپ نے ان تینوں کو جنتی ہونے کی خوشخبری دی۔ رحمت عالم صلی اللہ علیہ وسلم نے اس کنویں کا پانی نوش فرمایا ہے، اس سے وضو کیا ہے، اور اپنا العاب مبارک بھی ڈالا ہے جس کی بنا پر آپ کی برکت سے اس کنویں کا پانی بہت ہی شیریں ہو گیا اور نہ اس سے پہلے اتنا شیریں نہ تھا، اس کنویں کو بیر خاتم بھی کہتے ہیں کیونکہ حضرت عثمان غنی رضی اللہ تعالیٰ عنہ کے زمانہ خلافت میں آنحضرت صلی اللہ علیہ وسلم کی انگوٹھی مبارک اس کنویں میں گر گئی تھی اور باوجود تلاش کے نہیں ملی (وفاء الوفاء) اب حال میں یہ کنوں بھی بے نشان ہو گیا ہے۔

بیرونی حادثہ:- یہ کنوں مسجد نبویؐ کے باب مجیدی کے سامنے شماری فصیل سے باہر ہے، یہاں حضرت ابو طلحہ انصاری رضی اللہ تعالیٰ عنہ کا باغ تھا، سرکار دو عالم صلی اللہ علیہ وسلم اکثر یہاں تشریف لاتے اور اس کے درختوں کے سایہ میں جلوہ افروز ہوتے اور اس کنویں کا پانی نوش فرماتے تھے، حضرت ابو طلحہ رضی اللہ تعالیٰ عنہ کو اپنے تمام مال و جاندار میں یہ کنوں سب سے زیادہ محبوب تھا جو انہوں نے اپنے رشتہ داروں پر صدقہ کر دیا تھا۔ (وفاء الوفاء) آج کل یہ کنوں ایک مکان کے گوشہ میں آگیا ہے۔

بیرونی بضائع:- باب شامی کے قریب ایک باغ میں واقع تھا، اس کنویں میں رسول اکرم صلی اللہ علیہ وسلم نے اپنا العاب دہن ڈالا اور برکت کی دعا فرمائی،

آپ کے زمانہ میں جب کوئی بیمار ہوتا تو اس کے پانی سے اس کو نہ لایا جاتا، اللہ تعالیٰ آنحضرت صلی اللہ علیہ وسلم کی برکت سے اس کو شفا عطا فرمادیتا تھا۔ (وفاء الوفا) اب یہ کنوں بھی ایک مکان کے اندر آگئی ہے۔

بیر غرس:- یہ کنوں مسجد قبائلی جانب نصف میل کے فاصلے پر واقع ہے رسول اکرم صلی اللہ علیہ وسلم نے اس کنوں کے پانی سے وضو فرمایا اور بچا ہوا پانی اسی میں ڈال دیا اور اپنا العاب مبارک اور کچھ شہد بھی اس میں ڈالا اور آپ کا اس کنوں سے پانی پینا بھی ثابت ہے۔ (جذب القلوب، وفاء الوفا)

بیر بقصہ:- یہ کنوں جنت البقیع کے قریب ہے حضرت ابوسعید خدری رضی اللہ تعالیٰ عنہ سے مردی ہے کہ ایک روز رحمت عالم صلی اللہ علیہ وسلم ان کے مکان پر تشریف لائے اور ارشاد فرمایا ”تمہارے پاس کچھ بیری کے پتے ہیں؟ تاکہ اس سے اپنا سر دھولو؟ کیونکہ آج جمعہ کا دن ہے“ میں نے عرض کیا ”جی ہاں یا رسول اللہ موجود ہیں۔“ چنانچہ میں بیری کے پتے لے آیا اور سر کار دو عالم صلی اللہ علیہ وسلم نے اپنا سر مبارک دھویا اور مستعمل پانی کنوں میں ڈال دیا۔ اس کنوں میں سیر ہیاں بھی ہیں اور اس کا پانی بہت قریب ہے۔ (جذب القلوب)

بیر رومہ:- یہ کنوں مسجد قبلتین سے شمال کی جانب وادی عقیق میں ہے اس کنوں کا پانی نہایت صاف اور شیریں تھا۔ اس کا مالک ایک یہودی تھا جو اس کا پانی پیچا کرتا تھا، مسلمانوں کو پانی کی بہت تکلیف تھی، رسول اکرم صلی اللہ علیہ وسلم

نے صحابہ کرام کو اس کے خرید لینے کی ترغیب دی، حضرت عثمان غنی رضی اللہ تعالیٰ عنہ نے اس یہودی سے آدھا کنوال بارہ ہزار درہم میں خرید لیا لیکن جب اس یہودی نے دیکھا کہ اب اس کا پانی فروخت نہیں ہوتا تو اس نے بقیہ کنوال بھی حضرت عثمان غنیؓ کے ہاتھ ہزار درہم میں فروخت کر دیا پھر حضرت عثمان غنیؓ نے پورا کنوال وقف کر دیا۔ (جذب القلوب)

بیر عہن:- یہ کنوال مسجد قبا کے مشرقی جانب عوالمی مدینہ منورہ میں واقع ہے، اس سے بھی سر کار دو عالم صلی اللہ علیہ وسلم نے وضو فرمایا اور نماز ادا فرمائی۔ (جذب القلوب)

مدینہ طیبہ سے رخست

رخست کے وقت دور کعت نفل مسجد نبویؐ میں پڑھیں، پھر روضہ اقدس کے سامنے حاضر ہو کر سلام عرض کریں۔ اور دعا کریں کہ اللہ تعالیٰ میرے سفر کو آسان فرمادے اور مجھے سلامتی کے ساتھ اور عافیت کے ساتھ اپنے اہل و عیال میں پہنچا دے اور دونوں جہاں کی آفتوں سے حفظ کر کے اور یہ کہ مجھے پھر مدینہ طیبہ کی حاضری نصیب فرم اور اس حاضری کو میری آخری حاضری بننا۔

مسئلہ:- مدینہ منورہ سے اگر صرف جدہ ہی جاتا ہے، مکہ مکرہ جانے کا رادہ نہیں تو اب جدہ یا کہیں اور جانے کے لئے احرام باندھنے کی بالکل ضرورت

نہیں اور اگر مکہ مکرمہ جانے کا رادہ ہے تو مسجد نبویؐ سے عمرہ کا احرام باندھ کر روانہ ہوں، یا زیادہ سے زیادہ ذوالحجۃ تک جسے آج کل ”بیر علی“ کہا جاتا ہے اور مدینہ منورہ سے مکہ مکرمہ جاتے ہوئے تقریباً چھوٹے میل کے فاصلے پر ہے وہاں سے احرام باندھ لیں، مکہ مکرمہ جانے والوں کو وہاں سے بلا احرام آگے بڑھنا جائز نہیں۔

وطن واپسی:۔ واپسی کے سفر میں بھی ان تمام آداب و احکام کا لحاظ رکھا جائے جو کتاب کے شروع میں درج کئے گئے ہیں اور دورانِ سفر دعا قبول ہوتی ہے، اس لئے دعا سے غافل نہ ہوں۔ وطن واپسی سے پہلے اپنے گھر والوں کو واپسی کی تاریخ سے مطلع کر دینا مستحب ہے۔ جب اپنے شہر کی آبادی نظر آئے تو یہ دعا پڑھیں:-

اَئِبُونَ تَائِبُونَ عَابِدُونَ لِرَبِّنَا حَامِدُونَ

ترجمہ:۔ ہم، سفر سے آنے والے ہیں، توبہ کرنے والے ہیں،
عبادت کرنے والے اور اپنے رب کی حمد کرنے والے ہیں۔

اور جب شہر میں آجائیں اور نماز کا مکروہ وقت نہ ہو تو مستحب ہے کہ پہلے اپنے محلہ کی مسجد میں جا کر دور کعت نفل ادا کریں، اس کے بعد اپنے گھر تشریف لے جائیں اور یہ دعا پڑھیں:-

تَوْبَा تَوْبَा لِرَبِّنَا اَوْبَأَ الْيَغَادُرْ عَلَيْنَا حَوْبَأً. (غیرہ)

ترجمہ:- ہم بہت ہی توبہ کرتے ہیں، اپنے رب کی طرف رجوع کرتے ہیں وہ ہم پر کوئی گناہ نہ چھوڑے۔ اور گھر میں پہنچ کر بھی شکرانہ کی دور کعیں نقل پڑھنا بہتر ہے اور خیریت سے پہنچنے پر تہہ دل سے اللہ تعالیٰ کا شکر ادا کریں۔

حج کے مقبول ہونے کی علامت

حج میں انسان کو اپنے پچھلے سب گناہوں سے سچی توبہ کرنے کی توفیق ہوتی ہے، اس نے اللہ تعالیٰ اس کے پچھلے سب گناہ معاف فرمادیتے ہیں اور وہ گناہوں سے ایسا پاک ہو جاتا ہے جیسا اپنی ولادت کے وقت گناہوں سے پاک تھا۔

اب اپنی آئندہ زندگی کو سدھارنے کا یہ بہترین موقع ہے، حج نے یہ کام بہت آسان کر دیا ہے، کیونکہ اس مبارک سفر میں آپ کو طرح طرح کی ریاضتوں، جفا کشی اور مجاہدوں سے گزرنا پڑتا ہے، ہر وقت اللہ کی رضا جوئی، گناہوں سے بچنے اور نیک کاموں میں آگے بڑھنے کی مشق اس سفر میں خوب ہو جاتی ہے، اس مشق کو غنیمت جائیئے اور اس سے کام لیجئے۔

اب یوں سمجھئے کہ ہماری زندگی کا نیا دور شروع ہو رہا ہے، اس نئے دور زندگی کا نظام العمل اس صاف سترہی زندگی کی روشنی میں مرتب کیجئے جو آپ نے حر میں شریفین میں گزاری اور جس کی تعلیم رحمتِ عالم صلی اللہ علیہ وسلم نے دی ہے۔ خصوصیت سے نماز باجماعت کی پابندی اور اپنی روزی کو حلال

رکھنے کا بہت اہتمام کرنے کی ضرورت ہے ان دو کاموں کی پوری پابندی کر لی جائے تو رفتہ رفتہ پوری زندگی اسلامی تعلیمات کے حسین قالب میں ڈھل جاتی ہے۔

حج اللہ تعالیٰ کے نزدیک مقبول ہونے کی علامت حضرت حسن بصری رحمۃ اللہ علیہ اور وسرے اولیاء اللہ سے یہ منقول ہے کہ دینی اعتبار سے حج کے بعد کی زندگی حج سے پہلے کی زندگی سے بہتر ہو جائے۔ اور دنیا کے مقابلے میں آخرت کی فکر بڑھ جائے۔ (ارشاد الساری و مناسک ملا علی قاری)

اللہ تعالیٰ ہم سب کو اس کی توفیق عطا فرمائے اور دونوں جہاں میں فلا رح کامل نصیب فرمائے۔ آمین یا رب العالمین۔

وَإِخْرُ دَعْوَانَا أَنِ الْحَمْدُ لِلّٰهِ رَبِّ الْعَالَمِينَ،
وَالصَّلٰوةُ وَالسَّلَامُ عَلٰی سَيِّدِنَا وَحَبِّبِنَا وَمَوْلَانَا مُحَمَّدِ
خَاتِمِ النَّبِيِّنَ وَعَلٰی إِلٰهِ وَأَصْحَابِهِ نُجُومُ الْهَدَى
أَجْمَعِينَ، بِرَحْمَتِكَ يَا أَرْحَمَ الرَّاحِمِينَ۔

محمد رفع عن عثمانی غفرلہ ولوالدیہ

خادم دار العلوم کراچی

۲۰ جمادی الثانی ۱۴۹۹ھ

اس کتاب کی تیاری میں مندرجہ ذیل کتابوں سے مدد لی گئی

- | | |
|---|--|
| (۱) صحیح بخاری | حضرت مولانا مفتی محمد شفیع صاحبؒ |
| (۲) صحیح مسلم | حضرت مولانا مفتی محمد شفیع صاحبؒ |
| (۳) سنن ابو داؤد | حضرت مولانا مفتی محمد شفیع صاحبؒ |
| (۴) سنن ابن ماجہ | حضرت مولانا مفتی محمد شفیع صاحبؒ |
| (۵) تفسیر معارف القرآن | حضرت مولانا مفتی محمد شفیع صاحبؒ |
| (۶) احکام حج | حضرت مولانا مفتی محمد شفیع صاحبؒ |
| (۷) رفیق سفر | حضرت مولانا مفتی محمد شفیع صاحبؒ |
| (۸) جواہر الفقہ | حضرت مولانا مفتی محمد شفیع صاحبؒ |
| (۹) زبدۃ manusک | حضرت مولانا شید احمد صاحب گنگوہؒ |
| (۱۰) شرح زبدۃ manusک | حضرت مولانا شیر محمد صاحب سندھؒ |
| (۱۱) حیات القلوب | حضرت مولانا مخدوم محمد باشم صاحب سندھؒ |
| (۱۲) غنیۃ manusک | |
| (۱۳) manusک ملا علی قاری | حضرت ملا علی قاریؒ |
| (۱۴) ارشاد الساری الی manusک الملا علی القاری | |
| فضیلیہ الشیخ حسین محمد سعید عبدالغنیؒ | |
| (۱۵) وقایع الوقایع | علامہ سہودیؒ |
| (۱۶) جذب القلوب | حضرت مولانا شیخ عبدالحکیم مدحت دہلویؒ |

(۱۷) فضائل حج

شیخ الحدیث حضرت مولانا محمد زکریا صاحب دات بر کاظم

(۱۸) فتاویٰ عالیگیری

علامہ ابن عابدین شافعی

(۱۹) شافعی (زاد الختار)

حضرت مولانا مناظرا حسن گیلانی

(۲۰) تدوین حدیث

نوث:-

ان میں سے جس کتاب سے کوئی مسئلہ لیا گیا ہے وہیں
قوسمیں میں اس کا مختصر نام لکھ دیا گیا ہے، سوائے کتاب
”آحکام حج“ کے کہ اس سے مسائل بہت زیادہ لئے گئے،
اس لئے ہر مسئلہ کے ساتھ اس کا حوالہ درج نہیں کیا گیا۔

عربی بول چال

ضروری گنتی، ہر گفتگو میں مددینے والے الفاظ، مختصر جملے، موڑ والے سے گفتگو، دکاندار سے گفتگو وغیرہ

آج کل عرب ممالک میں فصیح عربی کی بجائے بگڑی ہوئی عامی زبان بولی جاتی ہے جس میں بہت سے الفاظ کا تلفظ، اصل عربی سے کافی مختلف ہے، مگر تحریر میں صحیح لکھتے ہیں، ہم نے حاج کرام کی سہولت کے لئے مجبوراً بہت سے الفاظ کا وہ تلفظ لکھا ہے جو وہاں عام بول چال میں رائج ہے۔

ضروری گنتی

عربی	اردو	عربی	اردو
اَحَدَعَشْرُ	گیارہ	وَاحِدٌ	ایک
إِلَيْثَا عَشَرُ	بارہ	إِثْنَيْنِ	دو
ثَلَاثَةَ عَشَرُ	تیرہ	ثَلَاثَةٌ	تین
أَرْبَعَةَ عَشَرُ	چودہ	أَرْبَعَةٌ	چار
خَمْسَةَ عَشَرُ	پندرہ	خَمْسَةٌ	پانچ
سِتَّةَ عَشَرُ	سولہ	سِتَّهٌ	چھ
سَبْعَةَ عَشَرُ	ستہ	سَبْعَةٌ	سات
ثَمَانِيَّةَ عَشَرُ	اٹھارہ	ثَمَانِيَّهٌ	آٹھ
تِسْعَةَ عَشَرُ	انس	تِسْعَةٌ	نو
عِشْرُونَ	بیس	عَشَرَةٌ	دس

دہائیاں سینکڑے، ہزار

عربی	اردو	عربی	اردو
مِائَتَيْنِ	دو سو	عَشَرَة	دس
ثَلَاثَ مِائَةٍ	تین سو	عِشْرِينَ	بیس
أَرْبَعَ مِائَةٍ	چار سو	ثَلَاثِينَ	تیس
خَمْسَ مِائَةٍ	پانچ سو	أَرْبَعِينَ	چالیس

سِتَّ مِائَةٌ	چھ سو	خَمْسِينَ	پچاس
سَبْعَ مِائَةٌ	سات سو	سَبْعِينَ	ساتھ
ثَمَانِيَّ مِائَةٌ	آٹھ سو	سَعْيَنَ	ستر
تِسْعَ مِائَةٌ	نو سو	ثَمَانِينَ	اسی
الْفُّ	ایک ہزار	تِسْعِينَ	نوے
الْفَيْنِ	دو ہزار	مِائَةٌ	ایک سو
مِائَةَ الْفِ	ایک لاکھ		

ہر گفتگو میں مدد بینے والے الفاظ اور مختصر جملے

عَلَيْ	ار دو	عَلَيْ	ار دو
كُمْ	کتنا؟	أَيُّشْ؟	کیا؟
طَيِّبٌ، نَعْمٌ	بہت اچھا۔ ہاں	كُمْ تَأْخُذُ	کتا لو گے؟
فِينَ (ایں)	کہاں؟	شُكْرًا	شکریہ
وَرَاءَ	پیچھے	فُوقُ (فوگ)	اوپر
بَعِيدٌ	دور	قَرِيبٌ	نزدیک
أَمْسِ	گزشتہ کل	بَكْرَهُ	آئندہ کل
ذَرَاعُ	گز	الْعَامُ	اس سال
هُولَاءُ	یہ لوگ	قَدَامُ	آگے
هَذَا	یہ (ذکر کیلئے)	أُولِئِكَ	وہ لوگ
هَذِهِ	یہ (مونٹ کیلئے)	ذَالِكَ	وہ
أَجْنَى	آؤ نگا	تَعَالَ	آئیے

اُنْزِلُوا	اتر جاؤ	نَزَّلَ	اتاریے
رَسْقٌ	پلايے	أَيَّاثٌ وَذَهَابٌ	آمدورفت
إِطْبَخٌ	پکائے	إِشْرَبٌ	چیجئے
جَاءَيْرِ رِجَالَنَّاَرِ مِنْ جَاهَاهُوْلِ آرُوْحُ		تَفْضَلٌ	ترشیف رکھئے رلايے
آشْتَرْنِي	خریدوں گا	شُفْ. اُنْظَرُ	دیکھئے
غَسِيلُ	دھولیجئے	أَعْطِ	دیجئے
نَوْرُوا	روشنی کرو	إِفْتَحُ	کھولئے
كُلُّوا	کھائیے (جمع)	خُلُّوا	لے لجھئے
مِنْ كَهْتَاهُوْلِ	آگَلَّكَ (أَقُولُ لَكَ)	مِنْ آيَا	میں کہتا ہوں
نَوْرُوا	روشنی کرو	أَبْغَثِي. أُرْبِدُ	میں چاہتا ہوں
		أُتُرُكُ	چھوڑئے

روزمرہ استعمال ہونے والے ضروری الفاظ

حروف تہجی کی ترتیب سے (الف)

عَرَبِي	اردو	عَرَبِي	اردو
عَفْش	اسباب و سامان	مَحَاطَةُ الْحَدِيدِ	اُشیش
نَارٌ	آگ	دَقِيقٌ	آنٹا
جَمَلٌ	اونٹ	بَيْضَةٌ	انڈا
جَرِينَدَة	اخبار	تِينٌ	انجیر
الْيَوْمُ	آج	عَالَىٰ	اوپنجا

انگوٹھی	خاتم	آب ززم	زُمْ زُمْ	
ایرلان	الخطوط الجوية	آروی	قل کاس	
آلہ	بطاطس	الاچھی	ہیل	
ازاربند	دکہ	اخروٹ	جور	
آم	آنہ	انگور	عنہ	
انار	رمان	اے ڈرائیور	پاسوواگ (سوق)	

(ب)

برف	تلج (تلج)	برتر	فراش	
بنیان	فنیله	بیت الخلاء	مزاجیف مرحاض	
بادام	لوز	بازار	سوق	
بزار و مال	مندیل کبیر احرام	بکری	غنم	
بیٹا	ولد	بچہ	طفل	
بارش	مطر	برا	کبیر	
بینگن	باذنجان	بھنڈی	بامیہ	

(پ)

اردو	عربی	اردو	عربی	
پانی	ماءٌ مويه	پیاز	بصل	
پیے	فلوس	گپڑی	عمامہ	
پودیہ	نعناع	پان	تمبوں	
پانی والا	زفة	پیالی	فتحان	

مِسْلَكٌ	پاک	جَوَازٌ	پاسپورٹ
قِدْرٌ، گَذْرٌ	پیتی	مُرِيْدِیَّةٌ	پیالہ
سُرَوَانٌ	پاجامہ، شلوار	بُولِیس، شُرَطَهُ	پولیس

صَحْنٌ
پلیٹ/رکابی

(ت)

عَرَبِیٌّ	اردو	عَرَبِیٌّ	اردو
بَرْقِیَّةٌ	تار	حَبْ حَبْ	تریبوز
مِنْشَفَةٌ	تولیہ	سُبْحَةٌ	تبیح

بَقْلٌ
ترکاری

(ث)

نَمْرَهُ تَلْفُونٌ	ٹیلی فون نمبر	تَلْفُونٌ	ٹیلی فون
نَقْلٌ	ڑُک	أُجْرَهُ	ٹیکسی

كُوْفِیَّةٌ
ٹوپی

(ج)

كَنْدَرٌ، نَعْلٌ	جو تا	مُصَلَّیٌ	جائے نماز
------------------	-------	-----------	-----------

(چ)

سِكَّینٌ	چھری	آرْزُ	چاول
سَرِنْرِ	چارپائی	سُكَّرٌ	چینی۔ شکر
شَائِنی	چائے	صَغِیرٌ	چھوٹا

بَرَادٌ	چائے والی	حِمْصُ	چنا
خَصْفَةٌ	چٹائی	مِلْعَقَةٌ	چمچہ

منظرة. نظارہ

چائے دودھ والی شاء بدُون حَلِيبٍ. سلمانی

(خ)

خُبْزٌ	تُرَابُ الْمَدِينَةِ	خَمِيرٍ روئی	خاکِ شفا
		خربز	خربوز

(د)

عَرَبِیٌّ	اَرْدُو	عَرَبِیٌّ	اَرْدُو
حَلِيبٌ	دودھ	بَابٌ	دروازہ
جَدَارٌ	دیوار	لَبَنُ	دہی
خَيْطَةٌ	دھاگہ	عَدْسٌ	DAL
		مَحَلَّاتٌ	دکان

(ڈ)

سَوَاق (سَوَاق)	ڈرائیور	دُبَهٗ	ڈبہ
		مَكْتَبُ البرِيد	ڈاک خانہ
		طَوَابِعُ البرِيد (واحد) طَابِع	ڈاک کے نکت
		بُوْسْتَهُ بَرِيد	ڈاک

(ر)

مِنْدِيل	رومال	شارِع	روڈ۔ سڑک
صَحْنٌ	رِكَابِيٍّ۔ خُبْزٌ	عَيْشٌ۔ خُبْزٌ	روئیٌ
أَصْفَرٌ	زَرْدٌ	حَبْلٌ	رسیٌ

(س)

مِكْحَلَةٌ	سِرْمَدِ دَانِي	كُحْلٌ	سِرْمَدہ۔ كاجل
مِخْيَطٌ، إِبْرَةٌ	سُوئِيٌّ	إِدَامٌ	سالن
أَيْضُنٌ	سَفِيدٌ	خَلٌّ	سرکہ
أَحْمَرٌ	سَرَخٌ	تُفَّاخٌ	سیب
أَخْضَرٌ	بَرْزٌ	عَفْشٌ	سامان و اسباب

(ش)

عَرَبِيٌّ	اَرْدُو	حَذَّرِيٌّ	اَرْدُو
مَشْرُوبٌ	شَرْبَتٌ	مَسْكُرٌ	شکر۔ چینی
مَرْقَةٌ	شُورَبَهٌ	عَسَلٌ	شہد

(ق)

سُجَادَةٌ، فِرَاشٌ	قَالِينٌ	حَمَالٌ	قَلِيلٌ۔ مَزْدُورٌ
		قَمِيصٌ	قَمِيصٌ

(ک)

عَرَبِيٌّ	اَرْدُوٰ	عَرَبِيٌّ	اَرْدُوٰ
كَبْدَةٌ	لِيْجِيٌّ	فِنْجَانٌ كُوبٌ	کپ-پیالاٰ
تَمَرٌ	كَحْوَرٌ	ثَوْبٌ تَوْبٌ	کرتالبا
قِنَاءٌ	كَلْذِيٌّ	رُطَبٌ	کھوجور تازہ
فَحْمٌ	كُولَهٌ	أَسْوَدٌ	کالا
وَرْقٌ	كَاغْذٌ	شِرْكَةٌ	کمپنی
آئِشٌ	كِيَا؟	كَمْ	کتنا؟
قُمَاشٌ	كَبْرَا	كَمْ تَأْخُذُ	کتنا لے گا؟
		بِكَمْ؟	کتنے کا ہے؟

(گ)

لَحْمٌ	گوشت	سَمَنٌ	گَحْمٌ
وَرْدِيٌّ	گلابی	قَصْبٌ	گَنا
سَاعَةٌ	كَھْرَىٰ - ایک گھنٹہ	حِنْطَهٌ	گیہوں
ذِرَاعٌ	گَرْزٌ	أَمْسٌ	گرزشہ کل
بَيْتٌ	گَرْ	بَقَرَةٌ	گائے

(ل)

إِلْبِرِيقُ	لوٹا	ظَرْفٌ	لفافہ
فَرْنُقُلٌ	لوگ	ثُومٌ	لبسن

(م)

عربی	اردو	عربی	اردو
سَيَارَةٌ	موْرُثٌ	عَدْسٌ	سُورِکِ دَال
دَجَاجَةٌ	مَرْغِيٌّ	دَقِيقَةٌ	مَنْثٌ
آبُویٰ	مِيرَا بَابَ پٰپٰ	آخْوَىٰ	مِيرَا بَهَائِیٰ
حَمَانٌ	مَحَاطَةٌ مُؤْكِفٌ (مُوقِفٌ)	مَزْدُورٌ / قَلِيلٌ	مُوْرُولٌ كَاڈُوہ
سَيَارَةٌ صَيْغِيرَةٌ	مَنِي بَسٌ	أُجْرَةٌ	مَزْوَرِيٌّ
فِلْفِلٌ	مَرْجٌ	كَفٌّ مَرْيَمٌ	مَرْيَمٌ نَجْمٌ
جَنَّا	مَهْنَدِيٌّ	بُرْتَقَالٌ	مَالَّا
رِبَاطٌ	سَافِرْخَانَةٌ	سَيَارَةٌ	موْرُثٌ
رِجَالٌ	مَرْدٌ (جَمِيع)	كِبِيرِيُّثٌ	مَاصٌ
فَجَلٌ	مُولٍ	مِلْحٌ	نَمْكٌ
قَرِيبٌ	نَزْدِيْكٌ	بُرْتَقَالٌ	نَارَنْگٌ
نَامُوسِيَّةٌ	مَجْهُرِدَانِيٌّ	مِتَرٌ	مِيزَرٌ (بِيمَانَه)
أَقْتَىٰ	مِيرِيٰ ماں	ضَمَادٌ	مَرْهَمٌ پَشِیٰ
لَوْزُ هِنْدِيٌّ	مُونِگٌ پَھْلِیٌّ	أُخْرَىٰ	مِيرِيٰ بِنٌ

موڑوالے سے گفتگو

عربی

يَاسَوَّاْكُ (يَاسَوَّاقُ)
كُمْ كِرَالسَّيَارَةُ لِلْمَدِينَةِ الْمُنَوَّرَةِ؟
أَتُّعْمِمُ كُمْ نَفْرَ؟
نَحْنُ بِسَهَّةِ نَفْرٍ
فَيْنَ عَقْشُكُمْ؟
آخُذُ خَمْسَ وَعِشْرِينَ رِيَالً
طَبِيبٌ
نَزَّلْ عَفْشَنَا
أَعْطِيَ الْأُجْرَةَ
أَيْشَ تَأْخُذُ
طَبِيبٌ أَعْطِيَكَ
تَعَالَ . اِجْلِشْ
تُرَا عِنْتَنِي
هَذَا لِطَلَى بِكُمْ؟ يَا مَائِمُ لِهَذَا الْيَطَلِي
هَلْ عِنْدَكَ كُحْلُ الْحَجَرُ
فَيْنَ سُوقُ الظَّرُوفِ

اردو

اے ڈرائیور!
مدینہ منورہ کا کراچی کیا ہے؟
آپ کتنے آدمی ہیں؟
ہم چھوٹے افراد ہیں
سامان کہاں ہے؟
میں پچیس روپے لوں گا
بہت اچھا
ہمارا سامان اتار دو
میری مزدوری دیدو
تم کیا لو گے؟
اچھائیں دول گا
اؤ بیٹھ جاؤ
محض سے رعایت کیجئے
اس دنبے کی قیمت کیا ہے؟
کیا تمہارے پاس سرمدہ ہے؟
برنسوں کا بازار کہاں ہے؟

دکاندار سے گفتگو

عَرَبِيٌّ	اردو
مَاهِلْدَا	یہ کیا ہے؟
هَذَا بِكُمْ	اس کی قیمت کیا ہے؟
قُلْ وَاحِدُ كَلَامُ	ایک قیمت بتلائے
هَلْ عِنْدَكَ أَحْسَنُ مِنْ هَذَا	کیا اس سے بہتر بھی ہے
جَبْ شَيْئٍ غَيْرُ هَذَا	کوئی اور دکھائیے
هَذَا غَالٍ	یہ پہنچی ہے
ثَمَنُهُ عَشَرَةُ رِيَالٍ	اس کی قیمت دس روپیہ ہے
مَا تَنْفَصُ شَيْئًا	کچھ کم نہ کرو گے؟
آخِرُ تَابِكُونْ بِكَ آخِرُ قَوْل (آخِرُ کلام)	آخری قیمت کیا ہو گی؟
أَعْطِنِي تَفَارِيقَ (أَعْطِنِي الصَّرْفَ)	مجھے ریزگاری دیجئے
هَذَا آخِرُ كَلَامُ (یا وَاحِدُ كَلَامُ)	یہ آخری قیمت ہے
اللَّهُ وَكِيلٌ	اللہ کار ساز ہے



وَلَوْا نَهُمْ إِذْ ظَلَمُوا
أَنفُسَهُمْ جَاءُوكَ
فَاسْتَغْفِرُوا اللَّهَ
وَاسْتَغْفِرْ لَهُم
الرَّسُولُ لَوْجَدُوا
اللَّهُ تَوَآبَا رَحِيمًا
فِسَاءٌ ۖ

ادرجب وہ اپنی چانوں پر خلم کر
میشے، اگر وہ اس وقت آپ کی
خدمت میں حاضر ہو جاتے، پھر اللہ
تعالیٰ سے معافی پاپتے اور رسول
بھی ان کے لئے اللہ تعالیٰ سے
معافی چاہتے تو ضرور اللہ تعالیٰ کو
توبہ قبول کرنے والا، رحمت کرنے
والا پاتے۔



لَبَيِّكَ
اللَّهُمَّ لَبَيِّكَ
لَبَيِّكَ لَا شَرِيكَ
لَكَ لَبَيِّكَ
إِنَّ الْحَمْدَ وَالنِّعْمَةَ
لَكَ وَالْمُلْكَ
لَا شَرِيكَ لَكَ

میں حاضر ہوں اے اللہ میں حاضر
ہوں، آپ کا کوئی شریک نہیں،
میں حاضر ہوں، بے شک سب
تعریف اور نعمت آپ ہی کے
لئے ہے اور سارا جہاں ہی آپ
کا ہے، آپ کا کوئی شریک نہیں.